
Мэүлэнэ Йәләлетдин Руми Раббыһына зарығып 
һәм һөйөп уҡталған ғүмерен өс һүҙ менән тасуирлай: 

«Мин сей инем, өлгөрҙөм, яндым!...» 

Аллаһу Тәғәләгә рухи тартылыу булмаған 
осорон ул «мин сей инем» тип, Раббыһына мөхәббәт 
уяна башлаған осорон «мин өлгөрҙөм» тип атай, ә 
алдында китап биттәре ише ғаләм серҙәре асыла 
башлаған осорон «мин яндым» тип нарыҡлай. 

Был бөйөктәҡүә әүлиә үҙ артынан барыусыларҙы, 
«Үлем килгәнгә ҡәҙәр үлегеҙ!..» кәлимәһенең серен 
асып, үлемдән ҡурҡмаҫҡа өйрәтә, йәғни әхүәле 
рухиәңдең ер ләззәттәрен, рәхәтлектәрен көҫәүен 
һүндереп, ҡотолғоһоҙ үлем ҡурҡыуынан ҡотолоу 
мөмкин булыуын аңлата. Бына ни өсөн ул үҙенең 
киләсәктәге үлем көнөн «Көтөп алынған ҡауышыу 
көнө» тип атай. Йөрәген ялмап алған Хаҡ Тәғәләбеҙ 
менән осрашыуҙы танһыҡлауҙан ялҡынлы бәйеттәр 
тыуа: 

«Ҡәберемде ас һәм күр: кәфенем йөрәгемде 
ялмаган һөйөүҙән ялҡынлана!» 


«Ҡәберемә алып киткәндә, был донъя менән 
айырылышыуҙан газаплана һәм бошона, тип 
уйлама!» 










«Мин үлгәстен, күҙ-йәш түкмә! «Аһ, ҡайһылай 
йәл, ҡайһылай ҡыҙғаныс!» тип һамаҡлай күрмә. 
Тормош көткәндә, нәфесемә эйәреп, шайтан 
ҡапҡанына эләкһәм, был, ысынлап та, ҡайғы булыр 
ине». 

«Йәнем, ҡанат киреп, Раббыһына уҡталғанда, 
«Аһ-аһ, ул беҙҙе ташлап китте!» тип һыҡтама. 
Бел: был хушлашыу мәле түгел, был - Раббым менән 
ҡауышыу мәле!» 

«Мине ерләгәндә, ҡайгыга батып, «Хуш, хуш!» 
тип әйтмә. Ҡәбер - артында беҙҙе Йәннәт баҡсалары 
көтөп торган нескә генә ҡорған!» 

«Ҡояш батышын күрһәң, тимәк һин ҡояш 
сығышын да күргәнһең. Улайһа, уйлап ҡара: батышы 
һәм сығышы араһында ҡояш тоноҡланамы әллә?» 

«Батышын юҡҡа сығыу, тип иҫәпләүең ихтимал, 
әммә киреһенсә: батышы —яңы тормош башы!» 

«Тәү ҡарамаҡҡа ҡәбер - ер куйынындагы соҡор, 
төрмә, зиндан ғына. Асылда иһә, Раббыһына бөтә 
күңеле менән ынтылғандар өсөн, ҡәбер - донъя ығы- 
зығыһынан ҡотолоп, тыныслыҡ табыу урыны!» 

«Ергә ташланған орлоҡ, шытып сығып, 
баш ҡалҡытмай ҡалырмы? Улайһа, ер ҡуйынына 
тапшырылған кешенең йәнә унан баш ҡалҡытып 
сыгыуына ни өсөн шигең бар?» 

«һыулы ҡоҙоҡҡа төшөрөлгән күнәктең буш 
сыҡҡанын күргәнең бармы ни? Коҙоҡҡа эләгеүе 










Йософка зыян һалдымы, ул зарланып һыктарга 
тейеш инеме?» 


«Мин, тәнемдең әсире булган сакта, үле һәм 
бәхетһеҙ инем. Илаһи мөхәббәтте тойгас, мин 
мәңгелек бәхеткә эйә булдым...» 













ИНЕШ ҺҮҘ 


Беҙҙе үҙ мәхлүктәре араһынан һайлап, кеше булыу 
бәхетен биргән, хәкики иман менән бүләкләп, мәңгелек 
сәгәҙәткә юл асҡан Аллаһу Тәгәләгә сикһеҙ маҡтауҙарыбыҙ 
һәм рәхмәттәребеҙ булһын! 

Бөтә галәмгә «күркәм үрнәк», Раббыбыҙга 
гибәҙәттәр юлында иң камил өлгө булган Пәйгәмбәребеҙгә 
(салләллаһу гәләйһи үә сәлләм) Аллаһу Тәгәләнең фатихаһы 
булһын! 

Әҙәм ғүмере йәшәү шатлығы һәм, хәүефләнеп, 
үлемде көтөү араһында үтә. Был халәттәр менән бәйле 
һорауҙар уның уй-фекерен танып белеү сигенә йүнәлтә. 
Донъялыҡтағы тормошобоҙ асылы - мәңгелек сәғәҙәткә 
лайыҡ булыу. Инсандың иң төп маҡсаты ла — ҡотолғоһоҙ 
үлем килеү ҡурҡыуынан азат булыу һәм шул рәүешле 
ғүмерен дә, үлемен дә күркәм итеү. Ошоға лайыҡ 
булғандар алдында Раббыбыҙға илтеүсе рухи камиллыҡ 
ҡапҡалары асыла. 

Рухи камиллыҡ юлында «мин-мин» (тәзкиә нәфс) 
тип аһ орған нәфсеңде ауыҙлыҡлау һәм ҡәлбеңде паклау 
(тәсфиә ҡәлб) лазым. Тәбиғәттән кеше асылында ыңғай 

сифаттар ҙа, кире сифаттар ҙа бар; ул сифаттар кешегә 
донъя һынауҙарын үтеү өсөн шарт булып тора. һынауҙарҙы 
уңышлы үтеү өсөн, түбән сифаттарҙан арынып, ыңғай 
сифаттарҙы йәнләндерергә, үҫтерергә тейешбеҙ. Аллаһу 
Тәғәлә әйтә: 


«...һәр әҙәми затҡа һәм уны Яралтҡан, уға һәм 
яҡшылыҡ, һәм яманлыҡ ҡылырға ирекле иткәндең 
исеме менән әйтәм: йәнен пак тотҡан кеше моратына 
ирешәсәк. Выжданын кер ҡаплаған кеше, әлбиттә, 
хәтәр ЗЫЯН күрәсәк» (Шэмс (Ҡояш), 7- 10). 

Йәйебеҙҙе тәрбиә ҡылыуҙағы уңышыбыҙ ни кимәлдә 
үҙ-үҙебеҙҙе танып белә алыуыбыҙға бәйләнгән. Әхүәле 
рухиәһендә йәшеренгән йыланды күрмәгән бәндә уның 
ағыуынан имен ҡала алмаясаҡ. Шуға әйтелгән бит: «Үҙен 
танып белгән Раббыһын да танып белер». 

Мәүләнә Йәләлетдин Руми хикмәт тулы һүҙҙәре 
менән кешегә мөрәжәғәт итә, әйтерһең дә, ул, әҙәм үҙ- 
үҙенә ентекләп бағып, үҙен яҡшыраҡ танып белһен өсөн, 
алдына тап-таҙа көҙгөнө килтереп ҡуя: 

«Әҙәм күңеле урманға окшаш. Урманда кабандар, 
бүреләр һәм яҡшы, яман ҡылыҡлы башҡа хайуандар 
йәшәгән кеүек, әҙәм күңелендә лә имәнес һәм гүзәл 
һыҙаттар йәшәй». 

«Әй, салик (хаҡиҡәт эҙләүсе)! Муса ла, Фиргәүен дә 
һиндә бар! һиңә был ике дошманды үҙеңдә табыу кәрәк!» 



«Күңелеңдәге Муса Фиргәүенде еңһен өсөн, уны Илаһи 
серҙәр нуры менән яҡтырт!..» 







ИНЕШ ҺҮҘ ғъятшхг» 


Был мәсьәлә шул ҡәҙәр мөһим, Пәйғәмбәребеҙ 
Мөхәммәт (салләллаһу ғәләйһи үә сәлләм) «Ғәзвәтуль- 
Ғүсра», йәғни «Ауыр поход» атамаһын алған Табук 
походынан ҡайтҡанда, былай тип әйтә: «Хәҙер беҙ бәләкәй 
йыһаттан оло йыһатка ҡайтабыҙ.» Сәхәбәләр аптырап 
һорай: «О Рәсүлуллаһ, бынан да ҙурыраҡ йыһат бармы 
әллә?» Пәйғәмбәребеҙ Мөхәммәт (салләллаһу ғәләйһи үә 
сәлләм) уны шулай аңлатып бирә: «Беҙ бәләкәй йыһаттан 
оло йыһатҡа, йәгни нәфесебеҙ менән көрәшкә менән 
көрәшкә ҡайттыҡ ». 1 

Ошо хәҡиҡәтте раҫлап, хөрмәтле Шәйех Адабали 
Ғосманлылар дәүләтенә нигеҙ һалыусы Ғосман Ғазиға 
биргән иң ҙур еңеү хаҡындағы нәсихәтендә былай ти: 
«Улым! Иң ҙур еңеү - үҙ нәфесеңде танып белеү. Кеше 

- үҙ-үҙенә дошман; ә үҙен танып белгән кеше - үҙ-үҙенә 
дуҫ!» 

Был юлда уңышҡа ирешә алмағанға бөтәһе лә, тәүге 
нәүбәттә ул үҙе йомаҡ булып ҡаласаҡ. Үҙеңде танып 
белмәй тороп, инсан серен, тимәк йәшәйеш һәм үлем, 
мәңгелек донъя серен асыу мөмкин түгел. 

«Инсан исемле Сер» - ҙур йомаҡ. Әгәр инсан 
үҙен танып белһә, асылына һалынған һәләттәрҙе һәм 
хикмәтте Раббыһына яҡынайыуға йүнәлтһә, мәңгелеккә 
илтеүсе ҡапҡаны табасаҡ. Бында берҙән-бер дөрөҫ ҡарар 

- пәйғәмбәрҙәр, Аллаһтың тәҡүә ҡолдары әҙенән барыу, 
сөнки серле ишектең рухи асҡысы улар ҡулында. Ихлас 


1. Суюты, «Джамиғус-Сағир», II, 73. 

күңел менән улар даирәһенә ингән көндө беҙҙең әҙәми 
асылыбыҙ рухи үҫештең яңы кимәленә күтәреләсәк. Әгәр 
шул даирәнән китһәк, гонаһкәрҙәр мөхитенә барып сумһаҡ, 
танып белгәндәребеҙ йәнә серле йомаҡҡа әйләнәсәк. Ә 
был, Аллаһ һаҡлаһын, һәләкәтебеҙ буласаҡ. 

Төп маҡсатыбыҙ - тәҡүәләр менән бергә булыу, сөнки 
улар тирә-йүндәгеләргә һәр даим шундай нәсихәт бирә: 
«Ләйсән ямғыр кеүек, игелек тарат!..» Аллаһ ризалығы 
өсөн ғилем алыу, юғары әхлаҡҡа эйә булыу, Уның юлында 
ижтиһат итеү, йәғни Аллаһтың күндәм ҡоло булырға 
саҡырыу был. Шул юл менән генә «Яңы быуынды 
тәрбиәләү» мөмкин. Кешене тәрбиәләүҙең ҡатмарлығын 
күҙ уңында тотһаҡ, инсан серенә төшөнөүҙең мөһимлеге 
асыла төшөр. Шуға күрә, камил, һау шәхес тәрбиәләгәндә, 
«Сифатһыҙ материалды файҙаланыу»ҙан ҡасырға 
кәрәк. Раббыбыҙға ғибәҙәттәребеҙҙең һәммәһе камил 
булырға тейеш тигән һүҙ был. Был камиллыҡ ниндәй 
кимәлдә «Хәрәмәйнгә йәнебеҙ менән күсеү»гә 
бәйләнгән, сөнки «йәндәребеҙ раузаларын» ике изге 
урын климатында - Мәккә һәм Мәҙинәлә генә үҫтерергә 
мөмкин. «Ваҡыт үтмәҫ, кояш батмаҫ борон» «йәннәт 
раузаһы» булырға ашығырға кәрәк. Ваҡытты ҡулдан 
ыскындырһаҡ, аһтарыбыҙ һәм тәүбәләребеҙҙән фәтүә 
булмаясаҡ, шуға күрә «Тәүбәгә ашығығыҙ» - үлем бит 
һин имен-аман йөрөгәндә, һис көтмәгәндә лә алдыңа килеп 
баҫыуы ихтимал. Икенсе яҡтан, тәүбә итә белмәгәндәр 
«Әҙәмгә хас шөкорһөҙлөк» хаҡында белмәй. Буш 
хәбәр һатыуға ҡоролған тормош юлдары уларҙы рухи 

төшөнкөлөк ҡапҡаларына алып киләсәк. Йөрәкте һәм 
аҡылды һәләкәткә алып бара торған яманлыҡтар күп. 
«Ғәйбәт - ағыулы хәнйәр» - шуларҙың иң ҡурҡынысы; 
уны башҡаларға ҡаҙаған кеше тәүге нәүбәттә үҙ йөрәгенә, 
йәненә, намыҫына һәләкәтле ағыу ҡаҙай. Ундай бәләләр 
упҡынына осмаҫ өсөн, «Нәсихәт ҡиммәте»н аңлау 
лазым. Пәйғәмбәребеҙ (салләллаһу ғәләйһи үә сәлләм) 
әйткән: «Дин - ул нәсихәт» (Мөслим, Иман, 95). Үрҙә әйтеп 
кителгәндәрҙә уңышҡа ирешеү өсөн, «Доғаларҙың 
йәшерен сере»нә төшөнөү һәм уларҙы тормошобоҙҙоң 
айырылғыһыҙ өлөшөнә әйләндереү кәрәк. Шунда ғына беҙ 
үҙ-үҙебеҙҙе танып белә һәм рухиәтебеҙ менән оло йөрәкле 
Пәйғәмбәребеҙгә (салләллаһу ғәләйһи үә сәлләм) яҡыная 
аласаҡбыҙ. 

Ҡәҙерле уҡыусым! 

«Инеш һүҙ»ҙә телгә алынған темалар — һеҙ ҡулығыҙға 
алған китаптың бүлектәре. Китап элек журналдарҙа 
баҫылып сыҡҡан мәҡәләләрҙән тора. Беҙ уға «Хөрмәтле 
Мәүләнәнән хикмәт ысыҡтары»н өҫтәнек. 

Аллаһ тормошобоҙҙо Үҙ юлындағы хаҡ ғәмәлдәр 
менән биҙәһен, изге ниәттәребеҙҙе тормошҡа ашырырға 
насип итһен. Был донъяға килгәндә йөкмәтелгән 
бурыстарыбыҙҙы атҡарып сығырҙай көс бирһен һәм 
Үҙ хозурына тәҡүәле ҡолдары менән бергә барып 
баҫырға насип итһен. 

Әмин! 


Нуриман Мусин 






ЧЛнсан исемле Сер 



«Сүбхәэналлаһ! Рухиәтебеҙҙең караңгы ягына 
(нәфескә) Иблис мин-минлеге, Кабил көнсөллөгө, Ғәд һәм 
Сәмүд халыҡтарының баш бирмәүсәнлеге, Нәмрудтың 
әҙәпһеҙлеге, үҙен Хоҙай тип иҫәпләгән Фиргәүендең 
һауалылыгы, һамандың гаугасыллыгы һәм мәкере, 
Ҡарундың боҙоҡлого һәм залимлыгы, Бәлгамдың ҡанмаҫ 
теләктәре,«Әсхәбус-сәбт» (Шәмбе халҡы) мутлыҡтары, 
Вәлид ибн Мугир кирелеге һәм Әбү Яһил наҙанлыгы боҫҡан. 
Әммә рухиәтен тәрбиә ҡылыу һәм нәфесе менән көрәш 
әҙәмде барса ошо кире сифаттарҙан арындырасаҡ» (Ибн 
Ҡаййим эл-Джаузиэ, эл-Фаваид, Бейрут, 1986, 98-се бит). 

Кешене һынау өсөн Аллаһ бар ҡылған донъяла 
бихисап ҡапма-ҡаршылыҡтар йәшәй. Был тормошта 
юғарылыҡ һәм түбәнлек, яҡшылыҡ һәм яманлыҡ һәр саҡ 
йәнәш... Ошо донъяның айырылғыһыҙ өлөшө булған кеше, 
күңелендәге тәҡүәлегенә йәки гонаһкәрлегенә эйәреп, йә 
яҡшылыҡты, йә яманлыҡты һайлай - даимән шулай һынау 
үтә. Берәүҙәре, әхүәле рухиәһен паклап, изге ғәмәлдәр 
ҡылырға тырыша, ә икенселәре, насар ҡылыҡтар ҡылып, 
гонаһтары ҡолона әүерелә. 

Мәүләнә Йәләлетдин Руми кеше күңеленә йәшенгән 
был ҡаршылыҡтарҙы шулай тасуирлай: 

«Әҙәм күңеле урманга оҡшаш. Унда яҡшылыҡ һәм 
яманлыҡтарҙың ниндәй генә төрө юҡ. «... Үҙ тарафымдан 
рух керетеп, йәнле итеп...» (Хижер. 29) аятын аңлайһың 
икән, был Аллаһтың һиңә рәхмәте. Әгәр һин Унан рухи 
энергия алаһың икән, үҙеңдәге ҡаршылыҡлы хистәргә 
һиҙгер булырга тейешһең!.. 

Әҙәмдең әхүәле рухиәһе бихисап пак һәм яман уйҙар, 
күркәм һәм дә бүре, кабандыҡы ише ҡырагай хайуандарҙа 
хас ҡотһоҙ гәҙәттәр менән тулы. Ошо сифаттарҙың 




«Мәснәүи» Баҡсаһынан ИНСАН ИСЕМЛЕ СЕР 


ҡайһыһы көслөрәк, шулар бәндә шәхесен үҙ ягына ауҙара 
һәм холҡон үҙгәртә башлай. Әгәр алтын һәм баҡыр 
иретмәһендә алтын баҡырга караганда күберәк булһа, 
был иретмәне «алтын» тип атайҙар. 

Шундай мәлдәр була: әҙәм йә йыртҡыс хайуан 
ҡиәфәтен ала, йә унда гүзәлдәрҙән-гүзәл булган Йософ 
пәйгәмбәр (гәләйһис-сәләм) образы сагылыш таба. 
Яҡшылыҡ һәм яманлыҡ күҙгә күренмәгән серле һуҡмаҡтар 
буйлап бер күңелдән икенсеһенә күсә. Аңлау ҡеүәһе, 
гилем һәм һәләттәр бәндәнән хатта хайуанга күсеүе лә 
ихтимал. Тиҫкәре ат та хужаһы янында күндәмгә әйләнә. 
Ҡырагай айыу өйрәтеүгә килә. Әҙәм үҙ хәжәттәре өсөн 
этте эйәләштерә, һәм ул уга хеҙмәт итә: һунар итә, 
һарыҡ көтә йәки йортон һаҡлай. 

Ҡөрьәндә 2 3 «Әсхәбүл Ҡәһәф» - Мәмерйә кешеләренә 
тогро булган эт телгә алына. Ә Нух һәм Лут 
пәйгәмбәрҙәрҙең (гәләйһи-мүссәләм) ҡатындары 
гонаһкәрҙәр менән аралаша, шул сәбәпле йөрәктәре 
ҡарая, ҡараңгылыҡҡа бата - улар Йәһәннәмде 1 ' төйәк 
итеүселәргә әйләнә. Төрлө мәлдәрҙә әҙәмдең әхүәле 
рухиәһендә ҡапма-ҡаршы сифаттар күренә: ҡайһы 
саҡ ул торганы бер шайтан кеүек булыуы ихтимал, ә 
ҡайһы саҡ - фәрештә. Ҡайһы саҡ ул йыртҡыс, ә ҡайһы 
саҡ фәҡирҙәрҙең, етемдәрҙең һәм мохтаждарҙың 
шәфҡәтсеһе!..» 


2. см. аль-Кахф, 18. 

3. см. ат-Тахрим, 10. 

Пәйғәмбәребеҙ Мөхәммәт (салләллаһу ғәләйһи үә 
сәлләм) төрлө холоҡло кешеләрҙең барлыҡҡа килеүе тәүге 
кеше булған Әҙәм (ғәләйһис-сәләм) барлыҡҡа килеүе 
менән бәйле булыуы хаҡында әйтә: 

«Аллаһ Әҙәмде Ерҙең төрлө мөйөштәренән йыйылган 
балсыҡтан яралтҡан. Шул сәбәпле ҡайһы бер әҙәм 
балалары ҡыҙыл тәнле, ҡайһылары - аҡ, ҡайһылары 
- ҡара тәнле, ә ҡайһылары ҡатнаш тәнле; ҡайһы 
берәүҙәрҙең холҡо йомшаҡ, икенселәренеке - ҡырыҫ, 
ҡайһы берәүҙәренеке — яҡшы, ә икенселәр енеке - яман» 
(Әбү Дауыт, Сөннәт, 16; Тирмиҙи, Тәфсир, 2/2955; Әхмәт, IV, 400). 

Билдәле мөхәддистәрҙең береһе булған Ибн Ҡаййим 
әл-Джәүзи был хәҙисте шулай тәфсирләй: 

«Сүбхәәналлаһ! Рухиәттең ҡараңгы ягына (нәфескә) 
Иблис мин-минлеге, Ҡабил көнсөллөгө, Ғәд һәм Сәмүд 
халыҡтарының баш бирмәүсәнлеге, Нәмрудтың 
әҙәпһеҙлеге, үҙен Хоҙай тип иҫәпләгән Фиргәүендең 
һауалылыгы, һамандың гаугасыллыгы һәм мәкере, 
Ҡарундың боҙоҡлого һәм залимлыгы, Бәлгәмдең ҡанмаҫ 
теләктәре, «Әсхәбус-сәбт» (Шәмбе халҡы) мутлыҡтары, 
Вәлид ибн Мугир кирелеге һәм Әбү Яһил наҙанлыгы 
боҫҡан. 

Шулай уҡ әҙәм нәфесендә хайуандарга хас сифаттар 
ҙа бар: карга ҡомһоҙлого, эт ҡомагайлыгы, тауистың 
үҙ-үҙенә гашиҡлыгы, тиреҫ ҡуңыҙының тиреҫкә 
тартылыуы, хамелеон мәкерлеге, дөйәнең уҫаллыгы, 
юлбарыҫ агрессивлыгы, арыҫлан ҡыйыулыгы, сысҡан 
аҫтыртынлыгы, йыландың зәһәрлеге, маймылдың 

иҫәрлеге, ҡырмыҫҡа эшсәнлеге, төлкө хәйләкәрлеге, 
Һыртлан ике йөҙлөлөгө... 

Әммә рухиәтен тәрбиә ҡылыу һәм нәфесе менән көрәш 
әҙәмде барса ошо кире сифаттарҙан арындырасаҡ» (Ибн 
Ҡаййим әл-Джаузиә, әл-Фаваид, Бейрут, 1986. 98-се бит). 

Изге Ҡөрьән аяты әйтә: 

«...һәр әҙәми затҡа һәм уны яралтҡан, уға һәм 
яҡшылыҡ, һәм яҡшылыҡ ҡылырға ирекле иткәндең 
исеме менән әйтәм: йәнен пак тотҡан кеше моратына 
ирешәсәк. Выжданын кер ҡаплаған кеше, әлбиттә, 
хәтәр ЗЫЯН күрәсәк» (Шәме, 7- 10). 

Ашуғ Юныс Эмре тасаууыф юлындағы пакланыу 
барышын бик гүзәл тасуирлай: 

Хаҡ бер күңел бирҙе миңә - «һу» тимәҫтән хайран 
булыр, 

Бер мәл килер - шатлыҡ булыр, бер мәл килер - һағыш булыр. 

Бер мәл - төҫө ажар һыуыҡ ҡыштай булыр, 

Бер мәл инсаниәт тыуыр - бөтә донъя баҡса булыр. 

Бер мәл - Ғәрештән юғары, бер мәл - тупраҡҡа күмелер, 
Бер мәл - тамсы булыр, бер мәл диңгеҙ булып ташыр. 

Бер мәл килер - яһил ҡалыр, һис тыныслыҡ белмәҫ булыр, 
Бер мәл хикмәттәргә батыр - Гален үә Лоҡман кеүек булыр. 

Бер мәл килер, Ғайса һымаҡ, үлеләрҙе йәнле ҡылыр, 

Бер мәл йортона эрелек тулыр, Фирғәүен һәм һаман булыр... 

- 

Кеше рухиәтенә йәшенгән ҡапма-ҡаршылыҡтар 
йәмғиәт тормошона ла йоғонто яһай. Бер яҡтан - рухи 
тыныслыҡ һәм камиллыҡҡа ирешкән тәҡүәләр, икенсе 
яҡтан - иманһыҙлыҡҡа батҡан гонаһкәрҙәр бер йәмғиәттә 
килешеп йәшәргә мәжбүр. Яҡшылыҡ һәм яманлыҡ 
ҡотоптары араһындағы йәмғиәттә төрлө рухи халәттәге, 
төрлө холоҡло кешеләр йәшәй. Ул йәмғиәт күп төрлө 
зыянһыҙ һәм йыртҡыс хайуандарға төйәк биргән урманға 
оҡшаш. Ул урманда төйәкләнгәндәрҙең холоҡтары ла 
төрлө: берәүҙәре төлкө һымаҡ хәйләкәр, икенселәре 
һыртландай ҡомһоҙ; өсөнсөләре, ҡырмыҫҡа ише, көнө- 
төнө һаҡлам туплай; ә ҡайһы берәүҙәре йыландай зәһәр 
һәм ҡурҡыныс. Был урманда көн итеүселәрҙең ҡайһы 
берҙәре, тәүҙә иркәләнеп, аҙаҡ тешләп алыуы йәки, 
һөлөк һымаҡ, ҡаныңды әсеүе, йәки, һис көтмәгәндә, 
ҡәбәхәттәрсә һөжүм итеүе ихтимал. Ә ҡайһылары, ҡуян 
һәм күбәләк һымаҡ, берәүгә лә зыян һалмайынса, тыныс 
ҡына йәшәй бирә. 

Әхүәле рухиәһен тәрбиә ҡыла алмаған, нәфесе 
әсирлегенән ҡотола алмаған әҙәм, холҡоноң көслө 
яҡтарын үҫтерә алмайынса, тирә-йүнендәге түбән 
шәхестәр йоғонтоһонда йәшәүен дауам итәсәк. Ҡайһы 
бер кешеләрҙең холҡо бер хайуандың, ҡайһыларының бер 
нисә хайуандың холҡона оҡшаш. Үтә күреүсән тәҡүәләр 
кешеләрҙең асылына тиҙ төшөнә, сөнки әҙәмдең әхүәле 
рухиәһе уның тышҡы ҡиәфәтендә лә, тәртибендә лә ап- 
асыҡ күренә. 





«Мәснәүи» Баҡсаһынан ИНСАН ИСЕМЛЕ СЕР 


Ҡапма-ҡаршылыҡлы, төрлө холоҡло әҙәмдәр 
төйәкләнгән йәмғиәттә йәшәү — ауыр һынау. Был 
имтиханды уңышлы үткәндәр Йәннәткә, Аллаһ хозурында 
булыуға лайыҡ була. Тимәк, кеше, донъя һынауын үтеп, 
Аллаһ ризалығын алырға ынтылырға тейеш, сөнки был 
уның төп бурысы. Ә бының өсөн уға холҡоноң кире 
һыҙаттарынан арыныу, үҙен гүзәл сифаттар менән биҙәү, 
тормош юлын ысын кеше булып үтеү лазым. 


Холҡонда ниндәйҙер хайуан ҡылыҡтары сағылыш 
тапҡан бәндәләр араһында йәшәгән кешеләргә уяу булыу 
кәрәк. Фани донъяла йәшәгән кеше гел генә үҙенә игелекле, 
хәстәрлекле булған тәҡүәләр араһында була алмай. 
Әлбиттә, даимән тәҡүәләр сохбеттарына йөрөгәндәр ҙә 
бар, тик был әңгәмәләрҙең ваҡыты һәм урыны сикле. 
Тәҡүәләр күп түгел, һәр кем улар менән аралаша алмай, 
шуға күрә түбән әхлаҡлы кешеләр менән килешеп 
йәшәргә тура килә. Тарихтан беҙ шундай йәшәйештең 
гүзәл миҫалын күрәбеҙ: Фирғәүен һарайында үҫкән Муса 
пәйғәмбәр (ғәләйһис-сәләм), шулай уҡ Фирғәүендең 
әхлаҡлы ҡатыны Асия, тәҡүәлектәре арҡаһында, иманын 
һәм юғары рухиәтен һаҡлап ҡала алған. Күп һанлы 
һынауҙар аша үткәндә, уларҙың бер Аллаһҡа инаныуы 
кәмемәй генә түгел, киреһенсә, нығына бара. 


О 


Эске халәтенә, тәртибенә кире йоғонто яһарҙай 
мөхиттә йәшәгән кешегә үтә лә уяу булыу мөһим, бәләкәй 
генә һаҡһыҙлыҡ та уны етди юғалтыуҙарға килтереүе 
ихтимал бит. Ҡайһы ғәмәлебеҙ менән Аллаһ ризалығына 
ирешеүебеҙҙе, ҡайһыһы менән Уның асыуына дусар 





ИНСАН ИСЕМЛЕ СЕР (ямдая 


булыуыбыҙҙы беҙ белмәйбеҙ, бәс, шулай булғас, һәр 
ғәмәлебеҙҙе ҡаты контролдә тотоу зарур. 

Пәйғәмбәребеҙ (салләллаһу ғәләйһи үә сәлләм) 
иғтибарһыҙлығы арҡаһында бесәйенең үлеменә сәбәпсе 
булған ҡатын хаҡында һөйләй. Ҡатын һуңғы сәғәтенә 
саҡлы ғибәҙәттә булһа ла, Йәһәннәм әһеленә әйләнә. Был 
миҫал шуны күрһәтә: Аллаһ бар ҡылған кескәй генә бер 
затҡа иғтибарһыҙлыҡ ғибәҙәттә булған ҡолдо ла рухи 
түбәнлеккә төшөрөүе мөмкин. Тимәк, кеше Аллаһ бар 
ҡылған барса мәхлүктәргә үҙенә бирелгән мөмкинлек, 
бәрәкәттәрҙән тейешенсә өлөш сығарырға тейеш. 

Тыуғандан алып һуңғы һулышҡа ҡәҙәрге тормош 
этаптары боҙ өҫтөндә автомобилдә йөрөүгә оҡшаш. Ҡайһы 
саҡ, бәндә Йәннәткә бер аҙым ғына торғанда, көтөлмәгән 
һаҡһыҙлыҡ уны Йәһәннәмгә осороуы ихтимал. Тарихта 
быға миҫалдар байтаҡ. Мәҫәлән, Аллаһтың тәҡүәле ҡоло 
булған Ҡарун тора-бара бик ныҡ байып китә. Аллаһу 
Тәғәлә Ҡөрьәндә уның хаҡында былай ти: 

«Беҙ уға шундай байлыҡ бирҙек, асҡыстарын 
хатта ҡеүәтле баһадирҙар ҙа көскә күтәреп йөрөр ине» 

(Ҡасас (Ҡиссалар), 76). 

Әммә ғәләмәт ҙур байлығы уға бәхет тә, уңыш та 
килтермәй. Булған байлыҡтары өсөн Аллаһҡа рәхмәт 
уҡып торор урынға, ул, хазиналарына арҡаланып, Муса 
пәйғәмбәргә (ғәләйһис-сәләм) ҡаршы сыға. һауалылығы 

һәм мин-минлеге уны һәләкәткә этәрә. (Ҡасас, 76-82-се 
аяттарҙы ҡарағыҙ). 





«Мәснәүи» Баҡсаһынан ИНСАН ИСЕМЛЕ СЕР 


Муса пәйғәмбәр (ғәләйһис-сәләм) заманында 
йәшәгән, югары рухи дәрәжәгә күтәрелгән Бәлғам бин 
Баура, нәфесенә баш була алмайынса, үҙен һәләк итә. 
(Әғраф (Кәртәләр), 175-се аятты ҡарағыҙ). 

Байлыҡ бирелгән Ҡарун һәм бихисап рухи 
бәрәкәттәргә эйә булған Бәлғам бин Баура, уңыштарына 
иҫереп һәм теләктәренең ҡоло булып, үҙ-үҙҙәрен упҡынға 
ташлай. Бәс, шулай булғас, берәү ҙә үҙен «гарантия 
алған» һәм «ҡотолған» тип иҫәпләп туғарылырға тейеш 
түгел - пәйғәмбәрҙәрҙән ҡала бер ҡолға ла ҡотолоу 
гарантияланмаған. Тормош юлыбыҙҙы, мина яланынан 
барғандай, Аллаһтың асыуына тарымаҫҡа тырышып, 
аҙым һайын һаҡлыҡ, уяулыҡ хаҡында онотмайынса 
үтергә тейешбеҙ. 


һәр йән эйәһе үҙенә яраҡлы мөхиттә көн итә, 
кешеләрҙең йәшәйеше лә ошо ҡағиҙәгә буйһона. Сәскәләр 
араһында йәшәгән, сәскәләр араһында ризыҡ тапҡан бал 
ҡортон башҡа мөхиттә йәшәтеү мөмкин түгел, ә сүплектә, 
ризыҡ ҡалдыҡтары араһында көн күргән ҡомаҡты һин 
сәскәләр араһында йәшәргә мәжбүр итә алмаясаҡһың. 
Саф йәндәр рухи аҙыҡты Аллаһ Илсеһе (салләллаһу 
ғәләйһи үә сәлләм) нурынан алһа, гонаһкәрҙәр, рухи 
донъялары таҙа булмағандар шаҡшылыҡҡа тартыла, үҙ 
гонаһын бәхеткә һанай. 


О 


Шулай итеп, әгәр йәмғиәт менән холҡо тәлмәрйендеке 
ише әҙәмдәр идара итһә, тиҙ арала бөтә йәмғиәт һаҙлыҡҡа 
әйләнәсәк. Әгәр инде хакимдарҙың холҡонда йылан йәки 





ИНСАН ИСЕМЛЕ СЕР гмидая 


саянға хас сифаттар булһа, уларҙың ағыуы бөтә милләткә 
тараласаҡ, илдә анархия һәм террор башланасаҡ. Ә ил 
менән халҡы хаҡында хәстәрлек күргән тәҡүәләр идара 
итһә, бөтә ил гөл-баҡсаға әйләнәсәк, граждандары иһә 
имен һәм бәхетле йәшәйәсәк. 

Йәмғиәтте тарҡатҡан төрлө кире факторҙар 
әхлаҡһыҙ, әҙәпһеҙ кешеләрҙең артыуына алып килә; 
шундай осорҙа, үҙеңде, яҡындарыңды, тирә-йүндәгеләрҙе 
уларҙың емергес йоғонтоһонан әрсәләп ҡалыу өсөн, 
бөтә көстө һалырға кәрәк. Ҡөрьәндә бәйән ителгән 
«мәмерйәне төйәк итеүселәр» һымаҡ, үҙеңдә яман 
ваҡиғаларға ҡаршы торорҙай көс табыу лазым. Әлбиттә, 
тәүге нәүбәттә үҙебеҙҙән башлап, яйлап-яйлап әйләнә- 
тирәбеҙҙе сафландырыуға тырышлыҡ һалырға тейешбеҙ. 
Ғәҙелһеҙлек хөкөм һөргән йәмғиәттә йәшәүселәр ғәмһеҙ 
булһа, тора-бара улар үҙҙәре лә тура юлдан тайпылыуы 
ихтимал. Имам Ғазали быны шулай аңлата: 

«Ҡараштарыбыҙҙың иманһыҙҙар менән яҡынлығы 
тора-бара рухи яҡынлыҡҡа алып килеүе ихтимал. Ә 
бындай яҡынлыҡ кешенең рухи һәләкәтенә сәбәп буласаҡ. 
Бел, ғәмһеҙлек тыуҙырған иҫереклек хәмер менән 
иҫереүҙән дә яманыраҡ». 

Кешене лә индереп, бөтә йән эйәләре ниндәйҙер 
кимәлдә тирә-яҡ мөхиттең йоғонтоһона дусар. Тирә-яҡ 
мөхиттең барса йән эйәһенә йоғонтоһо - яҡшы билдәле 
хәҡиҡәт, әммә заманыбыҙ тикшеренеүҙәре шуны ла 
күрһәтә: рухи мөхиттең йәнһеҙ материяға йоғонтоһо ла 





«Мәснәүи» Баҡсаһынан ИНСАН ИСЕМЛЕ СЕР 


Һыуҙы кристаллаштырыу тәжрибәләре быға 
сағыу миҫал була ала - уның һөҙөмтәләре матбуғатта 
киң яҡтыртылды һәм рухи мөхит тәьҫиренең ни ҡәҙәр 
мөһим булыуын иҫбатланы. Классик музыка тәьҫирендә 
туңдырылған һыу кристалдары нәзәкәтле гүзәл форма 
ала, ә «хэви метал» музыкаһы йоғонтоһо аҫтында 
туңдырылған һыу кристалдар түгел, хаотик структуралар 
барлыҡҡа килтерә. 

Ҡыҙҙар Ҡөрьәнде өйрәнгән мәктәптә лә шундайыраҡ 
тәжрибә үткәрелә. Күрше ике бүлмәлә бер үк төрлө 
ике гөлдө урынлаштыралар. Көршәктәрҙең береһенә 
Аллаһтың Гүзәл исемдәре яҙылған ҡағыҙҙы йәбештереп 
ҡуялар, бында даимән Ҡөрьән уҡыйҙар, гөлгә яҡшы, 
матур һүҙҙәр менән өндәшәләр. Ә икенсе көршәккә 
насар һүҙҙәр яҙылған ҡағыҙҙы беркетеп ҡуялар, һәм был 
бүлмәлә заманса поп-музыка яңғырай. Бер айҙан ыңғай 
мөхиттә үҫкән гөл күҙгә күренеп матурайып үҫеп китә, ә 
насар шарттарҙа үҫкән гөл ауырый башлай һәм һулый. 

Миҫалдарҙан күреүебеҙгә, бөтә барлыҡ тирә-яҡ 
мөхиттең йоғонтоһона дусар. Ыңғай тәьҫир уларҙың 
хәлен яҡшырта, йәмләй, ә киреһе — емерә, үлтерә. Рухиәте 
менән бөтә барлыҡтан өҫтөн торған кеше тирә-яҡ мөхит 
йоғонтоһон нығыраҡ тойоусан, шуға күрә төрлө кешеләр 
йәшәгән йәмғиәттә тыныс һәм рухи йәһәттән юғары 
булып ҡалыр өсөн, аралашҡан даирәңә уғата иғтибарлы 
булыу лазым. 


Изге Ҡөрьән аятында әйтелә: 





ИНСАН ИСЕМЛЕ СЕР (ямдая 


«Әй, иман килтергән кешеләр, Аллаһ 
ҡаршыһында гонаһ ҡылыуҙан ҡурҡығыҙ һәм тура 
юлдағылар менән бергә булығыҙ» (Тәүбә, 119), 

«Аяттарыбыҙ тураһында урынһыҙ бәхәсләшә 
торған кешеләрҙе осратһаң, һүҙҙәре башҡа нәмәгә 
күскәнсегә саҡлы, уларҙан йыраҡ тор. Әгәр шайтан һиңә 
быны онотторһа, һис юғында иҫеңә төшкәс, залимдар 
менән бер рәттән ултырма» (Әнғәм (Мал-тыуар), 68), 

«Ул (Аллаһ) китапта һеҙгә шуны индергән: 
Аллаһтың аяттарын инҡар итеп йәҡи уларҙы 
мәсхәрәгә ҡалдырырға тырышып һөйләшеүселәрҙе 
ишеткәс тә, улар башҡа бер һүҙ башлағансыға саҡлы 
кәферҙәр менән бергә ултырмағыҙ, юҡһа, һеҙ ҙә улар 
кеүек булырһығыҙ. Әлбиттә, Аллаһ монафиктарҙың 
һәм ҡәферҙәрҙең барыһын йәһәннәмгә туплаясаҡ» 
(Нисә (Ҡатындар), 140). 


Йә, Аллаһ! Беҙ һинән беҙҙе яманлыҡҡа этәргән 
нәфесебеҙ яманлығынан ярҙам һорайбыҙ! Беҙҙе 
яҡшылыҡҡа гына өндәүсе тәҡүәле, диндар дуҫтар 
бир!.. Хозурыңа, фани донъя гонаһтарына батмайынса, 
яңы тыуған саҡтағы сафлыҡ менән барып баҫырға 
насип ит!.. 



Әмин! 






сЛдйсән ямгыр кецек, 
игелек тарат!.. 



Айыҡ аҡыллы, гилемле һәм йомарт рухиәтлеләр, 
ботаҡтарын эйеп, өлгөргән һутлы емештәрен ауыҙ 
итергә саҡырган емеш агастары ише. Шуга күрә кеше, 
дан көҫәп, нәфесе ҡотҡоһона бирелеп, рия менән күрһәтеп 
эшләүҙән, мин-минлектән ҡасырга һәм әхүәле рухиәһен 
хазиналар һандыгына әйләндерергә тейеш - бөтә барлыҡ 
унда хәҡиҡи байлыҡ һәм тыныслыҡ таба алһын. 

Ғаләм - икһеҙ-сикһеҙ бөйөк китап, ул, гүзәл һәм 
аңлайышлы итеп, ниндәй юғары сифаттарға ынтылырға, 
ниндәй түбән сифаттарҙан азат булырға кәрәклекте аңлата. 
Был ғаләм китабы ыңғай һәм кире миҫалдар галереяһын 
күрһәтә. Күккә һәм ергә күңел күҙе менән бағырға 
һәләтлеләргә бихисап серҙәр һәм нәсихәттәр асыла, улар 
ғүмер юлын шуларға таянып үтә. Донъялағы бер генә 
китап та шыбырлашҡан ағастарҙың, үкергән боландарҙың, 
безелдәгән бал ҡорттарының, сыр-сыу килгән ҡоштарҙың, 
мул ризыҡ үҫтергән еребеҙҙең, планетабыҙға нурҙарын 
һипкән ҡояштың, ергә ямғырҙар ҡойҙорған күктең ни 
тураһында хәбәр һөйләүен аңлатып бирә алмай. Ә ишетә 
белгәндәр иҫ киткес үрҙәргә артылыуға лайыҡ була, 
донъяның хәҡиҡи йәмен күрә башлай. 

һиҙгер йөрәге һәм күрер күҙе булғандар алдында 
ғаләмдәге Ҡөҙрәтле йомартлылыҡ, киң күңеллелек өнһөҙ 
Илаһи шиғриәт булып асыла, унан һуң инде ниндәйҙер 
башҡа аңлатмалар эҙләүҙең хәжәте ҡалмай. Кеше тирә- 
йүнендәге донъяны өйрәнергә тейеш, һәм, башҡалар 
хаҡында хәстәрлек күреп, уларҙы рухи матурлыҡты 

танып белеүгә йүнәлтергә, Аллаһ үҙенә биргәндәрҙән 
мохтаждарға йомарт рәүештә өлөш бүлергә тейеш. 

Донъяға ҡыҙыҡһыныусан ҡараш менән бағыусылар 
алдында Аллаһтың барлығын һәм берлеген раҫлаусы 
Илаһи ғилем һәм хикмәттең йәшерен хазиналары асыла 
башлай. Йыһан, Аллаһтың рөхсәте менән, беҙҙең менән 
өнһөҙ рәүештә Илаһи шиғриәт теле менән даимән 
һөйләшә. Был оло-ғара ғаләм Хаҡ Тәғәләбеҙ Ҡөҙрәте 
алдында кескенә булыуыбыҙ тураһында беҙ уйланһын 
һәм шуны төшөнһөн өсөн бар ҡылынған. «Уҡы!» тигән 
Аллаһтың тәүге әмере - ошо Илаһи серҙең сағылышы. 
Тәфәккүр - Илаһи һәм рухи нимәләр хаҡында уйланыуҙар 
- әҙәмгә Хаҡ Тәғәләбеҙ Бөйөклөгө һәм Ҡөҙрәте алдында 
үҙенең көсһөҙләгән нығыраҡ аңларға ярҙам итә. Аллаһу 
Сүбхәнәһү үә Тәғәләнең ни ҡәҙәр Бөйөк булыуына 
инанғас, ул үҙ булмышының зәғифлегенә ныҡлап төшөнә. 

Ҡолдарын шул хәҡиҡәтте төшөнөү кимәленә күтәреү 
өсөн, Аллаһ, Үҙенең өҫтөнлөгөн һәм ҡөҙрәтен күрһәтеп, 
күңеле һәм күҙе күргәндәргә хәҡиҡәтте аса: 

«Аллаһ бер-береһенә ярашҡан ете ҡат Күкте бар 
итте. Ғаләмдәр Раббыһының бар итеү ғәмәлендә һеҙ 
һис бер кәмселек күрмәҫһегеҙ. Күтәрелеп бер ҡарағыҙ 
һеҙ Күккә, шунда һис бер етешһеҙ урын күрмәҫһегеҙ. 
Унан һуң тағы ҡат-ҡат ҡарағыҙ, ҡарашығыҙ (Күк 
төҙөлөшөндә етешһеҙлек таба алмайынса) хәлдән 
тайып, меҫкен ХӘЛДӘ кире ҡайтыр» (Мүлк (Хакимиәт), 3-4). 

Хаҡтыр, күк көмбәҙе бихисап ҙур һәм бәләкәй 
о йондоҙҙар менән биҙәлгән, уның буйлап Илаһи 

- 

календарға буйһонған яҡтыртҡыстар, планеталар, Ерҙәге 
тереклекте энергияһы менән һәр даим тәьмин итеп 
торған Ҡояш, уның көҙгөһө булған Ай йөҙә. Ғәжәйеп был 
Илаһи яратылмыштар меңдәрсә йылдар буйы һүнмәй, үҙ 
орбиталары буйлап миллиметрға ҡәҙәр теүәллек менән 
хәрәкәт итә. 

Тәме, еҫе, төҫө һәм формаһы күп төрлө булған еләк- 
емештәрҙе, йәшелсәләрҙе үҙендә үҫтергән Ер — Аллаһтың 
Бөйөк Ҡөҙрәтенә йәнә бер дәлил! Аллаһтың тере көсөн 
алып килеүсе, үлгән ерҙе терелтеүсе һыу - яңырыу һәм 
тормош сығанағы... 

Барса был гүзәллектәр һәм ғәжәйеп мөғжизәләр 
кешене Аллаһу Тәғәләнең сикһеҙ Ҡөҙрәте тураһында 
уйланырға мәжбүр итә. Әммә кешеләрҙең күпселеге, 
аҙашыуы сәбәпле, күңел күҙҙәре һуҡыр булыуы сәбәпле, 
ул мөғжизәләрҙе күрмәй, инҡар итә. Бик күп миҫалдар 
һәм йәшерен серҙәр аҙашҡандарҙың күҙ алдынан үтә, 
тик, ҡая таштарға яуған ямғыр кеүек, зиһенен уятмай, уй- 
фекер емештәрен ҡалдырмай. 

Ә бит бер аҙ фекерләй, уйлана белгән кешегә асыштар 
үҙҙәре килә, ғибәҙәттәрҙәге ихласлыҡ һәм тәҡүәлек фекер 
йөрөтә белеү менән һутлана. Мәҫәлән, намаҙҙа уҡыған һәр 
аяттың мәғәнәһен аңлау ғибәҙәттәребеҙҙе камилыраҡ итә. 
Аллаһу Тәғәлә әйтә: «...Сәждә ит. Аллаһҡа яҡынлаш!» 
(Ғэлэҡ (Яралғы тамсыһы), 96/19) Уйланыуҙар һәм ҡәлбтең 
һыҡраныуҙары ҡолдо Аллаһҡа яҡынайта. 


Фекерләй белгәндәр өсөн ғаләм - мәктәп. Был тормош 
мәктәбендә хатта наҙан кешеләр ҙә, күҙ алдарынан үткән 

картиналарҙы тамаша ҡылып, нәсихәтле һабаҡ алырға, 
ғаләмдәге серҙәрҙе, хикмәтте һәм хәҡиҡәтте таный 
башларға һәләтле. Был осраҡта һәр япраҡ, сәскә, емеш 
улар өсөн китапҡа әйләнәсәк. Сәғди Ширази әйткән: 

«Мәгрифәт нурына ҡойонган гарифтар өсөн 
агастың һәр япрагы - «диван» (шигырҙар йыйынтыгы), 
ә гәмһеҙҙәр өсөн тотош агас та бер япраҡҡа торошло 
түгел». 

Йәғни, ғаләмдәге бөтә барлыҡ үҙ серҙәрен ишетә һәм 
фекерләй белгәндәргә генә даимән аса. 

Беҙҙең бөтә планетабыҙ кешегә хеҙмәт итеү өсөн 
барлыҡҡа килгән. Әйтәйек, күп мәхлүктәр, нимәлер 
етештергәндә, үҙҙәренә көрәгенән артыҡты етештерә, 
йәғни әҙәмдең ихтыяждарын ҡәнәғәтләндерә. 

Мәҫәлән, ғүмере 45 кенә көн булған бал ҡорто үҙе 
һәм тоҡомо өсөн бал йыйыу менән мәшғүл. Әммә иң 
мөһиме шунда: был ҡиммәтле һәм шифалы ризыҡты 
ул күп итеп йыя - уның иң ҙур өлөшө кеше файҙаһына 
йыйыла. Быҙауы өсөн һөт етештереүсе һыйыр ағының 
да күп өлөшө кешеләр ихтыяжын ҡәнәғәтләндереүгә 
китә. Икенсе алмағасҡа ғүмер биреү өсөн бер орлоҡҡа 
гына мохтаж булған алмағас, ботаҡтарын ергә ҡәҙәр 
эйҙереп, мул уңыш бирә. Фекерләй белгәндәр өсөн, бында 
нәсихәтле һабаҡ бар. 


Айыҡ аҡыллы, ғилемле һәм йомарт рухиәтлеләр, 
ботаҡтарын эйеп, өлгөргән һутлы емештәрен ауыҙ итергә 
саҡырған емеш ағастары ише. Шуға күрә кеше, дан 

көҫәп, нәфесе ҡотҡоһона бирелеп, рия менән күрһәтеп 
эшләүҙән, мин-минлектән ҡасырға һәм әхүәле рухиәһен 
хазиналар һандығына өйләндерергә тейеш - бөтә барлыҡ 
унда хәҡиҡи байлыҡ һәм тыныслыҡ таба алһын. 

Анығыраҡ итеп әйткәндә, Пәйғәмбәребеҙ 
Мөхәммәттең (салләллаһу ғәләйһи үә сәлләм) фатихалы 
юлыменәнбарғандарүҙҙәренйәнләндереүсе,һыуһындарҙы 
ҡандырыусы, шифа биреүсе, ниғмәтләндереүсе үтә 
күренмәле саф шишмә һыуы кимәленә еткерергә тейеш. 
Арыҫлан да, ҡуян да эсеп туя алырлыҡ күл, кешегә ғибәҙәт 
ҡылырға ярҙам иткән улаҡ булырға тейеш улар. 

Тәбиғәттәге һыу әйләнешен күҙ алдына килтерегеҙ. 
Болоттан ямғыр булып яуған һыу, уңдырышлы тупраҡҡа 
эләгеп, уны йәнләндереүе лә ихтимал, ҡая ташҡа, 
балсыҡлы тау тоҡомона эләгеп, үҙен бушҡа сарыф итеүе 
лә бар. Шулай ҙа була: эҙемтәһе ер өҫтөндә күренмәй, әммә 
һыу, тупраҡ ҡатламдары аша үтеп, бик тәрәндә йыйыла 
һәм шифалы инеш булып өҫкә бәреп сығыр мәлде көтә. 

Ер өҫтөндә ҡалған һыу кешеләргә хеҙмәт итә. Уны 
ризыҡ әҙерләү, һыуһынды баҫыу, таҙалыҡ булдырыу һәм 
башҡа ихтыяждар өсөн ҡулланалар, шуға күрә ул тора- 
бара бысрана. Аҙаҡ ул эҫе ҡояш аҫтында парға әйләнә һәм 
күккә күтәрелә, болоттар булып йыйыла, шифалы ямғыр 
булып ергә яуа. Йәғни, Аллаһ Тәғәлә уны күркәм рәүештә 
таҙарта һәм йәнә Үҙенең ҡолдарына бүләк итә. 

Тәбиғәттәге һыу әйләнеше хаҡында уйланырға 
саҡырып, Мәүләнә Йәләлетдин Руми (рәхмәтуллаһи 
ғәләйһи) былай ти: 

«Һыу мохтаждарҙы һәм етемдәрҙе туйындыра, 
сарсауҙан үлеп баргандарга гүмер бүләк итә. Әммә, 
бысранып, сафлыгын, паклыгын югалтһа, беҙҙең һымаҡ 
уҡ тыныслыгын да югалта. 

Ул, ярҙам һорап, Хаҡ Тәгәләбеҙгә ялбара башлай: 
«Йә Раббым! Һин бүләк итеп биргәндең барыһын да мин 
бүлеп, таратып бөттөм, үҙем мохтажлыҡта ҡалдым. 

Бөтә байлыҡтарымды, булган барса нәмәмде 
яҡшыһына ла, яманына ла сарыф иттем ...Йә Батшабыҙ, 
бәрәкәттәр бүләк итеүсебеҙ, йәнә бәрәкәттәреңде бир, 
күберәк итеп бир!» 

Уның иңрәүенә яуап итеп, Йәнәбе Хаҡ былай тип 
бойора: «Кояш уны парга әйләндерһен һәм күккә алһын, ә 
һин, болот, уны бысраҡ урындан пак урынга күсер» 

Аллаһ һыуҙы пар рәүешендә күккә ала. Төрлө юлдар 
менән уны таҙарта, аҙаҡ йә ямгыр, йә ҡар, ә ҡайһы саҡ 
боҙ рәүешендә кире яуҙыра. Ахыр килеп, ул уны асыҡ 
диңгеҙгә алып сыга». 

Әленэн-эле беҙ күҙәтә алған тәбиғәт күренештәрен 
һүрәтләп, Мәүләнә Руми (рәхмәтуллаһи ғәләйһи) беҙгә 
нәсихәт бирә: 

«Күктәрҙә пакланган һыу һымаҡ, һин дә, Хаҡ 
Тәгәләбеҙгә яҡынайып паклан! Ямгыр кеүек бул! Ләйсән 
ямгыр кеүек, игелек тарат!» 





ЛӘЙСӘН ЯМҒЫР КЕҮЕК, ИГЕЛЕК ТАРАТ!.. гяшю 


Үҙенең аятында Аллаһу Тэғэлэ, болотҡа әүерелеп, 
аҙаҡ ямғыр булып ерҙе һуғарған һыу шәфҡәтен миҫал 
итеп килтерә: 

«Елдәрҙе иҫтереп, болоттарҙы ҡыуып йөрөтөүсе - 
Аллаһтыр. Беҙ уларҙы (болоттарҙы) үлгән тупраҡлы 
ерҙәргә ебәреп тергеҙәбеҙ. Үлеләрҙең яңынан терелеүе 
ЛӘ НӘҠ шулай буласаҡ» (Фәтыр (Яралтыусы), 9). 

Әсә ҡарынындағы бәләкәй генә тамсынан кеше 
формалаша, йәнләнә, яҡты донъяға килә, үҫә һәм үҙенә 
оҡшаш кешеләрҙең йәмғиәтенә инә. Уның тәбиғәтенә 
һалынған юғарылыҡ һәм күркәмлек, нәфесе һәм 
гонаһтары арҡаһында, ҡарая башлай. Әгәр ҙә ки ул, тәүбә 
һәм күҙ йәштәре менән Аллаһҡа һығынып, гонаһтарынан 
арынырға тырышһа, паклыҡ һәм камиллыҡҡа ирешәсәк. 
Был кимәлгә еткән кешеләр, Аллаһтың әмере һәм ихтыяры 
менән, бөтә барлыҡҡа шәфҡәт нурын һибә башлаясаҡ, 
мәрхәмәт сығанағына әйләнәсәк, тәрбиә һәм камиллыҡ 
үҙәгенә, аҙашҡандарҙы хәҡиҡәт юлына төшөрөүсе остаҙға 
әүереләсәк. 

Әҙәм балаһы фани донъяға пак килеш килә, рухи 
бысраҡ һәм әшәкелек уға һуңыраҡ йәбешә, тик мәңгелеккә 
түгел, ә йәндең сафлығы һәм юғарылығы мәңгелеккә 
ҡала. Кеше, яманлыҡтарҙан таҙарынып, артабанғы рухи 
кимәлгә күтәрелә. Үҙ ҡолоноң дәрәжәһен күтәреп, Аллаһ 
уға кешеләргә ғәмәлдәре, һүҙҙәре, рухиәте менән ярҙам 
итеүҙе йөкмәтә, сөнки бәндәләр быға мохтаж. 

Аллаһ һәммәбеҙгә лә шундай кимәлгә күтәрелергә 
насип итһен! Ғәмәлдәребеҙҙе һәм әхлағыбыҙҙы ямғыр 

кеүек саф һәм пак итһен, беҙҙе шәфкәт һәм һиҙәйәт 
сығанағына әйләндерһен, бөтә фани әшәкелек һәм 
тутыҡтарҙан ҡотолорға ярҙам итһен, күңелдәребеҙҙе 
күктәрҙә сафланған һыу ише паклаһын. 

Әмин! 










сЯцы быуынды тәубидлдц 




Аллаһ балаларҙы ата-әсәгә аманат итеп биргән. 
Балалар ата-әсәләренә мосолман булып, саф һәм пак 
кәлбтәр менән, эшкәртелмәгән аҫыл таш йәки сиҙәм 
ер кеүек кәлб менән ебәрелә. Киләсәктә уларҙа карагура 
үҫерме, әллә раузамы, емештәре әсе булырмы, әллә 
татлымы - быныһы инде уларга ташланган орлоҡтоң 
сифатына бәйле. 

«Әсәңә ҡарата игтибарлы бул! Күтәреп йөрө 
уны, сөнки әсәң бәпесләү тулгагына түҙмәһә, балалар 
был донъяга юлды һис ҡасан таба алмаҫ ине». (Мәүләнә 
Йәләлетдин Руми) 

Ерҙәге иң ауыр миссия - кешене тәрбиәләү, сөнки 
нәфес - әхүәле рухиәнең ҡараңғы яғы - үҫеш юлындағы иң 
ҙур кәртә. Шуға күрә лә Аллаһу Тәғәлә кешеләргә иң бөйөк 
остаз һәм тәрбиәсе сифатында пәйғәмбәрҙәрен ебәргән. 
Нәфесте тәрбиәләү һәм йөрәкте уның йоғонтоһонан 
аралау - тасаууыф юлының төп маҡсаты. 

Нәфесте тәрбиә ҡылыу, йәғни уны тупаҫлыҡтан һәм 
рәхимһеҙлектән әрсәләү өсөн, бик күп ауыр кимәлдәр аша 
үтергә кәрәк. Уның ҡаршылығын еңеү анһат түгел. Рухи 
һабаҡ һынауҙарын, ҡыйынлыҡтарын түҙемле үткәргәндәр 
генә күңелеңдәге нәфесе ҡоҙоғонан Йософто өҫкә сығара 
ала. 

Мәүләнә (рәхмәтуллаһи гәләйһи) быны борсаҡ 
бутҡаһын бешереү менән сағыштыра, һис шикһеҙ, кешене 
тәрбиә ҡылыуҙағы иң ижади һәм яуаплы эш әсәләр 
елкәһенә төшә. Әгәр улар тәрбиә эшенә ҡоро һәм ҡаты 
борсаҡтан бутҡа бешергәндәге етдилек һәм тырышлыҡ 
менән тотонһалар, балаларын күркәм холоҡло итеп үҫтерә 
аласаҡ. Был процесты тимер киҫәгенә ут һәм сүкеш 

ярҙамында кәрәкле форма биреү менән дә сағыштырып 
була. 

Мәүләнә (рәхмәтуллаһи ғәләйһи) метафора 
ярҙамында кешене тәрбиәләү процесын шулай аңлата: 

«Кәстрүлдәге бешмәгән борсаҡҡа ҡара! Ҡайнар һыу 
яфаларынан ҡотолор өсөн, күпме көс, тырышлыҡ һала 
ул. Үҙен бешергән ҡатынга әйтә кеүек ул: 

«Ни өсөн һин мине ҡайнар һыуга һалдың? һин 
мине һатып алгас та, мине газапларга, яфага һалырга, 
минең менән шулай ҡаты ҡыланырга хокугың бар, тип 
уйлайһыңмы?» 

Хужабикә, аш сүмесе менән уны бутай-бутай, былай 

ти: 


«Юҡ! Уттан һикереп сыгырга тырышма, 
бүрт, иҙелеп беш. Һине яратмауым йәки һиңә насар 
мөнәсәбәтем өсөн утҡа ҡуймайым мин, ә һинең тәмле 
булып бешеүеңде теләйем. Һине яфалар, ыҙалатыр өсөн 
түгел, һиңә йән өрөр өсөн бегиерәм». 


О 


Тимәк, тәрбиә гел генә йомшаҡ, гел генә яҡшы 
булыуҙы күҙ уңында тотмай. Балаһын тәрбиәнән мәхрүм 
иткән ата-әсәләр уны фани донъялағы һәм Әхирәттәге 
бәхеттән мәхрүм итә. Әгәр ҡатын борсаҡтың иңрәүенә 
ҡолаҡ һалһа, бешеп етмәгән бутҡаны ашап, кешеләр 
тештәрен һындырып бөтөр ине. Шулай уҡ бала ла, 
рухи яҡтан етлекмәгән хәлдә ҡалдырһаң, ғаиләһенең, 
йәмғиәттең бәхетһеҙлегенә әйләнәсәк. Был темаға 

асыҡлыҡ индерер өсөн, Мэүлэнэ (рэхмэтуллаһи ғэлэйһи), 
борсаҡ менән метафорик әңгәмәне дауам итә: 

«Эй, борсаҡ! һин баксала һыу менән туҡландың, 
йәшел һәм һутлы булып өлгөрҙөң. Һин ерҙән туйынган 
һыу һинең ут өҫтөндә ҡайнаган ошо һыулы кәстрүлгә 
эләгеүеңә сәбәпсе булды. Был һыу утҡа тәгәйенләнгән. 
Был танһыҡ ут, ул һине сей хәлеңдән (нәфесеңдән) азат 
итәсәк». 


Аллаһтың мәрхәмәте Уның асыуынан һәм 
ҡатылыгынан югары. Ул, һынау өсөн бәләләр ебәргәндә, 
Үҙенең ҡолона мәрхәмәтле, сөнки Уның катылыгы 
артында бәрәкәт йәгиеренгән. 

Нәфесеңде ауыҙлыҡламаһаң һәм уның менән 
көрәшмәһәң, Аллаһтың мөхәббәтенә ирешеү, рухи 
камиллыҡҡа ирешеү мөмкинме ни? Әгәр Аллаһтың 
ихтыяры менән бәләгә тарыһаң, бел һәм иҫеңдә тот: 
уның артында Раббыңдың йәшерен мәрхәмәте ята, 
төшөнкөлөккә бирелмә. Шул бәләләр арҡаһында, һин 
Аллаһ юлында ер бәрәкәттәрен һәм ләззәттәрен 
ҡорбан итәһең, әммә бәләләр һине ҡалдырырп киткәс, 
һин Уның шәфҡәтен күрерһең, гонаһтарыңды һәм рухи 
бысраҡтарыңды шәфҡәт шишмәһендә йыуырһың һәм 
Аллаһтың ризалыгына ирешерһең. 


Хаҡ Тәгәләбеҙ әйткән: «Тимәк, ҡыйынлыҡ артынан 
еңеллек тә килә. Хаҡтыр, ҡыйынлыҡ менән рәттән 
еңеллек тә бар» (Инишрах (Асылыу, 5-6). Артынан киләсәк 
еңеллеккә ирешеү өсөн, бәләне бәрәкәт һымаҡ ҡаршы ал». 

- 

Тимэк, Мэүлэнэ (рәхмәтуллаһи ғәләйһи) камиллыҡҡа 
илтеүсе бөтә ауырлыҡтарҙы бәрәкәттәр һымаҡ ҡабул итә, 
һәм ҡатындың әңгәмәһен шулай дауам итә: 

«Эй, борсаҡ! һин яҙын ерҙән шытып сыҡтың, 
ҡояш аҫтында үҫтең, ә хәҙер һиңә бәлә ҡунаҡҡа килде. 
Кунагыңды лайыҡлы ҡаршыла. Рәхмәтле булһын өсөн, 
кунагыңды ризалатырга тырыш. Һинең ҡунаҡсыллыгың 
һәм яҡшылыгың хаҡында аҙаҡ хәҡиҡи Хакимыбыҙга 
һөйләрлек булһын. 

Донъялагы бөтә бәрәкәттәр һиңә көнләшһен өсөн, 
Бәрәкәттәрҙең Хужаһына (Сәбәптәрҙең сәбәпсеһенә) 
барып етергә тырыш. 

һөйгәнеңдән бәләләр килһә, ҡатырма, уларҙы 
шатланып ҡаршы ал һәм әйт: «Хуш килдең», һагыш һәм 
газаптарҙан ҡиммәтерәк һәм татлыраҡ бер нәмә лә юҡ, 
сөнки уларҙан һуң бирелгәне - сикһеҙлек». 

Мәүләнә Йәләлетдин Руми борсаҡ миҫалында шуны 
күрһәтә: кем үҙен тәрбиә ҡылырға һәм юғары мәртәбәгә 
ирешергә теләй, Исмәғил пәйғәмбәр кеүек күндәм 
булырға тейеш, сөнки борсаҡты бешереүсе Ибраһим 
(ғәләйһис-сәләм) кеүек хикмәттәр эйәһе булһа ла, бешеүгә 
дусар булғандар Исмәғил һымаҡ күндәм булмаһа, теләгән 
бейеклеккә үрләү мөмкин түгел. Ҡатын артабан борсаҡҡа 
мөрәжәғәт итә: 


О 


«Әй, борсаҡ! Мин - Хәлил Ибраһим, ә һин - бысаҡ 
аҫтындагы минең улым. Бысаҡ аҫтына башыңды һал, 
һине ҡорбан килтерәм, тип төш күрҙем. Аллаһҡа күндәм 

Исмәгилде ҡорбан иткәндәй, мин һине ҡорбан итә 
алһын өсөн, борсолма һәм бысаҡтан ҡурҡма. (Әммә был 
бысаҡ Исмәгилдәрҙе генә белә һәм уларҙы танһыҡлаган 
осрашыуга илтә). 

Мин башты киҫәм, тик ул баш - корбанга әҙер баш 
түгел. Был башҡа үлемгә ҡәҙәр йыраҡ әле. (Һис шикһеҙ, 
был баш — нәфесеңдең, ҡанмаҫ теләктәреңдең башы). 

Йәгни, Аллаһу Тәгәләнең теләге - һине башһыҙ 
ҡалдырыу түгел, нәфесле теләктәреңдән азат булып, У га 
күндәм булыуыңды теләй Ул. Бына ни өсөн бөтә күңелең 
менән Аллаһҡа буйһоноу, Аллаһҡа күндәм булыу кәрәк. 

Тимәк, бәләләр ҡаҙанына эләкһәң, сәгәҙәткә ирешеү 
өсөн, ҡайна, камиллаш, фани донъя хакимлыгынан, 
нәфесеңдән котолорга тырыш. 

Бер килке, шытып сыҡҡас, һин саф инең - йәшеллеккә 
төрөнөп, шатланып, йылмайып ултырҙың. Әммә хәҙер 
(күп һынауҙар аша үткәс) һин рухиәт баксаһының һирәк 
осрай торган сәскәһенә әүерелдең». 

Яҡты зиһенле тәжрибәле ҡатын борсаҡҡа уның 
ҡиммәте, дәрәжәһе хаҡында иҫкә төшөрә һәм мәртәбәһен 
күтәреү юлдарын өйрәтә: 

«Эй, борсаҡ! һин бакса еренән, һыуынан айырылдың, 
ризыкҡа әйләндең, йән эйәләре менән берләштең, кегие 
тәндәренә индең, һин көс, һин фекергә әүерелдең. Донъяга 
һин үҫемлек булып килдең, ә хәҙер тәндеңрухиәтенә әйлән. 
Арыҫлан көсөнә эйә бул, ә аҙаҡ шул көс менән кешенең 
йәненә хеҙмәт ит. 





«Мәснәүи» Баҡсаһынан ИНСАН ИСЕМЛЕ СЕР 


Аллаһ менән ант итәм, һин, был донъяга килеп, 
Аллаһтың Гүзәл исемдәренән айырылдың, ә хәҙер йәһәт 
кенә Уларга кире ҡайт. 

Эй, борсак! һин Аллаһтың күктән төшкән ямгыры 
һәм кояш йылыһы кеүек бәрәкәттәре аркаһында 
йәшәнең. Әле һын нәфесең менән көрәштең һәм Хак 
Тәгәләбеҙ Гүзәл Исемдәренән бәрәкәт алдың, шул аркала 
күктәргә аштың. 

Ҡояш, болот һәм ямгыр аркаһында, гүмергә эйә 
булдың, аҙаҡ бештең, тәм кереп, камиллыҡҡа ирегитең. 
Хәҙер һин - кеше өсөн танһыҡ ризык, уның күңеле, уның 
идеялары һәм һүҙҙәре». 

Таштай ҡаты борсаҡтан тәмле ризыҡ әҙерләү серен 
белгән Оҫтабикә - рухи остаз (мөршид) символы. Ул 
шуға иғтибарҙы йүнәлтә: был юлда үҙеңә камиллыҡҡа 
ынтылырға, сыбыртҡылағандарын көтмәйенсә, һөйөү 
тулы күңел менән алға барырға кәрәк. Мәүләнә 
Йәләлетдин Руми, метафоранан метафораға күсеп, аҙаҡ 
туранан-тура нәсихәт бирә: 

«Эй, камил юлсы, мәңгелеккә шатланып уҡтал 
(никах төнөн көткән кейәү кеүек, саф күңел менән кит); 
дар агасына этелеп-төртөлөп барган юлбаҫар һымаҡ, 
ҡурҡып, һыҡранып, мең үкенес менән китмә». 

«Шуны онотма: һунарга өйрәтелмәгән эттең 
муйынсагы юҡ. Ауырлыҡтарҙы үткәрмәгән, рухи яҡтан 
өлгөрмәгән кеше менән дуҫлыҡ югалтыуҙар гына алып 


килә». 





ЯҢЫ БЫУЫНДЫ ТӘРБИӘЛӘҮ 


Тэрэн, инандырғыс нәсихәттәрҙән, ғибрәтле 
миҫалдарҙан һәм бәхәсһеҙ дәлилдәрҙән һуң, борсаҡ 
буйһона. Сей халәттән, Исмәғил пәйғәмбәр (ғәләйһис- 
сәләм) кеүек күндәмлек күрһәтеп, камиллыҡ юлына 
йүнәлә. 

Хәҙер инде борсаҡ ихлас күңел, рәхмәт тойғоһо 
менән үҙен бешергән ҡатынға әйтәсәк: 

«Эй, изге күңелле ҡатын! Эштәр улай икән, яҡшылап 
быгып бешәйем, ә һин миңә ярҙам ит. Остаҙым булараҡ, 
мин төҙәлһен өсөн, башыма аш сүмесе менән тондора ла 
алаһың! 

Мин, мөкиббән китеп, үҙемде һиңә, Набагыңа 
тапшырҙым. Көрәштә янып-көйөп тура юлды табырмын. 
Югиһә мин, хәҡиҡәт юлын таба алмайынса, ҡоторган 
фил ише булыр инем». 

Яуап итеп, ҡатын үҙе хаҡында ошондай тарихты 
һөйләй: 


«Ялҡын бөрккән нәфес менән көрәш башлаганга 
ҡәҙәр, мин, һинең һымаҡ, бер ус ер генә инем; әммә мин- 
минлекте еңеү тәмен тойгас, тәҡүәләр юлына баҫтым, 
рухи тыныслыҡ таптым, рухи хикмәткә эйә булдым һәм 
шуларҙы башҡалар менән бүлешә башланым. 


Быга ирешкәнсе, мин ерҙә шашындым һәм ҡайнаным, 
тик бер заман үҙ тәнем ҡаҙанына эләктем. Бештем- 
яндым, ташып түгелдем. Һәм кешегә әйләндем. 








«Мәснәүи» Баҡсаһынан ИНСАН ИСЕМЛЕ СЕР 


Һин йәнһеҙ донъяла булганда, мин һиңә шулай тип 
шыбырланым: «Кит һин шул кимәлдән, әҙәм кимәленә 
күтәрел, уга хас һәләттәргә, сифаттарга эйә бул. һин 
йәнһеҙҙән йәнлегә әйләнгәс, мин һиңә күңелем менән шулай 
тинем: «Ҡайнай бир әле, хайуани кимәлдән сык һәм кеше 
мәртәбәһенә күтәрел». 

Был һүҙҙәрҙе, йәшерен тамгаларҙы аңлар, тайып 
йыгылмаҫ, аҙашмаҫ өсөн, Аллаһтан ярҙам һора!..» 

Мэүлэнэ ҡулланған метафоралар, көҙгө ише, 
хәҡиҡәтте сағылдыра һәм киләһе быуынға дөрөҫ юлды 
күрһәтә. Йәғни, ҡатын, мөршид (рухи остаз) һымаҡ, 
хәстәрле һәм түҙем булып, үҙе үрнәк күрһәтеп, хикмәтле 
нәсихәте менән йәш быуынды тәрбиәләй. 

Шуға күрә ике мөһим ҡағиҙә бар: беренсенән - 
тәрбиәңдәге кеше аңларлыҡ тел менән өгөт-нәсихәт биреү, 
икенсенән - тәрбиә эшенә ижади ҡарау. 

Остаздың бурысы - тулы һәм дөрөҫ тәрбиә биреү, ә 
был күбеһенсә ғилем кимәленә бәйле. «Яртылаш» доктор 
ауырыуҙың үлеменә сәбәпсе булыуы ихтимал, шулай 
уҡ «яртылаш» остаз да тәрбиәһендәгеләрҙең күңеле 
һүрелеүгә сәбәпсе булыуы мөмкин. 



Аллаһ балаларҙы ата-әсәгә аманат итеп биргән. 
Балалар ата-әсәләренә мосолман булып, саф һәм пак 
ҡәлбтәр менән, эшкәртелмәгән ҡиммәтле таш йәки сиҙәм 
ер кеүек ҡәлб менән ебәрелә. Киләсәктә уларҙа ҡарағура 
үҫерме, әллә раузамы, емештәре әсе булырмы, әллә 







ЯҢЫ БЫУЫНДЫ ТӘРБИӘЛӘҮ 


татлымы - быныһы инде уларға ташланған орлоҡтоң 
сифатына бәйле. 

Көслө йәмғиәт көслө ғаиләләрҙән тора. Көслө ғаиләләр 
- рухи тәрбиә алған һәм нәфесе тоҙаҡтары аша үтә алған 
изгелекле әсәләр емеше. Сәхәбә ҡатындар - шуларҙың иң 
яҡшылары. Улар балаларын Аллаһ юлында ғүмерҙәрен 
дә, милкен дә ҡорбан итергә өйрәтә, Пәйғәмбәребеҙ 
Мөхәммәткә (салләллаһу ғәләйһи үә сәлләм) оло һөйөү 
тәрбиәләй. 

Һәммәбеҙгә лә Йәннәт раузалары һымак гүзәл 
балалар тәрбиәләргә насип итһен Аллаһ! 

Әмин! 



О 






Сифатһыҙ материалды 



Был донъяла бөтә нәмә камил булырга тейеш, бигерәк 
тә рухи донъябыҙ. Әйтәләр бит: «яртылаш» уҡытыусы 
имандан яҙҙыра, ә «яртылаш» табип - гүмереңдән». 
Йәгни, кәмселекле бөтә нәмә һәләкәткә илтә. Әгәр 
иман, гибәҙәттәр, кешеләр менән мөнәсәбәттәр, гаилә 
тормошо - бер һүҙ менән әйткәндә, был донъя менән 
бәйләнгән бөтә нәмә ярым-йорто булһа, улар рухи һәм 
матди һәләкәткә алып киләсәк. 









СИФАТҺЫҘ МАТЕРИАЛДЫ ҠУЛЛАНЫУ 


Был донъя һәм беҙҙең бөтә тормошобоҙ бихисап 
нәсихәтле һабаҡтар менән тулы. Аллаһу Тәғәлә ҡолдарына 
меңдәрсә миҫал ярҙамында меңдәрсә серҙе йәшереп торған 
пәрҙәне аса. Ҡаты тәртиптәргә буйһонған донъябыҙҙа 
йыш ҡына әҙәм балаһы аңлай алмаған ғәрәсәттәр, диңгеҙ 
ҡойондары, ҙур янғындар һәм һәләкәттәр булып тора. Беҙ 
билдәле урында һәм билдәле бер ваҡытта Илаһи тәҡдиргә 
яҙылғандар тормошҡа ашыуын күҙәтәбеҙ: кемдер утта 
яна, кемдер һыуға бата, кемдер һәләкәткә осрай, кемдер 
ҡотолоп ҡала. 

Тимәк, тормошобоҙҙасы ваҡиғаларҙың йәшерен 
мәғәнәһен уҡырға өйрәнергә тейешбеҙ. Иң тәүге 
төшөрөлгән аяттағы «Уҡы!» тиелгән әмер буйынса, 
беҙ һәр мәлебеҙҙе күрә белергә һәм уның йөкмәткеһен 
ҡәлбебеҙ менән уҡый белергә тейешбеҙ. 

Мәҫәлән, ер тетрәү. Ерҙең һелкенеүе нимә хаҡында 
һөйләй? Ваҡиғалар нигеҙендәге рухи мәғәнәһенән тыш, 
ҡала һәм ауылдарҙағы төҙөлөш сифатына ла һынау түгелме 
ул?! Кешелек тарихындағы иң ҡазалы 1999 йылғы Измит 
ер тетрәүе ысынбарлыҡты ап-асыҡ күрһәтте. 




«Мәснәүи» Баҡсаһынан ИНСАН ИСЕМЛЕ СЕР 


Ул саҡта ҡайһы бер биналар ер менән тигеҙләнде, 
ҡайһы берҙәре ниндәйҙер кимәлдә зыян күрҙе, ә ҡайһы 
берҙәре нисек бар, шул килеш тороп ҡалды. Күп осраҡта 
эштең ғилләһе биналар конструкцияһының нисек 
төҙөлөүенә һәм ҡулланылған материалдарҙың сифатына 
бәйле ине. 

Асыҡланыуынса, яҡшы сифатлы материалдар 
ҡулланылған һәм эш барышында төҙөлөш нормалары 
ентекләп үтәлгән биналар бөтөн килеш ҡалған. Әммә, 
материалдарҙы экономиялап, сифатһыҙ төҙөлгән биналар 
емерелгән һәм иң фажиғәлеһе шунда: харабалар аҫтында 
меңдәрсә кеше һәләк булған. Емерелгән ул йорттарҙы 
төҙөүселәрҙең ҡайһы берҙәрен табып яза бирҙеләр, тик 
күптәрҙе яза Әхирәттә көтә. Төҙөлөш материалдарын 
экономиялап, илке-һалҡы төҙөлгән йорттар беҙгә 
ҡиммәткә төштө, һуңлабыраҡ булһа ла, беҙ ер тетрәүҙәргә 
бирешмәүсән биналар төҙөргә өйрәндек. 

Нәсихәттәр һәм хикмәт менән тулы тирә-йүндәге 
бындай һәләкәттәр. Рухи тетрәнеүҙәргә ҡаршы тороу һәм 
Исламдың көслө шәхесе булыу өсөн, эске донъябыҙ ниндәй 
булырға тейешлеге хаҡында һөйләй улар. Әҙәм йәне һәр 
даим төрлө кимәлдәге һөжүмдәргә дусар, шуға күрә үҙенә 
ныҡлы ҡәлғә төҙөй алмағандар саҡ ҡына киҫкенерәк 
иҫкән елдән дә зыян күреүе ихтимал. Ундайҙарҙың эске 
донъяһы, тормош һынауҙарын үтә алмайынса, харабаға 
әйләнәсәк. 


Теләһә ниндәй ер тетрәүҙәргә, янғындарға, 
ҡойондарға, ғәрәсәттәргә ҡаршы тора алырлыҡ 

сыҙамлылыҡ кэрэк, эске донъябыҙ ҡәлғәһе йәшәгән 
йортобоҙҙан күпкә нығыраҡ булырға тейеш. 
Ғүмеребеҙ көндәрен Ислам нуры менән яҡтырта 
алабыҙмы? Иманыбыҙ, ғибәҙәттәребеҙ, кешеләр 
менән мөнәсәбәттәребеҙ, ғаилә тормошобоҙ ихлас һәм 
ныҡлымы? Саҡ ҡына иҫкән елгә лә улар һынып төшөрмө, 
әллә иң көслө тетрәүҙәргә лә ҡаршы торорлоҡмо? 

Был һорауҙарға яуап бирер өсөн, рухи ғилемебеҙ 
төҙөлөшө материалдарын нисек ҡулланыуыбыҙға ҡарау 
ҙа етә. Ата-бабаларыбыҙ әйткәнсә, «Үҙ кәмселеген 
белгән хәҡиҡи ғилемгә эйә». Үҙ кәмселеген күрә белеүсе 
уларҙы юҡ итергә лә һәләтле, ул һәр саҡ уяу һәм һаҡ, ә 
кем күрмәй, бәлә менән һис бер әҙерлекһеҙ көйө йөҙмә- 
йөҙ осраша. 

Хаҡ Тәғәләбеҙ әйткән: 

«Әлиф. Ләм. Мим. «Иман килтерҙек (бер Аллаһҡа 
инандыҡ)», - тип әйткәндән һуң, - «ауырлыҡтар аша 
һыналмайбыҙ, беҙҙе иғтибарһыҙ ҡалдырырҙар», - 
тип уйлайҙармы әллә кешеләр? Хаҡтыр, Беҙ уларҙан 
элек йәшәп киткәндәрҙе лә һынауҙар аша уҙҙырҙыҡ. 
Әлбиттә, Аллаһ кем дингә тоғро, кем монафик икәнде 
ЛӘ белеп тора» (Ғәнкәбут (Үрмәксе), 1-3). 

Тимәк, иманыбыҙ, ихласлығыбыҙ, ғибәҙәттәребеҙ, 
йәмғиәттәге мөнәсәбәттәребеҙ, шөғөлдәребеҙ һ.б. даимән 
һынауҙарға дусар, йәғни рухи тетрәнеүҙәр имтиханы аша 
үтә. Яңы ҡоролмалар һәм механизмдар ҙа, сифатын һәм 
ныҡлығын асыҡлау маҡсатында, шундай уҡ һынауҙар аша 
үтә түгелме? 

Шуға күрә, Хисап көнөндә яуап биргәнгә ҡәҙәр, һәр 
осраҡта ғәмәлдәребеҙҙе контролдә тотоп, нәфесебеҙҙән 
хисаплама алып торорға тейешбеҙ. Шунда ғына 
ныҡышмалылығыбыҙ, күркәмлегебеҙ һәм ҡиммәтебеҙ 
артасаҡ. 

Тәүге нәүбәттә мотлаҡ рәүештә үҙ-үҙебеҙгә түбәндәге 
һорауҙарҙы биреү лазым: 

Рухи потенциалыбыҙҙы һәм үҙебеҙгә бирелгән 
сикһеҙ бәрәкәттәрҙе Аллаһ юлында ниндәй кимәлдә 
файҙаланабыҙ, ә ниндәй өлөшөн нәфесхур булып заяға 
үткәрәбеҙ? 

Ғибәҙәттәр ҡылғанда, әҙерлегебеҙ, күндәмлегебеҙ, 
ихласлығыбыҙ ниндәй? Намаҙ, хаж, ураҙа ваҡытында, 
хәйриә эштәрендә ғәмәлдәребеҙ тел тейҙерерлек түгелме? 
Ул ғәмәлдәрҙе ҡылғанда, йәнебеҙ менән ҡайҙа уҡталабыҙ? 
Хисап көнөндә тормошобоҙ сәхнәһенең ниндәй 
күренештәрен күрергә теләмәҫ инек? Беҙгә шундай 
һүҙҙәрҙе әйтмәҫтәр, тип өмөтлэнәбеҙме: «Үҙ дәфтәреңде 
уҡы! Үҙ-үҙеңде хөкөм итергә ошо ғәмәл дәфтәрең етер» 
(Исра (Төнгө йөрөү), 14). 

Тап ошо көндә ниәттәребеҙҙең ниндәй булыуын, 
ниндәй хистәр менән янғаныбыҙҙы күрһәтмәҫтәр, тип 
уйлайбыҙмы? 

Йәмғиәт алдындағы бурысыбыҙҙы еренә еткереп 
үтәй алабыҙмы? 


Ғаиләбеҙ тормошо бинаһының өрлөктәре ныҡмы? 
Ул бинаның нигеҙе, диуары һәм ҡыйығы төҙөлөшөнә 





СИФАТҺЫҘ МАТЕРИАЛДЫ ҠУЛЛАНЫУ «тцмадаг. 


күпме яуаплылығыбыҙ, хеҙмәтебеҙ һәм мөхәббәтебеҙ 
материалы сарыф ителгән? Етерлекме ул, әллә юҡмы? 
Таяуҙары, төҙөлөш материалдары ҡоростай ныҡмы, әллә 
ҡом һымаҡ ишелеп барамы? 

Был һорауҙарға ихлас яуабыбыҙ үҙебеҙ өсөн генә 
түгел, тирә-йүндәгеләр өсөн дә мөһим. Әҙәмдең рухи 
конструкцияһы емерелә башлаһа, харабалары аҫтында үҙе 
генә түгел, балалары ла ҡала. Ул һәләкәттең эҙемтәләре 
тирә-йүнгә, бөтә йәмғиәткә йоғонто яһай. 

Был донъяла бөтә нәмә камил булырға тейеш, бигерәк 
тә рухи донъябыҙ. Әйтәләр бит: «яртылаш» уҡытыусы 
имандан яҙҙыра, ә «яртылаш» табип - ғүмереңдән». 
Йәғни, кәмселекле бөтә нәмә һәләкәткә илтә. Әгәр иман, 
ғибәҙәттәр, кешеләр менән мөнәсәбәттәр, ғаилә тормошо 
- бер һүҙ менән әйткәндә, был донъя менән бәйләгән бөтә 
нәмә ярым-йорто булһа, улар рухи һәм матди һәләкәткә 
алып киләсәк. 

Аллаһтың беҙгә бүләк итеп бирелгән бәрәкәттәре, 
Уның бөтә Ғаләмде тотоп торған Ҡөҙрәте, Ул булдырған 
тәртиптең һис бер кәмселекһеҙ, аһәңле булыуы хаҡында 
уйланырға тейешбеҙ. Аятта әйтелә: «Аллаһтың бәрәкәтен 
һанарға тотонһағыҙ, осона сыға алмаҫһығыҙ! Шик- 
шөбһәһеҙ, Аллаһ - Ярлыҡаусы, Ғәфү итеүсе» (Нәхел 
(Бал ҡорто), 18). Аллаһтың бәрәкәттәрен һанарға беҙҙең көс- 
хәлебеҙ етмәйәсәк. Улар иҫәпһеҙ-хисапһыҙ. Улар камил, 
кәмселекһеҙ, етешһеҙлектәрҙән азат, шунлыҡтан улар 
өсөн хисаплама биреү ҙә еңелдән булмаясаҡ!.. Бәс, шулай 
булғас, барса бәрәкәттәр хужаһы һәм мәрхәмәт эйәһе 

булған Раббыбыҙҙы һэр даим иҫтә тотоу лазым. һәр даим 
Хаҡ Тәғәләбеҙҙе зекер итеп, маҡтап, рәхмәтле булып, 
ҡылғандарыбыҙҙың әжерен татыясаҡ Көндө иҫтә тотоп 
йәшәү мөһим. Аллаһ беҙҙе киҫәтә: «Унан һуң, әлбиттә, 
байлығығыҙ тураһында һораласаҡһығыҙ» (Тәкәҫүр, 8). 

Шуға күрә әҙәм үҙенә бирелгән бөтә ниғмәттәрҙе 
Аллаһ риза булырҙай юлдарға тотонорға тейеш, юғиһә 
ҡулыңдағы ниғмәт уның үҙе өсөн дә, тирә-йүндәгеләр 
өсөн дә бәләгә әйләнеүе ихтимал. Был яуаплылыҡтан 
хатта пәйғәмбәрҙәр ҙә азат түгел. Изге аятта әйтелә: 

«Әлбиттә, үҙҙәренә пәйғәмбәрҙәр индерелгән 
кәүемдәрҙе лә, пәйғәмбәрҙәрҙең үҙҙәрен дә яуапҡа 
тартасаҡбыҙ» (Әғрәф (Кәртәләр), 6). 

Йәннәт вәғәҙә ителгән пәйғәмбәрҙәргә төбәлгән 
Илаһи киҫәтеү етди уйланыу өсөн сәбәп. Беҙгә, юлыбыҙ 
аҙағы ниндәй булырын белмәгәндәргә, Аллаһ Тәғәлә 
биргән бөтә мөмкинлектәрҙе, бәрәкәттәрҙе нисек 
файҙаланыу тураһында ҡат-ҡат уйланыу лазым. 

Тормошобоҙҙоң бөтә яҡтарына ла иғтибарлы 
булыу кәрәк. Айырата ғаиләбеҙҙең төйәген, ғаиләбеҙҙең 
ҡыуышын нығытыу, ҡаҡшаған урындарын төҙәтеү, унда 
тыныслыҡ мөхите булдырыу мөһим. Ғаилә тормошо 
- был донъяла ла, Әхирәттә лә бәхетебеҙҙең һәм 
бәхетһеҙлегебеҙҙең төп сәбәбе. 

Ҡөрьән һәм Сөннә нигеҙендә төҙөлгән ныҡлы ғаилә 
бинаһы - фатихалы йәннәт ояһы. Мөнәсәбәттәрен никах 
менән беркетеп һәм Аллаһ алдында һүҙ биреп, был 

- 

фатихалы ояла ир һәм ҡатын бер-береһенә хәләл була. 
Никах килешеүе төҙөлгәс, ике яҡтың да бер-береһенә 
ҡарата бурыстары, хоҡуҡтары барлыҡҡа килә. 

Бындай ғаиләлә ҡатын һәм ир бер-береһен 
тулыландырып тора, сөнки Аллаһ уларға төрлө сифаттар, 
шул сәбәпле төрлө яуаплылыҡ йөкмәткән. 

Түҙемлелек, нескәлек һәм һиҙгерлек ҡатын-ҡыҙға 
күберәк бирелгәнлектән, ғаиләлә бала-сағаны тәрбиләү 
улар өҫтөндә. Яңы быуынды тәрбиләүҙә ҡатын-ҡыҙҙың 
роле ифрат мөһим. 

Ирҙәргә иһә нескәлек урынына күберәк аҡыл, логик 
фекерләү һәм ихтыяр көсө бирелгән. Ғаиләнең намыҫын, 
бәҫен һаҡлау һәм уны матди яҡтан тәьмин итеү улар 
елкәһенә төшә. Фатихалы ғаилә төлөгөндә бер-береһен 
тулыландырып торған ирҙәр һәм ҡатындар тураһында 
Изге аятта шулай тип әйтелә: 

«Ҡатындарығыҙ һеҙҙең күлдәгегеҙ кеүек, һеҙ ҙә 
уларға бөркәүес кеүектер...» (Баҡара (һыйыр), 2/187). 

Быларҙың һәммәһе шуға ишара: Аллаһ биргән 
барса есмани һәм рухи потенциалды ғаилә тормошонда 
файҙаланыу - уңыштарға илтеүсе юл. Тәбиғәттән 
һалынған был капиталды тейешенсә файҙаланғанда, ғаилә 
йәннәт хозуры менән туласаҡ. Ғаилә мөнәсәбәттәрендә 
рухи яҡынлыҡ булырға тейеш, үҙ бәҫеңде белеү һәм 
тәкәбберлек, тыйнаҡлыҡ һәм түбәнһетеү, эскерһеҙлек һәм 

- 

иғтибарлы булыу лазым, шунда ғына мөхәббәт ғаилә 
ағзаларын бер бөтөн итеп берләштереп торасаҡ. 

Бынан тыш ғаилә ҡорған йәштәр үҙ өҫтөнә ике ҙур 
бурысты йөкмәргә тейеш: 

1. Олоғайған ата-әсәләр хаҡында хәстәрлек күреү; 

2. Тәүфиҡлы яңы быуынды тәрбиәләү. 

Олоғайған ата-әсәләргә битараф булмау, уларҙы 
ҡарау - дини һәм кешелек бурысы, сөнки ата-әсәләр - 
был донъяға ярҙамға мохтаж булып килгән балаларының 
терәге, таянысы һәм мөхәббәт сығанағы. Ата-әсәләр 
үҙҙәре ярҙамға мохтаж булып ҡалғас, Аллаһ аманат итеп 
бирелгән балаларының үҙҙәренең тоғролоҡ бурысын 
үтәүен теләй. 

Ҡөрьәндә ата-әсәләргә нисек хеҙмәт итеү тураһында 
былай әйтелә: 


«Раббың бары тик үҙенә генә ғибәҙәт 
кылыуығыҙҙы, ата-әсәгеҙгә лә изгелекле бул ыуығыҙҙы 
кәтғи рәүештә бойорҙо. Уларҙың береһе йәки икеһе лә 
һеҙҙең янда ҡартайһа, уларға: «Уф!», тип әйтмәгеҙ; 
уларға ҡысҡырмағыҙ, икеһенә лә яҡшы мөғәмәләлә 
булығыҙ» (Исра (Төнгө йөрөү), 23); 


О 


«Миһырбанлыҡ һәм түбәнселек менән улар 
алдында (күңел) канаттарыңды йәй ҙә әйт: «Раббым, 
сабый сағымдан алып улар мине нисек яратып 
үҫтергән булһа, һин дә уларға шулай мәрхәмәтле бул!» 

(Исра (Төнгө йөрөү), 24). 

Мэүлэнэ Йәләлетдин Руми ата-әсәләр алдындағы 
бурыс хаҡында былай ти: 

«Әсәңә ҡарата игтибарлы бул! Күтәреп йоро уны, 
сөнки әсәң бәпесләү тулгагына түҙмәһә, балалар был 
донъяга юлды һис ҡасан таба алмаҫ ине.» 

«Аллаһ ҡоло хаҡынан һуң, әсә хаҡы килә, сөнки 
Йомарт (Кәрәм эйәһе) Аллаһ һине әсәң ҡарынында 
яралтып, һиңә иң гүзәл шәкел (образ) бирҙе. Әсәң һине үҙ 
ҡарынында йөрөтһөн өсөн, Ул (Аллаһ) әсәңдең күңеленә 
мөхәббәт һәм шәфҡәт һалды. Татлы мөхәббәт һәм 
сикһеҙ шәфҡәт менән насипландырып, һине биреп, әсәңде 
хозурлыҡҡа күмде». 

«Әсәң һине үҙенең бер өлөшө итеп күрә. Тик Аллаһ, Үҙ 
ҡануны буйынса, 9 айҙан һуң һине был күркәм төйәктән 
сыгара». 

«Аллаһтың сикһеҙ ҡөҙрәтенең бер кәүҙәләнеше 
булараҡ, әсә йөрәге - Хаҡ Тәгәләбеҙҙең һиңә мөхәббәте 
сагылган көҙгө. Шул мөхәббәткә сорналып, әсәләребеҙ 
беҙҙе күкрәгенә ҡыҫа, ямандан һаҡлай, наҙлап һөйә». 

«Шуга күрә онотма: Аллаһ алдындагы һинең хаҡың 
әсә хаҡынан югары түгел. Кем Аллаһ хаҡын танымай һәм 
Уга гибәҙәттән баш тарта, шул кеше шәкеленән алыҫая 
һәм хайуан дәрәжәһенә төшә». 


Тәүфиҡлы балалар тәрбиәләү - ғаилә тормошоноң 
төп маҡсаты һәм Аллаһ алдындағы ҙур әжер вәғәҙә 
ителгән ғибәҙәттәрҙең береһе. 

- 

Онотмайыҡ: балалар, Пәйғәмбәребеҙ (салләллаһу 
ғәләйһи үә сәлләм) әйткәнсә, — Аллаһтан ата-әсәләргә 
бирелгән «йән емеше», «аманат». Балалар фани донъяға 
иген сәселмәгән сиҙәм ер, эшкәртелмәгән аҫыл таш 
шикелле саф ҡәлб менән мосолман булып тыуа. Киләсәктә 
уларҙа ҡарағура үҫерме, әллә раузамы, емештәре әсе 
булырмы, әллә татлымы - быныһы инде уларға ташланған 
орлоҡтоң сифатына бәйле. Аллаһтың бер тәҡүәле ҡоло 
әйткән: 

«Наҙандар аҙаҡ күрә, ә аҡыллы ата-әсәләр алдан 
тойомлай!» 

Тимәк, балаларҙың матди ихтыяждарын 
ҡәнәғәтләндереү менән бергә рухи ихтыяждарын да 
ҡәнәғәтләндерергә кәрәк. Ата-әсәләр, Раббыбыҙҙан 
төшкән фатиханы боҙмаҫ өсөн, Аллаһ ҡәнәғәт булырҙай 
балалар тәрбиәләп үҫтерергә тейеш. Юғиһә улар өҫтәренә 
гонаһ аласаҡ һәм Әхирәттә яуап бирергә тура киләсәк. 

Әммә, балаларҙы тәрбиәләгәндә, шуны иҫтә тоторға 
тейешбеҙ: «Балаларыбыҙҙың камил булыуын теләһәк, 
үҙебеҙ камил ата-әсәй булырға тейешбеҙ». 





Ҡояш бөтә планетаны яҡтыртып торған кеүек, 
Ислам да бишектән ҡәбергәсә ғүмеребеҙҙең бөтә осорон 
яҡтыртып тора. Раббыһына күндәмдәр шул нурға ҡойоноп 
йәшәй: хәләл ризыҡты тир түгеп тапҡан ата ла, Ватанын 
ҡурсып, һаҡта торған һалдат та... 





СИФАТҺЫҘ МАТЕРИАЛДЫ ҠУЛЛАНЫУ «тцмадаг. 


Тәҡүәле балалар тәрбиәләп үҫтерергә ынтылған ата- 
әсәләрҙең гүзәл ғәмәле лә - ғибәҙәт. Ике донъя бәхетенә 
ирешеү өсөн, Хаҡ Тәғәләбеҙ биргән бөтә ниғмәттәрҙе, 
әрәм-шәрәм итмәйенсә, файҙаға тотоноу лазым. Әгәр ҙә 
ки бирелгән бәрәкәттәрҙе әҙәм нәфесен, күңеле көҫәгән 
теләктәрен ҡәнәғәтләндереү өсөн тотонһа, Илаһи 
имтиханды тапшыра алмаясаҡ. Изге Ҡөрьәндә әйтелә: 

«Ысынлап та, малдарығыҙ һәм йәндәрегеҙ 
аркаһында Һеҙ һынауға дусар...» (Әлү Ғимран Мәрйәмдең 
атаһы), 186). 

Бер нәмәне онотмаҫҡа тейешбеҙ: барса ниғмәттәр 
Аллаһтан, барса ниғмәттәрҙең Хужаһы - Аллаһ. Шуға 
күрә Раббыһын танып белгән ҡолдары әйтә: 

«Алыусы һин, биреүсе һин, гәмәл ҡылыусы һин! 

һин беҙгә нимә бирһәң, беҙҙә шул!» 

Ғәжәбе шул: көн һайын бихисап миҫалдар, дәлилдәр 
шаһиты була тороп, әҙәмдәр барыбер аҙашыу юлында. 
Көн һайын үлем-китем менән осрашып та, барыбер 
үҙҙәрен унан йыраҡ, тип иҫәпләйҙәр. Үҙҙәрен ваҡытлыса 
бирелгән бәрәкәттәрҙең мәңгелек хужаһы, тип уйлайҙар. 
Ҡыҫҡа ваҡытҡа ҡунаҡ ҡына булып килгән был донъяла, 
беҙгә һис бер түләүһеҙ бирелгән бәрәкәттәрҙең хаҡын 
аңлап етмәйҙәр, уларҙың ысын Хужаһы кем икәнлеген 
оноталар һәм Уға рәхмәтле була белмәйҙәр. Ә бит яман 
юлға тотонолған ниғмәттәрҙең аҙағы Хисап көнө тетрәүе 
менән, аяҡҡа баҫтырыу мөмкин булмаған харабалар 


менән алмашынасаҡ. 

Аллаһ беҙҙең барыбыҙҙы ла шундай яҙмыштан 
әрсәләһен! Донъя бәрәкәттәренең хәкиҡи Хужаһын 
танып белергә насип итһен... Донъялыҡтағы 
бәрәкәттәрҙе мохтаждар менән бүлешеү һәләтен 
бирһен һәм әжерен мәңгелек донъяла татырға насип 
итһен. Тейешенсә түләй алмаған ниғмәттәр өсөн беҙҙе 
ғәфү итһен... Ғаиләбеҙ төйәктәрен һәм рухиәтебеҙ 
биналарын Йәннәт баксалары һәм һарайҙарына 
әүерелдерһен!.. 

Әмин! 










ҫ^ХдрдМдйнгә йәнебеҙ 
менән кцсец 



«Мөһабәт һәм хөрмәтле һин, Кәгбә! Әммә хәҡики 
иман эйәһенең Аллаһ алдындагы хөрмәте югарыраҡ!» 
(Тирмиҙи, Бирр, 85). 

«Кәгбә - Әзер улы Хәлил Ибраһим емеше, 

Әҙәм рухы - Бөйөк Аллаһ баккан урын!» 


(Мэүләнә Йәләлетдин Руми) 









ХӘРӘМӘЙНГӘ ЙӘНЕБЕҘ МЕНӘН КҮСЕҮ 


Сәфәргә йыйынғандар, төбәп бараһы урынын күҙ 
уңында тотоп, маршрутты планлаштыра, юл кәрәк- 
ярағын төйнәй. Юлдың оҙонлоғон һәм сәфәр маҡсатын 
иҫәпкә алып, рухи һәм матди багажын тулыландыра. 

Сәфәр ябай булһа, әҙерлек тә ябай, әгәр инде уғата 
мөһим булһа, айырым әҙерлек талап итә. 

Әгәр ҙә ки сәфәр Ҡәғбә Раббыһына һәм Уның 
Илсеһенә (салләллаһу ғәләйһи үә сәлләм) булһа... 

Ул саҡта инде үҙебеҙ менән алған һәр нәмәбеҙ мөһим, 
сөнки «әл-Хәрәмәйн әш-Шәрифәйн» (иң мөҡәддәс ике 
мәсет) - мәңгелек донъя сәфәренә, Йәннәткә, Раббыбыҙ 
хозурына барыуға әҙерлек ул. Хаж сәфәренә алған һәр 
нәмәбеҙ Әхирәттәге тормошобоҙға йоғонто яһай. Был 
турала Ғүмәр бин Абдулғәзиз былай тигән: 

«Хисап көнөндә ҡайҙа эләгергә ниәтләүегеҙгә 
карап, әҙерлек алып барыгыҙ!» 





Был хәҡиҡәтте раҫлап, Мәүләнә Йәләлетдин 
Руми изге урындарға сәфәр ҡылырға йыйынғандарға 
«Мәснәүиҙәр»ендә йыш ҡына нәсихәттәр бирә. Ҡәлбеңде 

паклап, тәрбиә ҡылып, өлгөргән рухиәт менән хажға барыу 
кәрәклеге хаҡында әйтә. Хиджазга, Ҡәғбә Раббыһына 
барырға йыйынғандарға ул шундай кәңәштәр бирә: 

«Сәфәргә сыҡҡанда, рухиәт офоҡтарың асылһын 
өсөн, Илаһи сыганаҡҡа әйләнһен өсөн, камил кеше булыу 
уйы менән сыҡ». 

«Иген сәскәндәр игенде йыйып алыу уйы менән сәсә. 
Һаламы иһә бойҙай ҡалдыҡтарынан үҙенән-үҙе барлыҡҡа 
килә». 

«һалам сәсеп, иген үҫтереп булмай, шуга күрә камил 
кешене, камил юл күрһәтеүсене эҙлә һәм у га ныҡ тотон». 

«Хаж ғәмәлен үтәргә ваҡыт етһә, Ҡәғбәне күреү, 
тауаф ҡылыу ниәте менән бар. Шул ниәт менән 
барһаң, Ҡәғбә хәҡиҡәтен күрерһең!» 

Берҙән-бер маҡсат - шул хәҡиҡәтте күреү. Хәҡиҡәт 
иһә файҙаһыҙ, донъяуи нәмәләрҙән ҡасҡанда ғына асыла. 
Бының өсөн, әлбиттә, хажға йыйынғанда уҡ рухи әҙерлек 
талап ителә. Ул рухи әҙерлек йөрәктә башлана һәм йөрәктә 
тамамлана. 


Мәүләнә бөйөк тәҡүә әүлиә Баязит Бистамиҙың хажға 
нисек рухи әҙерлек алып барыуын шулай тасуирлай: 



«Баязит хаж сәфәренә сыга. Юлда ул ай урагы 
шикелле оҙон буйлы тәҡүәле аҡһаҡалды осрата. 
Аҡһаҡалдың күҙҙәре донъяуи нәмәләргә ябыҡ була, ә 
йөрәге - кояш кеүек (мәңгелеккә төбәлгән була). 







ХӘРӘМӘЙНГӘ ЙӘНЕБЕҘ МЕНӘН КҮСЕҮ гтэддагг. 


Баязит уның ҡаршыһына ултыра. Тәҡүә аҡһаҡал 
унан былай тип һорай: 

- Эй Баязит, ҡайҙа юл тотаһың? Ят ҡунаҡ 
ҡабырсагын ҡайҙа алып китеп бараһың? (Ваҡытлыса 
аманат итеп бирелгән тәнеңде ҡайҙа алып бараһың)? 

Баязит шулай ти: 

- Хаж ҡылырга ниәтләйем, үҙем менән 200 дирһәм 
алганмын... 

Тәҡүә аҡһаҡал Баязитҡа былай ти: 

«Эй Баязит! Ул ер ишмәттәренең бер өлөшөн Аллаһ 
ризалыгы өсөн мохтаждарҙа, йәберләнгәндәргә һәм 
меҫкендәргә тарат. Уларҙың йөрәгенә ин һәм дозаларына 
лайыҡ бул, шул саҡта рухиәтең сиктәре киңәйер. Изге 
хажга пак ҡәлбменән юлыңды дауам ит!.. 

Ҡәзбә - тәҡүәлек йорто, уза хаж ҡылыу - фарыз 
гәмәл, уның сауабы ҙур. Әммә әҙәм йәне - серҙәр сыганагы. 

Ҡәзбә - Әзер улы Хәлил Ибраһим емеше, әҙәм йәне - 
Бөйөк Аллаһ баккан урын! 

Әгәр басыратҡа эйә булһаң (күңел күҙең күрһә), 
йөрәк Кәгбәңде тауаф ҡыл. Таштан һәм балсыҡтан 
һалынган Ҡәзбә - асылда йөрәк символы. Йөрәкте паклау 
өсөн, Аллаһу Сүбхәнәһү үә Тәгәлә Ҡәзбәгә хаж ҡылыуҙы 
фарыз ҡылган. 

Аллаһка төбәлгән бер генә йөрәкте яралаһаң, 
үртәһәң, Кәгбәгә йәйәү барһаң да, алган сауаптарың 
яралы йөрәк гонаһын юйырга етмәйәсәк. 

Берәүҙең йөрәгенә йәп өрөү өсөн, бөтә милкеңде, 
байлыгыңды, бөтә тапкан-таянганыңды бир. һин 
яулаган ул йөрәк кәбер ҡараңгылыгында һиңә нур буласаҡ. 

Аллаһҡа мең ток алтын алып барһаң да, Ул әйтәсәк: 
«Беҙгә нимәлер биргең килһә - үҙең йән өргән йөрәкте 
бир! Алтын үә көмөштөң Беҙҙең өсөн ҡиммәте юҡ! 
Беҙҙең ризалыҡты алырга теләһәң, онотма: был һин йән 
өргән йөрәккә генә бәйле». 

Кешелә сагылган Аллаһ нурын күрергә теләһәң, күңел 
күҙең асыҡ булһын!» 

Баязит, аҡһаҡалдың хикмәтле нәсихәтен төшөнөп, 
дуҫтарса әңгәмә рухиәтенән һәм шәфҡәткә төрөнгән 
серҙәрҙән үҙ өлөшөн алган. Кәлбе тыныслыҡ табып һәм 
Раббыһына һөйөү менән уҡталып, хаж сәфәрен дауам 
иткән». 

Бындай рухи өлгөргәнлек - хаж сәфәренә юлланыусы 
өсөн иң ҡиммәтле рухи багаж. Тик ундай рухи кимәлгә 
күтәрелеү өсөн, тасаууыф мәктәбен үтергә, йәғни ҡәлбеңде 
пакларға һәм нәфесеңде тәрбиә ҡылырға кәрәк, сөнки 
шундай тәрбиә алмаған әҙәм ҡурҡыныс йыртҡыстан да 
хәүефлерәк нәфесте үҙе менән йөрөтә. Бысраҡ һауытҡа 
саф һәм пак нәмәне һалып бысратыу менән бер был. 


Рухи тәрбиәнең асылына төшөнөү өсөн, ҡырағай 
хайуандарҙы эйәләштереүҙе иҫкә төшөрөү ҙә етә. Кеше 

уларҙы үҙ файҙаһына ҡулға эйәләштерә түгелме ни? 
Мәҫәлән, яҡшы өйрәтелгән ат, алыштың иң ҡыҙған 
мәлендә кавалерист йөрәгенең ярһып тибеүен тойоп, 
үҙе лә шундай уҡ хистәр менән яна. Бик күп миҫалдар 
килтерергә була: почта ташыусы күгәрсендәр, һаҡта 
тороусы эттәр, циркта сығыш яһаусы ҡырағай хайуандар... 

Әгәр ул хайуандар өйрәтелмәһә, кеше өсөн 
файҙалы гына түгел, ҡурҡыныс булыр ине. Әммә тәрбиә 
арҡаһында, ҡырағай хайуандарҙың зыяны файҙаға 
әүерелә. Йәғни, өйрәтелгән һәм өйрәтелмәгән ҡырағай 
хайуандар араһында айырма шунда: берәүҙәре кешеләр 
өсөн файҙалы, икенселәре - ҡурҡыныс. Мәҫәлән, иң 
хәүефле ағыулы йыландарҙың береһе булған күҙлекле 
йыландың ҡылыҡтарын өйрәнеп, уны эйәләштереп, ябай 
һыбыҙғыға буйһондорорға мөмкин. Өйрәтелгән ҡырағай 
хайуандарҙан ни ҡәҙәр файҙа булһа, өйрәтелмәгәндәренән 
шундай уҡ зыян күрергә мөмкин. Шуға күрә динебеҙ 
һунарҙа тик өйрәтелгән ау эттәрен генә файҙаланырға 
ҡуша. Юғиһә тотолған табыш хәрәм була. Аятта әйтелә: 

«һин әйт: Бөтә сифатлы һәм саф нәмәләр һеҙгә 
хәләл ителде. Аллаһ өйрәткәндәрҙе ҡулланып, 
һеҙ һунарға өйрәткән януарҙар һеҙгә тотоп биргән 
кейектәрҙе ашағыҙ һәм Аллаһты онотмағыҙ ...» (Мәидә 
(Табын), 4). 


Әгәр хайуанды тәрбиәләү шулай мөһим икән, кешене 
тәрбиәләү ни ҡәҙәр мөһим икәнлеге аңлашыла! Кеше 
барлыҡҡа килгәне бирле Аллаһу Тәғәләнең ни саҡлы 

пәйғәмбәрҙе һәм изге яҙмаларҙы ебәреүе бының уғата 
мөһим эш икәненә дәлил. 

Юғиһә әҙәм балаһы ер йөҙөндәге иң ҡырағай, аяуһыҙ 
һәм мәрхәмәтһеҙ йән эйәһенә әйләнеүенә ихтимал. 
Кешелек тарихы кешеләргә хас булмаған ҡанһыҙлыҡ 
факттары менән тулы. Монголдар хакимы Хулагу Евфрат 
йылғаһы һыуҙарында 400 мең гонаһһыҙ әҙәмде батырыуын 
нисек аңлатырға була? Коммунизм төҙөү менән янғандар 
нисә миллион кешене һәләк иткән! Ә бит хатта ҡырағай 
хайуандар ризыҡ табыу ихтыяжынан сығып ҡына йәнде 
ҡыя. Ҡайһы бер яуыздарҙың бөтә кешелекте һәләк итеү 
теләге хайран ҡалдыра. Шуға күрә тәүге нәүбәттә кеше 
үҙе тәрбиәгә мохтаж. Донъяны ҡанлы һуғыштарҙан һәм 
ҡырағайлыҡтан азат итеү өсөн, кешегә яҡшы тәрбиә 
биреү лазым. 

Был донъя - кешене тәрбиә ҡылыу өсөн тәғәйенләнгән 
мәктәп. Тасаууыф иһә — кешенең әхүәле рухиәһен тәрбиә 
ҡылыу ихтыяжы фундаментына һалынған һарай. Иң 
яҡшы остаздар - рухи мәктәптең юғары баҫҡысындағы 
пәйғәмбәрҙәр - Аллаһу Тәғәләнән туранан-тура тәрбиә 
алыусылар. Пәйғәмбәребеҙ (салләллаһу ғәләйһи үә 
сәлләм) әйткән: 

«Мине Аллаһ тәрбиәләне, ниндәй гүзәл ул тәрбиә» 
(Суюты, I, 12). 


О 


Төп мәсьәлә лә шунда: Аллаһ риза булырҙай ундай 
тәрбиәгә һәм гүзәл әхлаҡҡа нисек ирешергә? Тәрбиәнән 
һуң ғына бит ғибәҙәт ысын мәғәнәһендә ғибәҙәт, намаҙ — 

намаҙ, ураҙа - ураҙа, хаж ысын хаж була һәм кеше лә ысын 
мәғәнәһендә кешегә әйләнә. 

Мәңгелек юламсыһы булған кешегә мотлаҡан 
шундай тәрбиә үтеү, йәғни, өлгөрөп етеү, Илаһи 
тәрбиә мәктәбендә камиллыҡҡа ирешеү мөһим. Ана 
шул ваҡытта тормошобоҙҙағы, ғибәҙәттәребеҙҙәге һәм 
хеҙмәтебеҙҙәге барса күркәм һәм файҙалы нәмәләрҙең 
мәғәнәһе асыҡланыр. Беҙҙең ғибәҙәттәребеҙ Бөйөк 
Ғәрештең Раббыһына барып етер, намаҙҙарыбыҙҙы Һәм 
хаждарыбыҙҙы Аллаһ ҡабул итер. Тап шул саҡта Аллаһ 
риза булырҙай сәләмәт ҡәлб эйәһе булырбыҙ, ошо сәләмәт 
ҡәлб менән башҡа йәндәрҙе шифаландыра, ауыр хәлдән 
йолоп ҡала алырбыҙ, Алллаһ хозурына үҙебеҙ ҡотҡарған 
йөрәктәр солғанышында барып баҫырбыҙ һәм Уның 
ризалығына һәм шәфҡәтенә ирешербеҙ. 

Был фатихалы ерҙәргә камил ҡәлб менән 
килгәндәрҙән «Нимә менән килдең?» тип, берәү ҙә 
һорамаясаҡ. Ғибәҙәттәре ҡабул булған ул оло йөрәкле ир- 
ат башҡаларҙың ғибәҙәттәре лә ҡабул булыуға сәбәпсе 
булыуҙары ихтимал. 

«Тәзкирәтүл-әүлиә»нән билдәле булыуынса, 
хәҙистәрҙе өйрәнеүсе бер мүхәддис, тәбиғиндәрҙән булған 
дәрүиш Абдуллаһ бин Мөбәрәк Мәккәләге Мәсжидүл- 
Хәрәмдә ойоп китә. Шул мәлдә күктән ике фәрештә төшә. 
Береһе икенсеһенә шулай ти: 


«Быйыл 600 мең кеше хаж ҡылды. Дамаскылағы 
иҫке-моҫҡо йыйыусы Али бин Муваффаҡтың ғәмәленә 
хөрмәт йөҙөнән уларҙың хаждары ҡабул ҡылынды. Был 

кеше хаж ҡылыу ниәте менән яна, әммә булдыра алмай. 
Уның бер генә ғәмәленә хөрмәт йөҙөнән изге урынға 
сәфәр ҡылыусыларҙың барыһының да хаж ғәмәле ҡабул 
ҡылынды». 

Абдуллаһ бин Мөбәрәк, йоҡоһонан айнығас, 
аптырашта ҡалып, үҙенә асылған нәмәләр хаҡында 
уйлана. Каруан менән ул Дамаск ҡалаһына юл тота, иҫке- 
моҫҡо йыйыусыны таба һәм һорай: «Ниндәй изге ғәмәлең 
арҡаһында һин хаж ҡыла алманың?» 

Абдуллаһ бин Мөбәрәк кеүек шундай билдәле 
шәхесте күргәс, Али бин Муваффаҡ иҫтән яҙа. һушына 
килгәс, ул былай тип һөйләй: 

«Утыҙ йыл буйы мин хаж ҡылырға хыялландым. 
Иҫке-моҫҡо йыйыусы булып эшләнем, яйлап аҡса йыйып, 
300 дирһәм туплай алдым. Етерлек аҡсам булғас, мин 
хаж сәфәренә барырға ниәтләнем. Берҙән-бер көн ауырлы 
ҡатыным миңә әйтте: «Күршеләрҙән ит еҫе килә, миңә бер 
киҫәк һорап алмаҫһыңмы икән?» 

Күршеләргә барып, ҡатынымдың теләге хаҡында 
әйткәс, күршем илап ебәрҙе: «Бына ете көн инде балаларым 
ас тора. Юл буйында мин үләкһә таптым, унан бер киҫәк 
ҡырҡып алдым да, балаларымды тынысландырыу өсөн, 
әле шуны бешерәм. Әгәр мин хәләл ризыҡ тапмаһам, 
уларға шул хәрәм ризыҡты бирергә мәжбүр буласаҡмын. 
Теләһәң, ҡырҡып бирәм, тик ул һеҙҙең өсөн хәрәм». 


Али бин Муваффак дауам итә: 

«Быларҙы ишеткәс, үҙәгем өҙөлгәндәй булды. 
Ауырлыҡ менән йыйған 300 дирһәмде мин уға бирҙем 
дә Аллаһҡа ялбарып әйттем: «Эй Хаҡ Тәғәләм, ниәтемде 
ҡабул ит!» 

«Раббым миңә төшөмдә хәҡиҡәтте күрһәткән икән!»- 
ти быға ҡаршы Абдуллаһ бин Мөбәрәк. 

Мәүләнә һәм Абдуллаһ бин Мөбәрәк (рәхмәтуллаһи 
гәләйһүмә) бәйәндәренән Изге урындарға сәфәр ҡылыуға 
ҡағылышлы өс мөһим ҡағиҙә асыҡлана: 

1. Сәфәр алдынан тәҡүәләр янында бул. 

Мөһим сәфәр алдынан кеше матдиәтен, бигерәк тә 
рухиәтен ҡайғыртырға тейеш. Сәфәр алдынан тәҡүәләр 
янында булырға, уларҙың доғаһын, ярҙамын, кәңәшен 
алырға тейеш. 

Инфак (саҙаҡа). 

Күңелең нескә һәм һиҙгер булһын өсөн, изге 
урындарға сәфәр сығыр алдынан мохтаждарҙың һәм 
бәхетһеҙҙәрҙең күңелен күр. Йомарт һәм киң күңел менән 
саҙаҡа бир. Аятта Пәйғәмбәребеҙ (салләллаһу ғәләйһи 
үә сәлләм) янына килгәндәргә саҙаҡа (инфаҡ) биреү 
бойорола. Аллаһ әйтә: 

«Әй, иман килтергән кешеләр! Пәйғәмбәргә 
йәшертен генә берәй нәмә һөйләйһе булһағыҙ, 
һөйләшер алдынан саҙаҡа бирегеҙ. Был һеҙҙең өсөн 
тағы ла хәйерлерәк һәм паклыҡ булыр. Бирергә 

нәмәгеҙ булмаһа, һис шикһеҙ, гонаһ булмаҫ. Аллаһ - 
ғәфү итеүсе, сикһеҙ мәрхәмәтле» (Мүжәдәләһ (Бәхәс), 12). 

Пәйғәмбәребеҙ Мөхәммәт (салләллаһу ғәләйһи үә 
сәлләм) әйткән: 

«Саҙаҡа бирергә ашыгыгыҙ, сөнки бәлә саҙаҡаны уҙа 
алмай» (Хусайми, III, 110). 

Пәйғәмбәребеҙ һөйләүенсә, Ғайса пәйғәмбәргә 
(ғәләйһис-сәләм) бер төркөм кеше килә. Ғайса (ғәләйһис- 
сәләм) әйтә: «Аллаһ ихтыяры менән бөгөн уларҙың береһе 
вафат буласаҡ». 

Кешеләр китә, кисен улар утын йөкмәп кире ҡайта. 
Ғайса (ғәләйһис-сәләм) уларға бойора: «Утындарығыҙҙы 
ергә һалығыҙ». Аҙаҡ үләсәк тип юраған кешегә әйтә: 
«Утыныңдың бәйен сис». Таралып киткән утын араһынан 
ҡара йылан килеп сыҡҡас, Ғайса (ғәләйһис-сәләм) былай 
тип һорай: «Бөгөн ниндәй яҡшы ғәмәл ҡылдың?» «Бер 
нәмә лә ҡылманым,»-тип яуап бирә теге әҙәм. Ғайса 
(ғәләйһис-сәләм) йәнә һорай: «Яҡшылап уйла әле, нимә 
эшләнең?» Теге шулай ти: «Иҫ китерлек бер нәмә лә 
эшләмәнем. Ҡулымда икмәк ҡыйырсығы бар ине. Бер 
фәҡир килеп һорағас, мин уға бер аҙ бүлеп бирҙем». Ғайса 
(ғәләйһис-сәләм) шунда былай ти: «Бына шуға күрә бәлә 
һинән алыҫлашҡан!» (Хайсами, III, 109-110; Ахмад, Зөхд, I, 96). 


Шуны онотма: балаларыңдан һәм милкеңдән Аллаһ 
юлында файҙа юҡ икән, уларҙан кешегә зыян ғына. Әгәр 
инде улар Аллаһ юлында хеҙмәт итһә, шунан да ҙурыраҡ 

бәхеттең булыуы мөмкин түгел!.. Хаҡтыр, улар фани һәм 
ерҙә ҡаласаҡ. 

2. Йөрәктәрҙе яулау. 

Йөрәктәрҙе тик саҙаҡа менән генә яулап булмай, 
саҙаҡанан тыш рухиәт һәм истиҡамәт ярҙамында ауырыу 
йөрәктәрҙе һауыҡтырыу кәрәк. Хаҡтыр, ҡолға Аллаһ 
юлын күрһәтеүҙән дә әжере юғары булған ғәмәл юҡ. һәм 
тәүге аҙым - уның эске донъяһын сафландырыу. Аятта 
әйтелә: 

«Ул Көндө мал да, улдар ҙа файҙа килтермәҫ. Әммә 
ләкин Аллаһка саф күңел менән инанғандар ғына 
йәннәткә якынлаштырылыр» (Шүғәрә (Шағирҙар), 88-89). 

Бындай йөрәктәр, изгелектең иң юғары кимәленә 
күтәрелеп, Илаһи сағылыш тапҡан урынға әүерелә. 
Мәүләнә пакланған йөрәктең дәрәжәһен юғары баһалап, 
бында әҙәмдең үҙенең дә өлөшө ҙур булыуын күрһәтә: 

«Ҡэгбә - Әзерулы Хәлил Ибраһим емеше, 

Әҙәм рухы - Бөйөк Аллаһ баккан урын!» 

Тасаууыфҡа бағышланған китаптарҙа йөрәк йыш ҡына 
Ҡәғбәгә тиңләштерелә, сөнки ғаләмдә Ҡәғбәнең урыны 
ниндәй булһа, кеше тәнендә йөрәк тә шундай урынды 
биләй, һис шикһеҙ, йөрәк тә, Ҡәғбә лә - Хаҡ Тәғәләбеҙ 
баҡҡан ғаләм үҙәге. Ҡәғбә темаһын яҡтыртҡан ҡайһы 
бер әҫәрҙә, әҫәр йөкмәткеһенең стиленә ярашлы уның 
мөһимлеген, эске тетрәнеүҙе сағылдырыу маҡсатында, 
«Ҡәғбә» һүҙе «йөрәк» һүҙе менән алмаштырыла. 





«Мәснәүи» Баҡсаһынан ИНСАН ИСЕМЛЕ СЕР 


Мүғэззэм ибн Ғүмәрҙең (раҙыйаллаһу ғәнһү) Илаһи 
Исемдәр сағылыш тапҡан йөрәк хаҡында Ҡәғбәгә 
мөрәжәғәте ифрат тәьҫирле: 

«Мөһабәт һәм хөрмәтле һин, Кәгбә! Әммә хәкики 
иман эйәһенең Аллаһ алдындагы хөрмәте югарырак!» 
(Тирмиҙи, Бирр, 85). 


Абдулҡадир Гейлани (рәхмәтуллаһи ғәләйһи) ул 
юғарылыҡты шулай тасуирлай: 

«Раббыһына күндәм булгандың, йөрәген Аллаһтан 
ситкә йүнәлткән нәмәләрҙән әрсәләгәндең күңеле генә 
Ҡәгбә булыр». 



Үрҙәге миҫалдарҙан күреүебеҙсә, хаж сәфәренә 
рухи нескәлек һәм һиҙгерлек кимәленә күтәрелгән йөрәк 
менән генә юлға сығырға кәрәк. Әммә әхүәле рухиәңдең 
кәмселеге хажға бармау өсөн сәбәп була алмай. Хаж 
ғәмәлен ҡылыу - мөмкинлеге булған һәр мосолман өсөн 
фарыз. Әгәр әҙәм мөмкинлеге булып та хажға бармай икән, 
был уның өҫтөндә бурыс булып ҡала. 30 йыл бөртөкләп 
йыйған аҡсаһын мохтажға биреп, үҙе бер нәмәһеҙ тороп 
ҡалған Али бин Муваффак һымаҡтар өсөн хаж фарыз 
булыуҙан туҡтай, сөнки ул мөмкинлеге булғандар өсөн 
генә фарыз. Ләкин мөмкинлек тыуыу менән, хаж йәнә 
фарызға әйләнә һәм уны ҡылыу кәрәк. Кемдер хәлле 
сағында хаж ҡылмайынса, аҙаҡ фәҡирләнһә, ул хаж 
ҡылыуҙан азат ителмәй, сөнки барлы сағында ул фарыз 
ғәмәлгә вайымһыҙ булған. 







ХӘРӘМӘЙНГӘ ЙӘНЕБЕҘ МЕНӘН КҮСЕҮ гтэддагг. 


Пәйғәмбәребеҙ (салләллаһу ғәләйһи үә сәлләм) 
әйткән: «Берәүҙең Аллаһ йортона сәфәр сыгымдарын 
каплатырлык, үҙен һыу һәм ризык менән тәьмин итерлек 
мөмкинлеге булып, хаж кылмаһа, уга йәһүд йәки христиан 
булып үлеү өсөн кәртә юк» (Тирмиҙи, Хаж, 3). 

Саф ҡәлб менән хаж ғәмәлен үтәүҙең мөһимлеген һәм 
зарурлығын күрһәтә был. Йәғни, хаж ғәмәлен үтәүҙән баш 
тартып, «күңелемде паклайым һәм шул рәүешле бөйөк 
хаж ғәмәлен «хаджуль-акбар» үтәйем» тигән ниәт дөрөҫ 
түгел, хаж ҡылынырға тейеш. Әйтәйек, намаҙ уҡыу бит 
Рамаҙан айында ураҙа тотоуҙан беҙҙе азат итмәй, шулай уҡ 
саҙаҡалар таратыу ҙа хаж ҡылмауға хоҡуҡ бирмәй. 

Икенсе яҡтан, нәфел намаҙҙары, нәфел ураҙалары 
булған кеүек, нәфел хажы ла бар. Наҙандарса нәфел 
хаждарын ҡылыусыларҙы тәнҡитләү, Аллаһ һаҡлаһын, 
имандан йырағайтыуы ихтимал. Дәлилһеҙ ундай яман 
сафсаталар-диниғибәҙәттәрҙеңләззәтентатымағандарҙың 
сифаты. 

Сәғәҙәт заманынан алып нәфел ғибәҙәттәрен онотолоп, 
бөтә күңелдәре менән Аллаһҡа бирелеп (вәжд) ҡылғандар. 
Ҙур теләк һәм тетрәнеү менән ҡылынған өҫтәмә ғибәҙәттәр 
ҡолдо Раббыһына яҡынайта, рухиәтен байыта, күңелдәрҙә 
миһырбанлыҡ һәм йомартлыҡ уята. Ана шунда Аллаһ 
үҙ ҡолоноң «күрер күҙе һәм ишетер ҡолағына» әүерелә. 
Йәғни, ҡарашың, ишетеү һәләтең, уйҙарың, һүҙҙәрең - 
һәммәһе Аллаһу Сүбхәнәһү үә Тәғәләнең фатихалы Нуры 
аҫтында була. 





«Мәснәүи» Баҡсаһынан ИНСАН ИСЕМЛЕ СЕР 


Бындай рухи юғарылыҡҡа нәфел намаҙҙары һәм бөтә 
барлыҡҡа шәфҡәт ярҙамында ғына ирешергә мөмкин. 
Имам Әғзәм Әбү Хәнифәнең 55 тапҡыр хаж ҡылыуы 
хаҡында әйтеп китеү ҙә бында урынлы булыр. 

Аллаһтың Илаһи тәрбиәһе йәйебеҙҙе Бөйөк 
Ҡәғбәгә тиң итһен!.. Бихисап йәндәрҙең илтифатлы 
мөнәсәбәтен насип итһен, Пәйғәмбәребеҙҙең 
(салләллаһу ғәләйһи үә сәлләм) юғары рухиәтенән 
өлөшөбөҙҙө алырға һәм Уның хозурына рухиәт һәм 
бәрәкәт тулы хәҡиҡи, камил хаждарыбыҙ менән барып 
баҫырға насип итһен! 

Әмин! 



О 






Патент цтмәҫ, кояш батмаҫ 
борон... 





Бушҡа уҙган ваҡытыбыҙ, юҡ-барга сарыф ителгән 
гүмеребеҙ - тәүбәләр өсөн төп сәбәп. Ваҡытты бит 
һатып алып та, һаҡлауга һалып ҡуйып та булмай. Үлемдең 
хәҡиҡи асылын белгәндәр фани донъяның үтә торган 
ләззәттәренә алданмай. Юлы ҡайҙа алып барганын белгән 
әҙәмдең ер тормошоноң бер минутлыҡ рәхәтлектәренә 
күҙе ҡыҙмай. Донъяның бөтә байлыҡтарын йыйып, мең 
йыл йәшәгән сүрәттә лә бәндәгә ниндәй файҙа? Бер көн 
килеп, байлыгы ла юҡҡа сыгасак, үҙе лә ҡара ер ҡуйынына 


инеп ятасаҡ. 









ВАҠЫТ ҮТМӘҪ, ҠОЯШ БАТМАҪ БОРОН... 


Әҙәм ғүмере ҡапма-ҡаршы ике нөктә - «йәшәү 
шатлығы» һәм «үлем ҡурҡынысы» араһында бәүелгән 
маятник ише. Башкөллө фани донъя ығы-зығыһына 
сумған бәндә үлемдең хәҡиҡи асылын, әҙәмдең был 
донъяға килеү серен һәм хикмәтен аса алмай. Ғаләмдең 
кескәй генә күсермәһе булған тәнебеҙҙә меңдәрсә күҙәнәк 
һәр даим тыуа һәм үлә. Тән был донъя менән оҡшаш: унда 
«бәпесләү бүлектәре» лә, «зыяраттар» ҙа бар. Нәфесебеҙ 
был донъяла ирешкән бөтә бейеклектәр балалар диңгеҙ 
янында төҙөгән ҡом ҡәлғәләргә оҡшаш - килтереп бәргән 
тәүге тулҡын менән улар йыуылып юҡҡа сығасаҡ. 

Был донъяға килеүбеҙ һәм китеүебеҙ тураһынла 
уйланып, шуны аңларға була: тормошобоҙ бихисап ыҙалар 
һәм михнәттәр, тормошҡа ашмаҫ фантазиялар һәм ҡанмаҫ 
теләктәр менән тулы. һин әле йөрөгән юлдар буйлап 
нисәмә быуын кешеләре үткән, ә хәҙер улар ҡайҙа? Фани 
донъя моңһоҙлоғо, ғәмһеҙлеге пәрҙәһен алып ташлай 
алғандар ғына бында килеүебеҙҙең хәҡиҡи асылын 
аңларға һәләтле: «Тормош - имтихан биреү осоро, ә 
үлем - һөйгәндәрҙең ҡауышыуы». Үлем, йөрәктәрҙе 




«Мәснәүи» Баҡсаһынан ИНСАН ИСЕМЛЕ СЕР 


өшөтөп, ҡотто алған яман нэмэ булыуҙан туҡтап, гүзәл 
һәм күркәм булһын өсөн, кешенең ниндәй маҡсат менән 
барлыҡҡа килтерелеүен төшөнөү лазым- Раббыбыҙҙы 
танып белеү, Берҙән-бер Хаҡ Тәғәләбеҙгә ғибәҙәт ҡылыу 
һәм хәрәмгә ынтылған нәфесебеҙҙе даимән ауыҙлыҡлап 
тороу. 

Үҙен һәм үҙен уратып алған донъяны иғтибар 
менән өйрәнеп, кеше күрә: ул һоҡланғыс Илаһи сәнғәт 
өлгөләре мөхитендә йәшәй, һәр нәмәне Үҙ Ҡөҙрәте менән 
булдырыусы, Ижад итеүсе Раббыһының икһеҙ-сикһеҙ 
Ҡеүәтен күрә һәм мәңгелек донъяның барлығын инҡар 
итеүҙең мәғәнәһеҙлеген, хатта ки көлкө булыуын аңлай. 
Хикмәттәрҙе тоя белгән зирәк, һиҙгер йөрәктәр өсөн 
донъя бихисап мөғжизәләр менән тулы. 

Үҙ аҡылында булған әҙәм ғаләмдәге бөтә нәмәне һиҙә: 
яҙ етеү менән, орлоҡтарҙың тулышып уяныуын, тыуым 
һәм үлем, микро- һәм макродонъялар, электрондар һәм 
метагалактикалар - һәммәһе әҙәм аҡылы етмәҫлек тәртип 
һәм даимилек менән һис бер тайпылышһыҙ хәрәкәттә. 
Был камил донъяны Барлыҡҡа килтереүсе, ҡаҡшамаҫ 
тәртипте Булдырыусы кем һуң ул? Йыһан үҙе гүзәл һәм 
хикмәтле нәсихәттәр менән тулы түгелме ни? Бәндәнең 
аҡылы етмәҫлек ундағы тәртип һәм күркәмлек, ғаләмдең 
кескәй күсермәһе булған кеше үҙе һоҡланыу һәм ихтирам 
тыуҙырмаймы ни? 





Был күркәм ғаләмдә, Хаҡ Тәғәләбеҙ кешеләргә аҡыл 
биреү өсөн бихисап пәйғәмбәрҙәрен ебәрһә лә, үлем сере 
кешелектең күпселеге өсөн тетрәндергәс һәм ҡурҡыныс 





ВАҠЫТ ҮТМӘҪ, ҠОЯШ БАТМАҪ БОРОН... 


мәсьәлә булып ҡала. Был сер, ағыулы йылан ише, йә 
бәндәнең аңын томалай, йә мәйеттәрҙең ҡыҫылған 
тештәре араһында ҡатып ҡала, йә зыярат тынлығында 
шаңдау булып яңғырай. Үлем - бәндәне һағалап көтөп 
торған иң ауыр нәмә, ул утлы шыуғындай һәр кемдең 
тормошона бәреп инә. Уның серен йөрәктәре Илаһи үәхи 
менән нурланған пәйғәмбәрҙәргә эйәргәндәр генә сисә 
ала. 


Бөтә диндәр ҙә Хисап көнө тураһында хәбәр итә, әммә 
Изге Ҡөрьәндә Хисап көнө хаҡында аныҡ мәғлүмәттәр 
һәм дәлилдәр бар. Кешенең донъяға килеү маҡсатын 
Аллаһу Тәғәлә «Мүлк (Хакимиәт)» сүрәһенең икенсе 
аятында төшөндөрөп бирә: 

«Аллаһ, кемдең изгелек ҡыласағын һынап карар 
өсөн, үлемде, йәшәйеш-тормошто бар итте...» 

Ер тормошо - алдатҡыс сағым, ә Әхирәт — үлемһеҙлек. 
Ҡиәмәт сәғәте һәр кемдең үлем мәлендә башлана. Зыян 
күргәндәр, өмөтөнән яҙғандар иҫәбендә булмаҫ өсөн, шул 
Ҡиәмәт сәғәтенә ҡәҙәр йоҡоңдан уяныу лазым. 

Ябай һүҙҙәр менән үлем әсеһен аңлатып бөтөп булмай. 
Фани нәмәләр, ерҙәге көстәр үлем алдында көсһөҙ. Ҡәбер 
төптәренән килгән өнһөҙ иңрәүҙәр һиҙгер күңелдәрҙә күҙ 
йәше, һыҡтауҙар булып ҡына сағыла. 

Аяттарҙа әйтелә: 


«Ер йөҙөндәгеләрҙең барыһы ла юҡҡа сығасаҡ» 

(әр-Рахман, 26), 

«һәр йән эйәһе үлем әсеһен татыр...» (әл-Әнбийә 
(Пәйғәмбәрҙәр), 35). 

һәр кемдең өйөнә үлем, бер көн килеп, мотлаҡан 
ишек ҡағасаҡ. Уның ҡурҡыныс серен барса әҙәм сисергә 
тейеш буласаҡ. Мәүләнә (рәхмәтуллаһи ғәләйһи) ул серҙе 
асыу юлын өйрәтә: 

«Ҡәберҙәрҙе таштар, таҡталар, кейеҙҙәр менән 
матурларҙа тырышмагыҙ. Эске донъязыҙҙазы, саф 
күңелегеҙҙәге ҡәберҙе матурларҙа тырышыгыҙ, ә бының 
өсөн Аллаһ Ҡөҙрәте алдында нәфесеңде ауыҙлыҡлау’ һәм 
уны һауаланыуҙан әрсәләү лазым». 

Кеше ғүмере ни ҡәҙәр генә оҙон тойолмаһын, ер 
тормошон мәңгелек тормош менән сағыштырһаң, ул - күҙ 
асып йомған мәл генә. Аятта әйтелә бит: 

«Ҡиәмәт көнөн күргәс, уларға донъяла өйләгә 
саклы - ярты көн, өйләнән һуң ярты көн генә торған 
кеүек тойолор» (Нәзиғәт (Йолҡоп алыу), 46). 

Мөхәммәт пәйғәмбәр (салләллаһу ғәләйһи үә сәлләм) 
был донъялағы ғүмер һәм уның ҡиммәте хаҡында шулай 
тигән: 

«Был донъя, Әхирәт менән сагыштырзанда, 
бармагыңды диңгеҙгә батырып, уның менән сыҡҡан һыу 
бәрәбәрендә» (Мөслим, Йәннәт, 55; Тирмиҙи, Зөхд, 15; Ибн Мәджә, 
Зөхд, 3; Әхмәт, IV, 229). 


Мәңгелек диңгеҙе тулҡындарындағы күбек кеүек 
кенә ул ғүмер, әҙәмгә шул ҡыҫҡа ғүмеренең ҡайҙа һәм 

ҡасан өҙөлөрө билдәле түгел. Үлем өсөн ваҡыт та, сират 
та, сәбәп тә юҡ - һәр бәндә тыуымдан ҡалмағас, үлемдән 
ҡалмай. Унан боҫоп ҡалыр бер генә урын да юҡ. Аятта 
кешенең үлем алдындағы көсһөҙлөгө шулай тасуирлана: 

«Ҡайҙа ғына булһағыҙ ҙа, үлем һеҙҙе тотор. Бейек 
һәм нығытылған ҡәлғәләрҙә булһағыҙ ҙа...» (Нисә 
(Ҡатындар), 78). 

Ғәжәп түгелме ни, үлем эҙәрлекләп килгәндә, бер 
көн килеп эргәбеҙгә баҫыуы билдәле булғанда, әҙәм, 
фани донъяла мәңге йәшәргә йыйынғандай, ваҡытын юҡ- 
барға сарыф итә. Суфьян Ҫәүри бәндәнең моңһоҙлоғо 
тураһында былай ти: 

«һөрәнсе, бөгөн кискә ҡәҙәр йәшәй аласагына шиге 
булмаган әҙәм баҫһын, тип иглан итһә, берәүҙә баҫмаясаҡ. 
Әммә шуныһы гәжәп: «Үлемгә әҙер булгандар баҫһын!» 
тип иглан иткән сүрәттә лә берәү ҙә баҫмаясаҡ!» 

Сир-сырхау, хәүефле хәлдәр, һәләкәттәрҙән берәү 
ҙә азат түгел. Ғүмере эсендә үлем менән бик күп тапҡыр 
йөҙмә-йөҙ осрашыуы хаҡында әҙәм уйлап ҡарамаймы 
икән? Нисәмә тапҡыр үлеп ҡурҡынысы аҫтында ҡалып, 
кеше һәм үлем араһындағы ҡорғандың ни ҡәҙәр йоҡа 
булыуын вайымһыҙлығы арҡаһында тоймаймы икән? 

Мәүләнә (рәхмәтуллаһи ғәләйһи) тыуғандан бирле 
үлем менән йәнәш йәшәгән, әммә ике донъяла ла файҙа 
бирмәгән юҡ-бар эш менән мәшғүл булған кешегә 
мөрәжәғәт итә: 

«О юламсы, иҫеңә кил! Уян! Эңер төштө, гүмер 
кояшың байыуга табан бара... 

Көсөң, бер аҙ ваҡытың бар сакта, йомарт бул һәм 
изге гәмәлдәр кыл... 

Усыңда калган орлоҡтарҙы яҡшылап сәсергә тырыш, 
йәгни үлемгә ҡәҙәрге гүмереңде тейешенсә файҙалан; 
фани донъялагы һуңгы һулыштарыңда булһа ла мәңгелек 
Йәннәтте ҡаҙанырга ынтыл... Аҡылыңа кил, ҡәҙерле 
гүмер шәмең һүнмәҫ борон, уның филтәһен төҙәт, май 
өҫтә. Ғүмер шәмеңде изге гәмәлдәр, Раббыңа гибәҙәттәр 
менән дөрләтеп ебәр. 

Аҡылыңа кил һәм быны иртәгәһе көнгә ҡалдырма. 
Күпме шундай «иртәгә эшләйемдәр», килеп, бер нәмәһеҙ 
китеп тә барҙы. Хәҙер, «изге гәмәлдәр сәсеү» мөмкинлеге 
бөтмәҫ борон, тәүбә ит һәм был эште башла. 

Нәсихәтемә ҡолаҡ һал!.. Нәфес тышауҙары көслө, 
улар изге гәмәлдән айыра, Раббыңа табан юлда кәртә 
булып тора. Үҙеңде үҙгәртергә теләһәң, ҡәҙимге 
тормошоңдан, ер теләктәреңдән баш тарт. Рухи ләззәт, 
ҡәлбең өсөн рухи һоҡланыу һәм ләззәт эҙлә. 

Телеңде гәйбәттән, буш һүҙҙәрҙән, сафсатанан 
һаҡла. Әгәр аҡсаң булһа, уларҙы фәҡирҙәргә бир. Нәфес 
мин-минлегенән баш тарт, йомарт, киң күңелле бул». 





Хаҡтыр, һэммэбеҙ билдәле бер ваҡытта һәм билдәле 
бер урында үлем фәрештәһе менән осрашасаҡ, унан 
ҡасып ҡотолорға урын юҡ. «Барығыҙ ҙа Аллаһҡа 
Һыйынығыҙ!..» (Ҙәрийәт (Таратыусылар), 50) аятының 

мәғәнәһенә төшөнөп, берҙән-бер таянысы Аллаһ 
икәнлеген бәндә аңларға тейеш. 


һәр бер үлем - пак һәм һиҙгер йөрәктәр өсөн өнһөҙ, 
һүҙһеҙ нәсихәттәр һәм хикмәт тулы һабаҡ. Үлемдең 
билдәле бер теле юҡ. Әммә уның өнһөҙ тынлығы 
ҡурҡыныс серҙәр һаҡлай, һәр бер ҡәбер ташы үлем теле 
һәм ҡараңғы ҡәбер һалҡынлығы менән бәйән итеүсе остаз. 
Аллаһ Илсеһе (салләллаһу ғәләйһи үә сәлләм) әйткән: 

«Мин һеҙгә ике остазды ҡалдырҙым. Береһе - өнһөҙ, 
икенсеһе - телле. Өнһөҙ остаз - үлем, ә теллеһе - Изге 
Көръән». 

Ерҙәге үҙ өлөшөн алып бөткәс, ата-әсәләр, балалар, 
туған-тыумаса, дуҫтар, иптәштәр зыяратҡа күсә. 

Ғүмер ҡайҙа ғына үтмәһен: һоҡланғыс һарайҙамы 
йәки һалам башлы аласыҡтамы, оҙонмо ғүмерең йәки 
ҡыҫҡамы, тормош юлың турамы йәки бормалымы, аҙаҡ 
һәммәбеҙҙе бер нөктәгә - ҡәбергә алып килә. һәммәбеҙҙең 
тарихы бер үк: башта ер - байҙар һәм ярлылар, ҡолдар һәм 
солтандар, йәштәр һәм ҡарттар өсөн йәшәү урыны, аҙаҡ 
ул - һәммәбеҙ өсөн ҡәбер. Был хәҡиҡәтте ашуғ Йуныс 
Эмре бик күркәм тасуирлай: 

Кемдең башында үҫер ағастар, 

Кемдең башында һарғайыр үләндәр. 

Кеме мазлум, кеме гүзәл егеттәр 

Ни һөйләрҙәр, ниндәй хәбәр бирерҙәр. 


О 

Тупраҡҡа һеңгән нескә тәндәре, 

Өнһөҙ ҡалған татлы телдәре. 

Килегеҙ, доғанан онотмаң уларҙы, 

Ни һөйләрҙәр, ниндәй хәбәр бирерҙәр... 

Кеме дүртендә, кеме бишендә, 

Кеменең тажы юҡтыр башында, 

Кеме алты, кеме ете йәшендә, 

Ни һөйләрҙәр, ниндәй хәбәр бирерҙәр. 

Кеме сауҙагәр, кеме ишан, 

Әжәл шәрбәтен эсеү ауыр, йә... 

Кеме аҡ һаҡаллы, кеме әүлиә, 

Ни һөйләрҙәр, ниндәй хәбәр бирерҙәр. 

Йуныс, - тине ки: күр тәҡдирең эшен, 

Ҡойолған керпектәр, ҡойолған ҡаштар, 

Баштары осона текәлгән таштар, 

Ни һөйләрҙәр, ниндәй хәбәр бирерҙәр. 

Мәүләнә (рәхмәтуллаһи ғәләйһи) ҡоҙоҡҡа ташланған 
Йософ (ғәләйһис-сәләм) менән сағыштыра кешене: 

«Әй Раббыһына гашик! Һинең гүзәллегең Йософка 
тиң. Ә донъя ҡоҙоҡҡа оҡшаш. Аллаһтың тәҡдиренә 
буйһон һәм зарланма. Түҙемлек - бау, уга йәбешеп 
ҡоҙоҡтан сыгырһың. 

Әй ер тормошо коҙогона ташланган Йософ! Бау 
төштө, ике ҡулың менән дә йәбеш уга һәм ыскындырма, 
эңер төшөп килә, гүмер байышына бара». 

Хайран ҡалырлыҡ хәл: был донъяға бер нисә көнгә 
генә ҡунаҡҡа килгән бәндә ер ләззәттәре менән ни ҡәҙәр 
алдана. Көн һайын үлем-китемде күрә тороп, үҙемә үлем 
тиҙ генә килмәҫ, тип өмөтләнә. Донъялыҡта йыйғандарым 
- мәңгелек, тип уйлай, теләһә ниндәй мәлдә уларҙы 
юғалтырын башына ла килтермәй. Ә бит йәне тәненә 
ваҡытлыса ингән, үлә торған төйәккә ингән, ул иһә был 
турала иҫенә лә алмай. Әммә шундай көн килер: мәңгелек 
донъяға ишек булған ҡәбере аша, тәненән айырылып, 
йәне икенсе оҙайлы сәйәхәткә юл тотор. 

Йышыраҡ шул турала уйларға кәрәк: ерҙә үлемдән 
ҡотолоп ҡала торған урын юҡ, ҡәберҙән кире ҡайта торған 
юл юҡ, Хисап көнөндә һыйыныр урын юҡ. 

«Фәтыр» сүрәһендә Аллаһу Тәғәлә Йәһәннәмгә 
ырғытылған гонаһкәрҙәрҙең һыҡтауҙарын шулай 
тасуирлай: 

«Улар шунда: «Раббыбыҙ, зинһар, беҙҙе сығар 
бынан, әүәл ҡылған эштәребеҙ урынына изгелекле 
эштәр башҡарыр инеҡ, - тип үкереп ялбарырҙар. 

Һеҙгә уйлап аңларлыҡ ғүмер бирмәнекме? 
Һеҙгә киҫәтеүсе (Ҡөрьән, Пәйғәмбәр) килмәнеме? 
Хәҙер инде (язаһын) татығыҙ! Залимдарға ярҙам 
итеүсе булмаҫ» (Фәтыр (Яралтыусы), 37). 

Аят ике мөһим нәмәгә баҫым яһай: 


беренсенән, һәр әҙәмгә йәшәйеш һәм үлемдең 
мәғәнәһен аңлар өсөн етерлек ғүмер бирелгән; 

- 






«Мәснәүи» Баҡсаһынан ИНСАН ИСЕМЛЕ СЕР 


икенсенән, баҡыйлыҡтағы мәңгелек тормош хаҡында 
кешеләрҙе киҫәтеү өсөн, Аллаһу Тәғәлә пәйғәмбәрҙәрен 
ебәргән. 

Мөшриктәр һәм гонаһкәрҙәр ҙур үкенес кисерәсәк, 
тик инде һуң буласаҡ. Мәүләнә (рәхмәтуллаһи ғәләйһи) 
ер тормошоноң хәҡиҡи асылы хаҡында былай ти: 

«Ер тормошо һин хазина тапҡан төш кеүек. 
Әммә, иртән уянып киткәс, һин үҙеңдә хазинаһын да, 
башҡаһын да таба алмаясаҡһың. Кайҙа хәҡиҡәт, ҡайҙа 
төш - быларҙы әҙәм үлем килгәс, ер тормошо йоҡоһонан 
уянгас аңлаясаҡ, ләкин инде һуң буласаҡ. Һәм ҡулы буш 
буласаҡ...» 

«Мәснәүиҙәр»ҙә ҡиммәтле ғүмерен фани донъяға, 
файҙаһыҙ хыялдарға һәм фантазияларға сарыф иткәндәр 
шулай тасуирлана: 

«Фани донъяга күңел баглагандар ҡыр тауыгы 
күләгәһенә һунар итеүселәргә бәрәбәр. Ә күләгәне тотоп 
буламы ни? Был иҫәр һунарсылар, ул күләгәләрҙе ҡош 
тип уйлап, тоторга маташа. Ботагында ултырган ҡош 
хатта уларҙың ҡыланышына хайран ҡала». 

Бәндәнең үҙенең бөтә тырышлығын һәм һәләттәрен 
эңерҙә юҡҡа сыҡҡан күләгә ише ер байлыҡтарын көҫәп 
йыйыуға бағышлауы мәғәнәһеҙлек түгелме ни? Бындай 
күләгә һунарсыларының ғәмәлдәре, тапҡан-таянғаны 
ахыр килеп әсенеп үкенеүгә әүереләсәк. 

О 


Бушҡа уҙған ваҡытыбыҙ, юҡ-барға сарыф ителгән 
ғүмеребеҙ - тәүбәләр өсөн төп сәбәп. Ваҡытты бит һатып 





ВАҠЫТ ҮТМӘҪ, ҠОЯШ БАТМАҪ БОРОН... 


алып та, һаҡлауға һалып ҡуйып та булмай. Үлемдең 
хэҡиҡи асылын белгәндәр фани донъяның үтә торған 
ләззәттәренә алданмай. Юлы ҡайҙа алып барғанын белгән 
әҙәмдең ер тормошоноң бер минутлыҡ рәхәтлектәренә 
күҙе ҡыҙмай. Донъяның бөтә байлыҡтарын йыйып, мең 
йыл йәшәгән сүрәттә лә бәндәгә ниндәй файҙа? Бер көн 
килеп, байлығы ла юҡҡа сығасаҡ, үҙе лә ҡара ер ҡуйынына 
инеп ятасаҡ. 

Йә Аллаһ! Ваҡытыбыҙҙы исраф итеп бөтмәҫ 
борон, ғүмеребеҙ ҡояшы батмаҫ борон беҙҙе бер үк уята 
күр; фани донъя диңгеҙенә сумып, үҙен бер стакан 
һыуҙа батырғандар иҫәбендә итмә беҙҙе! Йә Раббым, 
Мәрхәмәтлеләрҙең Мәрхәмәтлеһе! Ғ үмеребеҙҙе 
һәм үлемебеҙҙе тәҡүәле ҡолдарыңды бүләкләгән 
бәрәкәттәр һәм өҫтөнлөктәр менән биҙә һәм Һиңә 
кайтыуыбыҙҙы гүзәл һәм бәрәкәтле ит!.. 

Әмин! 








^\Сдцбдгә ашыгыгьщ 




Донъяның фанилыгын, әҙәмдең был донъяга 
ваҡытлыса гына килеү серен аса аңлагандар тәҡүәлеккә 
ирешә. Нәфесенең асылына иһә бунтарлыҡ, мәңге гүмер 
һөрөү теләге һалынган. Ул ер тормошо менән сикләнгеһе 
килмәй, ул мәңгелек тормош хаҡында хыяллана, үҙенең 
фанилыгын инҡар итә. Әммә баш бирмәҫ нәфесте 
ауыҙлыҡлап һәм изге гәмәлдәр ҡылып пакланган айыҡ 
аҡыл һәм йөрәк үлемде хафаланып көтөүҙе юҡҡа 
сыгарырга һәләтле. 

«Үлем килеп тотмаҫ борон, тәүбәгә ашыгыгыҙ...» 
(Мунави, Фәйзүл-ҡадир, V, 65). 











ТӘҮБӘГӘ АШЫҒЫҒЫҘ 


Аллаһу Тэғэлэ, кешене яралтып, уға яманлыҡтан 
бигерәк яҡшылыҡты күберәк ҡылыу ихтыяжын һалған. 
Әммә был донъяға килгәс, ул тирә-йүндең тәьҫиренә 
дусар. Раббыбыҙ балаларҙы ата-әсәләргә аманат (һаҡларға 
ҡушып бирелгән нәмә) итеп, гонаһһыҙ һәм Аллаһ 
Тәғәләнең берлеген таныған килеш ебәрә. Был хәҡиҡәт 
хаҡында Изге Ҡөрьәндә шундай һүҙҙәр бар: 

«Һин (ий, Мөхәммәт) Аллаһҡа тоғро булараҡ 
йөҙөңдө тура дингә тура тот. Ул кешеләрҙе ошо дин 
өсөн яралтты. Аллаһтың бар иткәндәрендә үҙгәрештәр 
булмаҫ. Был дин - ныҡ һәм иң дөрөҫ диндер. Ләкин 
кешеләрҙең күбеһе был турала белмәй» (әр-Рум, 30). 

Ата-әсәләр был саф йәндәрҙә яҡшылыҡҡа ынтылыш 
тәрбиәләргә тейеш. Ҡыҙғанысҡа ҡаршы, бөтә ата-әсәләр 
ҙә Аллаһ бүләк иткән бала күңелен изгелек, күркәмлек 
менән биҙәй алмай, киреһенсә гонаһ ҡылыу, яманлыҡ 
ҡылыу әүәҫлеген һалыуы ихтимал. Аллаһ Илсеһе 
(салләллаһу ғәләйһи үә сәлләм) шулай тип аңлата: 

«һәр бәпәй саф килеш тыуа (йәгни, гонаһһыҙ, Аллаһ 
Тәгәләнең берлеген таныган килеш). Аҙаҡ ата-әсәләр 

(үҙҙәренең диненә карап) йә унан христиан, йә йәһүд йәки 
мөшрик тәрбиәләй» (Мөслим, Ҡадар, 22; Бохари, Джанаиз, 92). 

Шуныһы иғтибарға лайыҡ: бәндәнең әхүәле 
рухиәһендә яҡшылыҡҡа ынтылыш та, яманлыҡҡа 
ынтылыш та бар, тик тәбиғәттән кешегә яманлыҡ ҡылыуға 
ҡарағанда яҡшылыҡ ҡылыуға әүәҫлек күберәк бирелгән. 
Аллаһу Тәғәләнең мәрхәмәте Уның асыуынан күберәк 
икәнен раҫлаусы Илаһи сифаттарҙың кешеләге сағылышы 
был. Икенсе яҡтан, хәҙис тышҡы факторҙарҙың, ижтимағи 
мөхиттең балаға тәьҫире ни ҡәҙәр көслө икәнен дә раҫлай. 
Бала йөрәгенең тыумыштан килгән паклығын, сафлығын 
ентекләп һаҡламағанда, улар был сифаттарҙы юғалтыуы 
мөмкин. 


Тәүге һабаҡтарҙы бала әсә ҡулында ала. Уның 
ауыҙынан сыҡҡан һәр бер һүҙ кирбес булып уның шәхесе 
бинаһына һалына. Әсә йөрәге - бала һабаҡ алған класс. 
Ғәрәптәр шулай ти: «Әсә - ул мәҙрәсә». Әсә - нескәлек 
сығанағы. Әсә йылыһынан мәхрүм балаларҙы тәрбиәләүе 
еңелдән түгел. Көслө шәхестәр - тәҡүәле әсәләр емеше. 





Ата-әсәнән яҡшы тәрбиә алған бала ғәмәлдәрендә 
ғаиләһенән күскән ыңғай сифаттар күренә, тора-бара улар 
уның ғәҙәтенә, холҡона әүерелә. Насар ғаиләлә, насар 
мөхиттә тәрбиләнгән балала, әлбиттә, алама ғәҙәттәр 
тамыр йәйә. Тора-бара ул ғәҙәттәр нығына, бындай 
кешеләр барса ҡалған ғүмерен шул алама ғәҙәттәре, 
ҡылыҡтары ҡоло булып тормош көтөргә мәжбүр була. 





ТӘҮБӘГӘ АШЫҒЫҒЫҘ 


Мэүлэнэ (рәхмәтуллаһи ғэлэйһи) рухиәттән 
йыраҡлашҡан, нәфесенә тулыһынса буйһонғандар 
тураһында былай ти: 

«Ҡарап тороуга кеселекле, ләкин әхүәле рухиәһе 
тупаҫ булган бәндә тап һуҡмаҡтың уртаһына сәнскеле 
ҡыуаҡ ултыртып ҡуйҙан. Үтеп барыусылар, уны әрләп, 
ҡыуаҡты алып ташларҙа ҡушҡан. 

Кыуак көндән-көн ныгынып үҫкән, ҙурая, киңәйә 
барҙан. Ул үткенселәрҙең аяҡтарын һыҙырҙан, 
кейемдәренә йәбешеп йыртҡан. Бер тәҡүә был әҙәмде 
ҡаты итеп киҫәткән: 

- Хәҙер үк ҡыуаҡты йолҡоп ал һәм йыраҡҡараҡ 
алып барып ташла! 

— Әлбиттә, мотлаҡ йолҡормон, - тип яуап биргән 
кеше. Әммә вәгәҙәһен көн һайын кисектерә килгән... Ә 
ҡыуаҡ һаман үҫкән, тамырҙарын тәрәнерәк ебәргән, 
ныгына, ҡуйыра барҙан. 

Тәҡүә уны йәнә киҫәткән: 

— Эй һүҙен тота белмәгән һәм вәзәҙәһендә 
тормаган бәндә! Кил бында, һин бит һүҙ бирҙең, баш 
тартма! Вәзәҙәңде үтә, бынан ары кисектермә, югиһә 
үҙеңде һәләк итерһең. 


Әҙәм йәнә әйткән: 

- Борсолмагыҙ, йолҡормон! 

Аллаһтың тәҡүәле ҡоло уга нәсихәт биреүҙе дауам 
иткән: 

- Йәһәтерәк бул, кисектермә, үтә биргән вәгәҙәңде. 
Һин был эгикә иртәгә тотонорга ниәтләүеңде һөйләйһең, 
тик белеп ҡуй: көндән-көн кыуак көсәйә, ә һин көндән- 
көн картаяһың, кәрең китә. Әгәр был кыуакты тап һин 
йолҡоп алырга тейеш икән, ваҡытты бушҡа уҙгарма. 
Ашыҡ. Югиһә үҙ ҡулың менән үҙеңде һәләк итерһең». 

Был бэйэндэге сәнскеле ҡыуаҡ - бәндәләрҙең 
гонаһтары һәм яман ҡылыҡтары, һауалылығы, байлыҡ 
туплау һәм уны тәләфләү әүәҫлеге символы. Ул ғәҙәттәр 
әҙәмдең әхүәле рухиәһен емерә, уны тәкәббер, һауалы, 
шул уҡ ваҡытта Аллаһтың яратылмыштарына ҡарата 
тупаҫ, мәрхәмәтһеҙ, ҡаты күңелле итә. Бәндә күңелендә 
башланған үлем сире симптомдары хаҡында һөйләй улар. 

Киләһе миҫал гонаһ сәнскеләренән рухиәтте бары 
тик тәҡүәлек кенә пакларға һәләтле булыуы тураһында 
һөйләй. 


Юғары намыҫ эйәһе Ғүмәр бер заман Үбәй бин 
Ҡәгбдең (раҙыйаллаһу ғәнһүмә) «тәҡүә» һүҙенең 
мәғәнәһен һорай. Үбәй бин Ҡәғб (раҙыйаллаһу ғәнһү) 
быға ҡаршы үҙе уға һорау бирә: «О Ғүмәр, һин сәнскеле 
юлдан берәй тапҡыр йөрөгәнең булдымы?» 





«Эйе, йөрөнөм», 
һорай Үбәй. 


ти Ғүмәр, «һәм нисек?» 


тип 





ТӘҮБӘГӘ АШЫҒЫҒЫҘ 


Ғүмәр шулай ти: «Кейемдәремде ҡармап тотоп, 
сәнскеләрҙе тырышып-тырмашып урап үтергә 
тырыштым». 

Уға яуап итеп, Үбәй бин Ҡәғб былай ти: «Ана шул 
инде ул тәҡүәлек» (Ибн Кэҫир, Тәфсир, I, 42). 

Донъяның фанилығын, әҙәмдең был донъяға 
ваҡытлыса ғына килеү серен аса аңлағандар тәҡүәлеккә 
ирешә. Нәфесенең асылына иһә бунтарлыҡ, мәңге ғүмер 
һөрөү теләге һалынған. Ул ер тормошо менән сикләнгеһе 
килмәй, ул мәңгелек тормош хаҡында хыяллана, үҙенең 
фанилығын инҡар итә. Әммә баш бирмәҫ нәфесен 
ауыҙлыҡлап һәм изге ғәмәлдәр ҡылып пакланған айыҡ 
аҡыл һәм йөрәк үлемде хафаланып көтөүҙе юҡҡа 
сығарырға һәләтле. 

Күптән әйтелгән бит: «Фани донъяла мәңгелек 
тормошто эҙләмә, донъя үҙе мәңгелек түгел». 

Оло йөрәкле Ғүмәр (раҙыйаллаһу ғәнһү) ер тормошо 
асылы һәм фани донъялағы азатлыҡ хаҡында хикмәтле 
һүҙҙәр әйтә: 


«I Ғэфсс әсирлегенән ҡотол, фани нәмәләргә тартылма, 
азат бул!» 


Иҫеңдә тот: гонаһтар - Йәннәт ишектәрендәге 
йоҙаҡтар. Кеше ни ҡәҙәр күберәк хата ебәрһә, уның 
Йәннәткә эләгеү мөмкинлеге шул ҡәҙәр нығыраҡ кәмей. 
Шуға күрә хаталарҙы төҙәтеү һәм изге ғәмәлдәр ҡылыу 
ваҡыты етте. Ә хаталарҙы төҙәтеү һәм изге ғәмәлдәр 
ҡылыу өсөн иң яҡшы ваҡыт - йәшлек. Йәшлектә, көс һәм 

мөмкинлектәр күберәк булған саҡта, Аллаһҡа яҡынайыу 
юлындағы ауырлыҡтарҙы еңеү анһатыраҡ. Әммә был 
йәштә лә ваҡытты һуҙмау яҡшы, ихлас ниәтең булһа, изге 
ғәмәлдәр ҡылыуҙы аҙаҡҡа ҡалдырырға ярамай - ғүмер 
ҡыҫҡа, ә ваҡыт тиҙ үтә. Әйтәләр бит: «Иртәгә эшләйем», 
тигәндәр - һәләк булды», йәғни нәфесеңдең иң хәтәр 
ҡапҡаны — эштәрҙе киләсәккә ҡалдырыу. 

Үлем хаҡында йыш һәм тәрән фекер йөрөтөү 
тәүбәләрҙе ихлас ҡылырға ярҙам итә. 

Имам Раббани (рәхмәтуллаһи ғәләйһи) әйткән: 

«Үлем - һәләкәт түгел, ысын һәләкәт - үлемдән һуң 
нимә булырын белмәү». 

Оло йөрәкле Али (раҙыйаллаһу ғәнһү) шулай уҡ 
әйткән: 


«Ер тормошо, арка биреп, яйлап беҙҙән китә, ә Әхирәт 
беҙгә каршы килә. Был ике донъяның да үҙ балалары бар; 
мәңгелек донъя балаһы булырга тырышыгыҙ, әммә аслан 
ер донъяһы балаһы булмагыҙ. Бөгөн әле гәмәл ҡылырга 
мөмкинлегебеҙ бар, һәм әлегә улар өсөн хисап юк, ә 
иртәгә хисап буласак, тик инде гәмәлдәр булмаясаҡ» 
(Бохари, Рикак, 4). 





Әйтеп киткәнебеҙсә, тирә-йүндәгеләр кешелә яман 
ғәҙәттәрҙе формалаштырыуға көслө йоғонто яһауы 
ихтимал. Шәхес йәмғиәт йоғонтоһонда формалаша. Алама 
кешеләр араһында саҡта тәүге хатаһын ҡылғас, бәндә 
тәүҙә ныҡ ҡайғыра, әммә киҫәтеү-тыйыуҙар булмаһа, 
ул гонаһтар ҡылыуға күнегеп китә. Күңелле музыканан 

ләззәт тапҡан кеүек, ул хатта ки гонаһ ҡылыуҙан рәхәтлек 
таба башлай, һәм былар барыһы ла уның артабан рухи 
көрсөккә төшөүенә сәбәпсе була. 

Әгәр әҙәм аҡылы, ихтыяры, рухиәте аһәңен һаҡлау 
маҡсатында кире мөхиттән алыҫлашмаһа, ҡәлбе яйлап 
тирә-йүндәге йәмәғәт төҫөн ала башлай. Был йәһәттән 
Имам Ғазали киҫәткән: 

«Ғәмһеҙ кешеләр менән фекер якынлыгы тора-бара 
рухи яҡынлыҡҡа әүерелә. Ана шул кешенең һәләк булыуына 
сәбәпсе була ла инде». 

«Инсан» һүҙе ғәрәп телендә «онотоусанлыҡ» һүҙе 
менән тамырҙаш. Онотоусанлығы сәбәбендә кеше, 
тирә-йүндәгеләрҙең йоғонтоһо арҡаһында, юғары рухи 
дәрәжәләргә күтәрелеүе лә йәки рухиәтен тулыһынса 
емереүе лә ихтимал. 

Мәңгелек тормошта ҡотолоу юлы, ихласлыҡ һәм 
изге ғәмәлдәр менән раҫланып, тәүбәләр аша үтә. Хәҡиҡи 
тәүбәләр - рухи яҡтан камил йөрәктәрҙең өлөшө. Ғүмәр 
(раҙыйаллаһу ғәнһү) әйткән: 

«Гонаһтар өсөн тәүбә итеүгә караганда, гонаһтарҙы 
ҡылмау еңелерәк». 

Тәүбә итеүсе шуларҙы күҙ уңында тоторға тейеш: 

Беренсенән, гонаһтарыңды дөрөҫ аңлау кәрәк, сөнки 
нәфес һәм иблис, яҙыҡтарыңды һәм гонаһтарыңды биҙәп, 
уларҙы матур итеп күрһәтә. Үҙ ғәйептәре өсөн тәүҙә 
кешенең йөрәге янһа ла, аҙаҡ, ҡабатлана торғас, ул ғәҙәти 

бер нэмэ булып күренә башлай. Бәс, шулай булғас, нимә - 
яҡшы, ә нимә насар булыуын аныҡ билдәләргә кәрәк. 

Был мәсьәләлә иң мөһиме шул: хаталарҙы ҙур 
һәм бәләкәйгә айырмайынса, Кемдең әмерен үтәмәүҙе 
төшөнөү лазым. Әлбиттә, иң ҙур ғәйеп — бүләк итеп 
бирелгән бөтә бәрәкәттәр өсөн Аллаһҡа рәхмәтле була 
белмәү, шөкөр итә белмәү, Уны онотоу, Уның әмерҙәренә 
ҡаршы сығыу. Шуға күрә тормош өсөн кәрәкле бөтә нәмә 
менән беҙҙе тәьмин иткән Раббыбыҙға күндәмлегебеҙ 
һәм гибәҙәттәребеҙ гонаһтарыбыҙ дәүмәле тураһында 
уйланыуҙан алда булырға тейеш. Абдуллаһ бин Мәсгуд 
(раҙыйаллаһу ғәнһү) хаҡ мосолмандың гонаһҡа 
мөнәсәбәтен шулай аңлата: 

«Мосолман өсөн гонаһ өҫтөнэ бына-бына ишелеп 
төшөп килгән тау Һымаҡ, һәм ул хафага ҡалып былай 
ти: «Өҫтәмә емерелмәҫме ул тау?» Гонаһкәр өсөн гонаһ 
танауы янынан осоп үткән себен ише генә» (Бохари, Дәғүәт, 
4; Мөслим, Тәүбә, 3). 

Икенсенән, ҡылынған гонаһтары өсөн әҙәм үкенергә 
тейеш. Үкенес кисермәйенсә, һүҙ менән генә тәүбә ҡылыу 
етерлек түгел. Ярлыҡауҙы һорап тәүбә ҡылыу ихлас 
рәүештә, артабан уны ҡылмаҫҡа тигән ныҡлы ниәт, тәрән 
үкенес менән әйтелергә тейеш. Аятта әйтелә: 

«Әй, кешеләр! Раббығыҙға каршылык ҡылыуҙан 
куркығыҙ. Атаның - балаһына, баланың атаһына 
ярҙам итә алмаясаҡ Көндән куркығыҙ. Шуны белеп 
тороғоҙ: Аллаһ әйткән һүҙ, һис шикһеҙ, тормошҡа 
ашасаҡ. Зинһар, һак булығыҙ, донъя тормошона 

- 

алданмағыҙ, ул бер алдаусы ғына. һәм хәтәр ялғансы 
шайтан (Аллаһ барыбер һеҙҙе ғәфү итәсәк, тип) 
аҙҙырмаһын» (Лоҡман, 33). 

Әгәр һеҙҙең ғәйеп менән кешеләр зыян күрһә, ғәфү 
үтенеү һәм зыянды ҡаплатыу лазым. 

Аллаһ алдындағы тәүбәләр ихлас булһын өсөн, фани 
донъя менән бәйле милкең, һаулығың йәки башҡа нәмәне 
юғалтыуҙан ҡурҡып түгел, Раббың ризалығы өсөн тәүбә 
ҡылыу кәрәк. Тирә-йүндәгеләрҙең ғәйепкә алыуынан 
ҡасып (гонаһтан ҡасыу үҙе бәрәкәт булһа ла) гонаһ 
эшләмәү Аллаһ ризалығын алыу өсөн етерлек түгел. 

Өсөнсөнән, насар юлға этәргән даирәнән, дуҫтарҙан 
ситләшеү һәм иманлылар йәмғиәтен һайлау кәрәк. 

Рухи яҡтан пак, матур, имен һәм бәхетле тормош 
көтөү өсөн, тәҡүәле һәм тоғро кешеләр менән бергә булыу 
мөһим. Изге Ҡөрьән аятында әйтелә: 

«Әй, иман килтергән кешеләр! Аллаһ 
каршыһында гонаһ ҡылыуҙан ҡурҡығыҙ һәм тура 
юлдағылар менән бергә булығыҙ» (Тәүбә, 119). 

Тәҡүәле һәм тоғро кешеләр араһында тәҡүәле һәм 
тоғро булыу — Хисап көнө өсөн иң ҡиммәт ниғмәт. Изге 
Ҡөрьәндә әйтелә: 

«(Ҡиәмәттә) Аллаһ әйтер: 


Бына бөгөн ғәҙелдәргә ғәҙеллектәре файҙа 
бирә торған КӨН...» (Мәидә (Табын), 119). 








«Мәснәүи» Баҡсаһынан ИНСАН ИСЕМЛЕ СЕР 


Имам Шафиғи был йәһәттән шулай тигән: 

«һин үҙеңде Хаҡтан (Аллаһтан) айырһаң, һине ялған 
йотасаҡ». 

Дүртенсенән, шуны аңларға тейешһең: элекке 
хаталарға, гонаһтарға ҡайтыу - утҡа инеү менән бер. 
Элекке яҙыҡтарға ҡайтыу уйынан, хатта шуға этәрерҙәй 
нәмәләрҙән дә һаҡланыу кәрәк. 

Элекке иманһыҙлығың һәм ҡылынған гонаһтарың 
өсөн тәүбә ҡылыу мөһим. Аҙашыуҙа булып, аҙаҡ иман 
юлына баҫҡандарҙың тәүбәһе, һис шикһеҙ, ҡабул була. 
Ихласлыҡ һәм тәрән үкенес булғанда ғына, гонаһтарың 
өсөн тәүбәләрең ҡабул ҡылына. Ундай тәүбәләрҙең шарты 
- гонаһыңа кире ҡайтмау, к... Тәүбә - кылгандарыңа 
үкенеү һәм ялынып гәфү үтенеүҙән гибәрәт» (Әхмәт бин 
Ханбал, VI, 264) хәҙисендә гонаһҡа кире ҡайтмау ниәте 
менән ҡылынған тәүбә хаҡында һүҙ бара. 

Әнәс бин Малик (раҙыйаллаһу ғәнһү) тапшырған 
хәҙистә әйтелә: 

«Өс сифат бар: Аллаһты һәм Уның Илсеһен 
барыһынан да ныгырак яратыу, яратҡандарыңды 
Аллаһ ризалыгы өсөн яратыу; Аллаһ һине иманһыҙлыҡ 
һаҙлыеынан тартып алгас, унда кире ҡайтыуҙы утҡа 
ташланыу кеүек күреү - ошо өс сифатҡа эйә булгандар 
иман тәмен татыр» (Бохари, Иман, 9, 14; Мөслим, Иман, 67; 
Тирмиҙи, Иман, 10). 

Яхъя бин Муғаз (раҙыйаллаһу ғәнһү) әйткән: 
сщсҫ> - 

«Гонаһтарыңды ҡалдырмай тороп, Аллаһтан улар 
өсөн ғәфү үтенеү - алдаҡсылар тәүбәһе». 

Гонаһ ҡылған сүрәттә генә тәүбә итергә кәрәкмәй, 
Пәйғәмбәребеҙ (салләллаһу ғәләйһи үә сәлләм) әйткән: 

«О кешеләр! Аллаһ алдында тәүбә итегеҙ. Аллаһ 
менән ант итеп әйтәм, мин Аллаһу Тәгәлә алдында көн 
һайын йөҙ тапҡыр тәүбә итәм» (Мөслим, Зикр, 42). 

Пәйғәмбәребеҙ (салләллаһу ғәләйһи үә сәлләм), 
кешеләрҙең гонаһ ҡылыуға әүәҫлеген аңлатып, был 
ауырыуҙан ҡотолоу сараһын да өйрәткән: 

«Бөтә кешеләр ҙә хата эшләй. Әммә хата 
эшләүселәрҙең иң яҡшыһы - үкенеп тәүбә итеүсе» 
(Тирмиҙи, Ҡыяма, 50; Ибн Мәджә, Зуһд, 30). 

Ҡайһы саҡ бер гонаһты йыуыу өсөн мең тапҡыр йәш 
түгеү талап ителә, ә ҡайһы саҡ бер бөртөк йәшең мең 
гонаһты йыуа. 

һәм һуңғыһы - ниндәй генә гонаһ булмаһын, 
Раббыбыҙ ярлыҡауына илтеүсе ҡапҡалар һәр саҡ асыҡ, 
тик тәүбә итеү шарттарын иҫеңдә тотоу лазым. Изге аят 
Аллаһу Тәғәләнең сикһеҙ мәрхәмәте һәм ҡолдарының 
Үҙенә ҡайтыуын теләүе тураһында хәтергә төшөрә: 

«Әйт: 


һәй, үҙ нәфселәре арҡаһында хаттин ашҡандар! 
Аллаһтың рәхмәтенән өмөт өҙмәгеҙ. Аллаһ (тәүбә 
иткән) барса гонаһлыларҙы ярлыҡаусы. Хаҡтыр, Ул 
сикһеҙ Ярлыҡаусы, хәтһеҙ Мәрхәмәтле». 

- 

«Һеҙгә ғазап килеп төшкәнсегә ҡәҙәр, Раббыға 
йүнәлегеҙ. Уға тәслим ҡылығыҙ, (ваҡытында тәүбә 
итмәһәгеҙ) Һуңынан Һеҙгә ярҙам булмаҫ» (Зүмәр (Халыҡ 
өйөрө, 53-54). 

Үкенес менән ярлыҡау һорап тәүбә итеү өсөн иң 
бәрәкәтле ваҡыт — төндөң һуңғы сәғәттәре, таң алды. Был 
айырым рухи табыштар мәле. Изге Ҡөрьән аятында әйтелә: 
«Төндәрен әҙ йоҡлағандар. Сәхәр ваҡыттарында 
ярлыҡау һорағандар» (Ҙәрийәт (Таратыусылар), 17-18). 

Тәүбәләр ҡабул ителһен өсөн, йәнә шуларға иғтибар 
итеү мөһим: ярлыҡау һорап ялбарған әҙәм Аллаһ Ҡөҙрәте 
алдында үҙенең зәғиф һәм көсһөҙ булыуын тойорға, 
танырға тейеш. Тәүбә итеүсе күңелендә остоҡ ҡына 
һауалылыҡ һәм мин-минлек ҡалһа ла, ялбарыуҙан фәтүә 
булмаясаҡ. Тәүбәләрҙең маҡсаты — Илаһи мәрхәмәткә, 
бәрәкәттәргә лайыҡ булыу. Беҙ тәүбәне Аллаһ беҙҙе ғәфү 
итһен, ярлыҡаһын һәм бәрәкәттәренән айырмаһын өсөн 
ҡылабыҙ. Иң бөйөк кешеләр - пәйғәмбәрҙәр һәм Аллаһтың 
тәҡүәле ҡолдары - Раббыбыҙға даимән тәүбәләр, ялбарыу 
халәтендә булғанын һәр саҡ иҫтә тотоу лазым. 

Йә Раббым! Хозурыңда ҡылынған тәүбәләребеҙ 
аша беҙгә шәфҡәтеңде, тулы ярлыҡауыңды насип ит!.. 
Йөрәктәребеҙҙе бөтә барлыҡҡа һөйөү сығанағы ит, 
шул һөйөү сәбәбендә Үҙеңдең ризалығыңа ирешергә 
насип ит!.. 





Әмин! 





Эҙәлш хас шөкөрһөҙлөк 



Хаҡ Тәгәләңде онотоуҙан да ҙурыраҡ: хата, югалтыу, 
гәмһеҙлек юҡ. Барса бәрәкәттәр менән тәьмин иткән 
Раббыһын онотҡандар, фани донъяга йәбешеп ятҡандар, 
үҙе һымаҡтарҙың ҡоло булыуҙары ихтимал. Бындай рухи 
һуҡырлыҡ һәм аҡылһыҙлыҡ Аллаһу Сүбхәнәһү үә Тәгәләгә 
ҡарата тулы иман менән һыйышмай. 

Тормош юлы үҙенең боролмалы юлдары, үрҙәре, 
ипкендәре менән ахыр ҙа ҡәбергә алып килә. Шул 
юлды тыныс күңел менән үтеүҙең, һуңғы һулышыңды 
ҡәлбең тулы иман менән алыуҙың һәм Әхирәттә Илаһи 
бәрәкәттәргә һәм именлеккә лайыҡ булыуҙың иң 
ышаныслы юлы - Аллаһҡа маҡтау (хәмд), сабырлыҡ, 
шөкөрана, зекер халәтендә булыу. 

Аллаһу Тәғәлә ерҙә һәм күктә бөтә нәмәне кешегә 
буйһондороуы хаҡында хәбәр итә: 

«Күктәрҙә һәм Ерҙә нимә булһа, шуларҙың 
барыһын да Ул Үҙ тарафынан индереп, һеҙҙең 
ҡарамаҡҡа бирҙе. Әлбиттә, был турала уйлап ҡараған 
кешеләр ӨСӨН ғибрәттәр бар» (Жэҫиә (Теҙләнеү), 13); 

«Аллаһ Күктәрҙә һәм Ерҙә булған һәр нәмәне 
һеҙ файҙаланһын өсөн бирҙе, йәшерен һәм өҫтә 
ятҡан ниғмәттәрҙе һеҙгә мал итте. Шуны һеҙ 
аңламайһығыҙмы ни?» (Лоҡман, 20). 

Ул - үҙенең ҡолдарына бихисап бәрәкәттәрен бүләк 
итеп биреүсе: 

«Ул һеҙгә нимә теләһәгеҙ, шуны бирҙе. Аллаһтың 
ниғмәттәрен һанарға ни ҡәҙәр тырышһағыҙ ҙа, осона 
сыға алмаҫһығыҙ. Дөрөҫөн генә әйткәндә, кеше ул - 
залим, уйы гел кәферлектә булыр (булғанына шөкөр 
итмәүсе зат)» (Ибраһим, 34); 

«Аллаһтың бәрәкәтен (рәхмәтен, байлығын) 
һанарға алынһағыҙ, осона сыға алмаҫһығыҙ. Шик- 
шөбһәһеҙ, Аллаһ - Ярлыҡаусы, Ғәфү итеүсе» (Нәхел (Бал 
ҡорто), 18). 

Кешегә бирелгән барса ниғмәттәрҙең сығанағы - 
Аллаһ: 

«һеҙгә ниндәй генә ниғмәт килһә лә, барыһы ла - 
Аллаһтан...» (Нәхел (Бал ҡорто), 53). 

Иҫәпһеҙ-хисапһыҙ бәрәкәттәр өсөн Хаҡ Тәғәләбеҙгә 
рәхмәтле булыу, шөкөрана ҡылыу — мосолман иманының 
яртыһы. Хәҙистә шөкрана ҡылыуҙың ҡиммәте тураһында 
әйтелә: 

«Шөкөр итеү - имандың яртыһы» (Суюти, әл-Джәмиғус- 
Сәғир, I, 107). 

Шөкөрана ҡылыу - һүҙҙәребеҙ һәм ғәмәлдәребеҙ 
менән Аллаһу Тәғәләнең бәрәкәттәре өсөн рәхмәтле 
булыуыбыҙҙы белдереү. Шөкөрана ҡылыу - бәрәкәттәр 
Хужаһын ысын мәғәнәһендә танып белеү. 

Ниғмәттәрҙең асылын аңлау һәм шул ниғмәттәрҙе 
Бүләк итеүсегә мөхәббәтебеҙҙе һәм хөрмәтебеҙҙе белдереү 


- имандың сағылышы. 





ӘҘӘМГӘ ХАС ШӨКӨРҺӨҘЛӨК 


Шуға күрә «ислам» һәм «иман» һүҙҙәренең синонимы 
- «шөкөр» (рәхмәтле булыу). «Шөкөр» - Йәннәт капиталы, 
ә иманһыҙлыҡ һәм шөкөрһөҙлөк Йәһәннәмгә юллама 
(путевка). Пәйғәмбәребеҙ (салләллаһу ғәләйһи үә сәлләм) 
хәҙисендә хәҡиҡи иманлылар һәм шөкөрлөләр шулай 
тасуирлана: 

«...Иманы көслө булгандарҙы күреп, шулар артынан 
баргандарҙы, ә йәшәү кимәле түбән булгандарҙы күреп, 
Аллаһҡа шөкрана кылгандарҙы Аллаһ рәхмәтлеләр һәм 
сабырҙар иҫәбенән яҙыр. Иман йәһәтенән үҙенән түбән 
булгандарҙы, әммә йәшәү кимәле югары булгандарҙы 
күреп, шуларҙан мәхрүм булганы өсөн ҡайгыргандарҙы 
Аллаһ рәхмәтлеләр һәм сабырҙар иҫәбенә яҙмаҫ» (Тирмиҙи, 
Ҡиәмәт, 58). 

Бер стакан һыу өсөнмө йәки сәскәләр гөлләмәһе 
өсөнмө - һүҙ менән булһа ла, әҙәпле кеше мотлаҡан 
рәхмәтен белдерә. Кешегә хас булған рәхмәтле булыу 
тойғоһо барса ниғмәттәрен бүләк итеп биргән Раббыбыҙға 
ни ҡәҙәр шөкрана ҡылырға тейешлегебеҙҙе лә хәтергә 
төшөрә. 

Ҡылынған яҡшылыҡтар, ярҙам өсөн кешеләрҙең 
бер-береһенә рәхмәттәр белдереүе - Аллаһҡа рәхмәтле 
булыуға әхлаҡи күпер. Билдәле булыуынса, башҡаларға 
рәхмәтле була белмәгәндәр Аллаһҡа ла рәхмәтле 
түгел. Кешеләргә рәхмәтеңде, хөрмәтеңде белдергәндә, 
ниғмәттәрҙең Хәҡиҡи Хужаһы Кем булыуын һәр саҡ иҫтә 
тотоу, шөкрана ҡылыу мөһим. Аллаһу Тәғәлә ғаләмде бар 
ҡылған, бөтә ваҡиғаларҙың сәбәбе лә Уның ихтыярында. 

Шуға күрә, яҡшылыҡтар һәм ниғмәттәр өсөн рәхмәт 
әйткәндә, тәүге нәүбәттә «Мүсәббибүл-Әсбәб (Бөтә 
сәбәптәрҙең сәбәпсеһе)» - бәрәкәттәрҙең Хәҡиҡи Хужаһы, 
Аллаһу Сүбхәнәһү үә Тәғәләгә рәхмәтеңде белдереү 
лазым. 

Юғиһә почта аша бик ҡиммәтле бүләк алған әҙәм 
рәхмәтен бүләк ебәреүсегә түгел, почтальонға белдергән 
кеүек килеп сыға. Көлкө булыр ине был, әлбиттә. Бөтә 
сәбәптәрҙең сәбәпсеһе булған Хаҡ Тәғәләбеҙҙе онотоп, 
ер байлыҡтарын көҫәп сабыулау хата һәм шөкөрһөҙлөк 
булған кеүек, ризыҡ эҙләп, әр-Рәззаҡҡа (Ризыҡ биреүсегә) 
мөрәжәғәт итмәү ҙә оло хата. Хаҡ Тәғәләңде онотоуҙан да 
ҙурыраҡ хата, юғалтыу, ғәмһеҙлек юҡ. Барса бәрәкәттәр 
менән тәьмин иткән Раббыһын онотҡандар, фани донъяға 
йәбешеп ятҡандар, үҙе һымаҡтарҙың ҡоло булыуҙары 
ихтимал. Бындай рухи һуҡырлыҡ һәм аҡылһыҙлыҡ 
Аллаһу Сүбхәнәһү үә Тәғәләгә ҡарата тулы иман менән 
һыйышмай. 

Бөтә барлыҡтың Хәҡиҡи Хужаһын танымау, Уға 
рәхмәтле була белмәү күңелһеҙ һәм аяныслы эҙемтәләргә 
алып килә. Рухи тәрбиә ярҙамында нәфесен күркәмләндерә 
алмағандар хаҡында Аллаһу Тәғәлә әйтә: 

«...бәндәләр, ысындан да, шөкөрһөҙҙөр. Хаҡтыр, 
улар үҙ кәферлектәренә үҙҙәре шаһит» (Ғәдийәт (Сабыусы), 

ф 6 - 7 >; 

«Шөкөр итһәгеҙ, әлбиттә, һеҙгә (ниғмәтте) 
арттырасаҡмын, әгәр ҙә кәферлек ҡылһағыҙ. Һис 
шикһеҙ, бирәсәк язам бик тә хәтәрҙер» (Ибраһим, 7); 

«Кәферлек итергә теләһәгеҙ, әлбиттә, ихтыярығыҙ: 
Аллаһ һеҙгә мохтаж түгел» (Зүмәр (Халыҡ төркөмө), 7). 

Әҙәмдең Аллаһу Тәғәләгә шөкөрана ҡылмауы үҙенә 
бирелгән бәрәкәттәр ҡиммәтен аңламауынан килә. 

Иң ҙур игелекһеҙлек - Аллаһҡа ҡарата игелекһеҙлек. 
Бәндә фани донъяла бихисап ниғмәттәр эсендә Аллаһ 
биләмәләрендә йәшәй, тик шул ниғмәттәр Хужаһын онота, 
Аллаһтың әмерҙәрен, тыйыуҙарын һанға һуҡмай, хатта 
ки, нәфесенә эйәреп, уларға ҡаршы сыға. Ер тормошо 
табынынан ашап-эсеп, аҙаҡ шул ниғмәттәрҙең Хәҡиҡи 
Хужаһын иҫәпкә алмауы бәндәләге бөтә гүзәл сифаттарҙың 
юҡҡа сығыуына ишара. Раббыбыҙ бындай кешеләр 
тураһында шулай ти: «Кеше үҙенең бер нәҫел орлоғонан 
яратылғанын аңламаймы? Аяныс, ул асыҡтан-асыҡ 
дошманлыҡ ҡыла» (Йәсин, 77). 

Элекке цивилизацияларҙан ҡалған харабалар ғына 
Аллаһҡа ҡаршы сыҡҡан халыҡтар, Ул билдәләгән сиктән 
уҙған бәндәләр хаҡында хәтергә төшөрә. Үҙҙәрен ғаләм 
үҙәге һәм донъяның ҡөҙрәтле хужалары тип иҫәпләгәндәр, 
иманһыҙлыҡтары сәбәпле, үҙҙәрен дә, үҙҙәренә 
эйәреүселәрҙе дә һәләкәткә дусар итә. 


Инсанға ебәрелгән бәрәкәттәрҙең һәм ауырлыҡтарҙың 
хәҡиҡи асылын рухи нәсихәттәр генә асып һала. Ҡайһы 

саҡ беҙҙең игелек, яҡшылыҡ тигәнебеҙ асылда яманлыҡ 
булып сыға, ә ҡайһы саҡ яманлыҡ, бәхетһеҙлек тигәнебеҙ 
бәрәкәт булып әүерелә. Бер үк һынау кемгәлер Аллаһҡа 
яҡынайыуға сәбәп булһа, кемгәлер ул, нәфесенә эйәреү 
арҡаһында, Йәһәннәмгә эләгеүгә сәбәп була. Мәҫәлән, 
зәкәт бирелмәгән милек бәрәкәт булыуҙан туҡтай һәм 
хужаһы өсөн ҡайғылар, ыҙалар сығанағына әүерелә. 
Бәрәкәт булып килгән байлыҡ, хәрәм юлдарға тәләфләнеп, 
мәңгелек тормоштағы бәхетһеҙлектәргә лә алып килә. Ана 
шул һәләкәт була ла инде. 

Ә ҡайһы саҡ фәҡирлек, хәйерселек һәм яфалар 
бәрәкәт булып әүерелә. Мәҫәлән, ҡайһы бер тәрбиәһеҙ, 
тәкәббер әҙәмдәрҙең матди ауырлыҡтар кисереүе үҙе өсөн 
дә, башҡалар өсөн дә тик яҡшыға... 

Әҙәмдең рухи халәтенә ҡарап, бәрәкәт һәм 
ауырлыҡтарҙың йөкмәткеһе лә үҙгәреүсән. Мәҫәлән, 
фәҡирҙәргә ярҙам иткән кешенең ауырып китеүе - 
фәҡирҙәр өсөн бәхетһеҙлек, ә кеше үлтереүсенең ауырыуы 
- Аллаһу Тәғәләнең халыҡҡа мәрхәмәте. Ғалимдың үлеме 
үҙе өсөн - бәрәкәт булһа, мосолмандар общинаһы өсөн ҙур 
юғалтыу булыуы ихтимал. 


Бөйөк аҡыл эйәһе һәм остаз Мәүләнә Руми 
(рәхмәтуллаһи ғәләйһи) Аллаһу Тәғәләгә шөкөрһөҙлөк 
кеүек бәндәгә хас иң насар сифатҡа эйә булған Нәмруд 
хаҡында былай тип һөйләй: 

«Аллаһу Тәгәлә, үлем фәрештәһе Ғазраилгә 
мөрәжәгәт итеп, былай тип һораган: «О мәртәбәле 
фәрештә! Бәхетһеҙ әҙәмдәрҙең йәндәрен алганда, һин 
кемде ныгыраҡ йәлләйһең?» 

Ғазраил яуап биргән: «Йәндәре алынгандарҙың 
барыһы ла йәл миңә! Әммә мин Аллаһтың әмерен 
үтәмәүҙән ҡурҡам. Ә ҡайһы саҡ, йәштәрҙең йәнен алган 
саҡта, мин уларҙы шул ҡәҙәр йәлләйем, хатта ки үҙ-үҙемә 
шулай тип әйтәм: «Уның урынына Аллаһ минең йәнемде 
алһасы». 

Бер тапҡыр тулҡындарҙа юнышҡы һымаҡ бәүелеп 
йөҙөп йөрөгән карапты һәләк итергә фарман алдым. Мин 
уны юҡ иттем. Эй Хаҡ Тәгәләм, ул көндө һин миңә әмер 
бирҙең: «Караптагыларҙың барыһының да, бер ҡатын 
һәм баланан башҡа, йәндәрен ал!» 

Әсә һәм бала, ажарланып ҡоторонган диңгеҙҙә 
ҡотолоп ҡалырга тырышып, таҡтага сат йәбешкән. 
Шунан, эй Аллаһ, Һин фарман бирҙең: «Бала әсәһенең 
йәнен ал! Ҡушҡанымды үтә: «Шулай булһын», тик шул 
баланы гына иҫән ҡалдыр!» 

Мин был баланы үкһеҙ йәтим иттем, быны эшләүе 
миңә ни ҡәҙәр ауыр икәнен, Раббым, һин яҡшы беләһең. 

Әмереңде үтәгәс, был йәтимдең әсе күҙ йәштәренең, 
иңрәп һыҡтауының шаһиты булдым! Былар әле лә күҙ 
алдымда тора!» 





Аллаһу Тәгәлә уга шулай тип яуап биргән: «Мин ул 
балага мәрхәмәт күрһәттем һәм тулҡындарга уны гөл- 

баксага алып барырга ҡуштым. Ул баҡсала раузалар һәм 
башҡа төрлө сәскәләр хуш еҫ бөркөп ултыра ине, татлы 
емешле бик күп агастар үҫә ине... Саф шишмәләрҙән 
мин уга һалҡын һыу эсерҙем, емештәр ейҙерҙем. Уның 
баш осонда моңло ҡоштар һайраны. Мин уга рауза 
таждарынан түшәк яһаным, бөтә ҡайгыларҙан һәм 
бәләләрҙән әрсәләнем. Мин ҡояшҡа бойорҙом: «Ялҡының 
менән яндырма, уны яфалама»; һәм елгә әйттем: 
«Еләҫлек кенә ебәр уга»; һәм болоттарга әйттем: 
«Ямгырың менән сылатма уны»; һәм йәшенгә әйттем: 
«Йәшнәп, күҙен сагылдырма». Мин бойорҙом: «Эй, ҡыш, 
был баксага яҡын килмә, уның йәшел болондарын һәләк 
итмә. Эй, йәй, был баксага уҡталма, уны көйҙөрмә». Был 
баҡса бөтә дауылдарҙан һәм һәләкәтле елдәрҙән ҡурсаулы 
булды. Был баланы Мин бихисап бәрәкәтем, мәрхәмәтем 
менән бүләкләп үҫтерҙем. Бер тылсым эйәһенә уны матур 
телмәргә, кешеләр менән гәҙел идара итергә өйрәтергә 
ҡуштым. Аралашсыларһыҙ Минең мәрхәмәтемде һәм 
йомартлыгымды күрһен, танып белһен өсөн, Мин 
йәтимгә сикһеҙ миһырбанлы булдым! Төрлө сәбәптәр 
зиһенен томаламаһын, аҙаштырмаһын, ярҙамды тик 
Минән генә көтһөн өсөн, Минең шәфҡәтемде күреүен 
теләнем. 

Әммә, Минең иҫәпһеҙ нигмәттәремә ҡарамаҫтан, 
был бала Нәмрудҡа әйләнде һәм минең яратҡан 
пәйгәмбәрем Ибраһимды утҡа атты! Ул, күңел күҙе 
һуҡырайып, Раббыһының шәфҡәтен аяҡ аҫтына һалып 
тапаны! Шул рәүешле ул Минең барса бәрәкәттәремдән 
баш тартты, һауаланды һәм залимга әйләнде. 

- 






ӘҘӘМГӘ ХАС ШӨКӨРҺӨҘЛӨК 


Баш күтәрҙе һәм шлан итте: имеш, ул - Аллаһ! Ул өс 
ҡарагошта күккә күтәрелде һәм Миңә һугыш иглан итте. 

«Быйыл һинең менән һугышасаҡ сабый тыуасак. 
Йөрьәт ит һәм киләсәктә һинең дошманың буласаҡ шул 
баланы юҡ ит!» - тигән фалсыларҙың һүҙенә ышанып, 
ул, Ибраһим пәйгәмбәрҙе табып үлтерер өсөн, меңдәрсә 
гонаһһыҙ сабыйҙы һәләк итә. 

Күрәҙәселәрҙең юрауы буйынса, Нәмруд шул 
йылда тыуган бөтә малайҙарҙы вәхшиҙәрсә үлтертә». 
(«Мәснәүиҙәр», том. 6, бәйет 4797-4853). 

Мэүлэнэ (рәхматуллаһи ғэлэйһи) бәйәне буйынса, 
карап һәләкәтенән һуң, Аллаһ ҡотҡарып, мең бәлә, 
бәхетһеҙлектән йолоп ҡалған бала, ҙурайып, хаким булып 
киткәс, шул ҡәҙәр һауалана, хатта үҙен Аллаһ, тип хис итә 
башлай. Йоҡлағанда күргән бер төшө тыныслығын юя, 
Ибраһим пәйғәмбәрҙең (ғәләйһис-сәләм) башына етеү 
өсөн, меңдәрсә сабыйҙы ҡыра. Ул нәфесенең әсиренә 
әүерелә, үҙенә бөтәһен дә биргән хәҡиҡи Хужаһын онота, 
мин-минлегенә барып. Раббыһына шөкөрһөҙлөк күрһәтә, 
ғүмерен заяға үткәреп, зыян күрә. 

Фекерләй белгән кешеләр өсөн кешелек тарихында, 
имандан яҙып, хаттин ашып, Аллаһу Тәғәләнең асыуына, 
язаһына һәм үсенә тарығандар хаҡында бихисап 
нәсихәттәр бар. Башҡаларҙың хоҡуҡтарын аяҡ аҫтына 
һалып тапаған аяуһыҙ Нух, Ғәд һәм Сәмүд халыҡтары; 
үҙен Иләһ тип иғлан иткән, пәйғәмбәрҙәр менән дошман 

булған һәм диңгеҙ төбөндә һәләкәтен тапҡан Фирғәүен; 
остоҡ ҡына серәкәйҙән еңелгән ҡөҙрәтле Нәмруд; 
гонаһтары менән хайуандарҙан да түбән төшкән Лут 
халҡы - Хаҡ Тәғәләбеҙгә ҡаршы сыҡҡан бик күп шундай 
залимдар, шөкөрһөҙҙәр был фани донъяға килеп киткән. 

Уларҙы йәлләп, Күктәрҙең ямғыр булып йәше 
ҡойолмаған, әҙәмдәрҙең күҙенән дә йәштәр таммаған һәм 
йөрәктәр әрнеп һыҡрамаған. Киреһенсә, залимдарҙан яфа 
сиккәндәрҙең ҡарғышын һәм зарын ишетеп, Аллаһ уларҙы 
ер йөҙөнән һепереп түккән, тарих сүплегенә ташлаған. Ул 
батшаларҙың һарайҙары харабаларында хәҙер эттәр олой 
ҙа өкөләр генә ухылдай. 

Элекке цивилизациялар һәм халыҡтар, уларҙың 
тарихы әле йәшәүселәр өсөн һабаҡ биреүсе нәсихәт, 
ғибрәт. Раббыһынан баш тартҡан халыҡҡа бәлә-ҡазалар 
яуған шул уҡ күк баш особоҙҙа. Нәмруд, Фирғәүен 
һәм һаман ише залимдарҙың һоҡланғыс һарайҙарын 
балҡытҡан шул уҡ ҡояш яҡтырта беҙгә, ә хәҙер ул шул уҡ 
һарай харабалары артынан ҡалҡа. Күңел күҙе күргәндәр 
өсөн ерҙәге һәр осор һәм һәр урын Илаһи Ҡөҙрәт менән 
тулы. 





«Мәснәүиҙәр»ҙән был нәсихәтле бәйән һәммәбеҙгә 
бүләк итеп бирелгән Илаһи бәрәкәттәр тураһында 
уйланырға саҡыра. Фекерләп ҡарайыҡ, иман ниғмәте 
биргән Раббыбыҙға рәхмәттәребеҙҙе ни кимәлдә еткерә 
алабыҙ?! 





ӘҘӘМГӘ ХАС ШӨКӨРҺӨҘЛӨК 


Мосолмандар араһында йәшәү ниндәй бәхет! 
Мосолман ғаиләһендә тыуыу ниндәй ҙур ниғмәт! Ә бит 
кемдер мөшриктәр ғаиләһендә, кемдер хәрәм ризыҡтар, 
хәрәм эсемлектәр ейгән ғаиләлә тыуа. 

Тәнебеҙҙең һәр бер ағзаһы - айырым бер бәрәкәт. 
Ҡыҙғанысҡа ҡаршы, кешеләр быны берәй ағзаһы ауыртһа 
йәки уны бөтөнләй юғалтһа ғына аңлай башлай. Быны 
төшөнөү өсөн, баш бармағың юҡ тип күҙ алдына килтереү 
ҙә етә, уны файҙаланмай көнө буйы эшләп ҡарағыҙ әле 
-хеҙмәтегеҙ ни ҡәҙәр ауырайыр, ҡатмарланыр ул саҡта. 
Тәнебеҙҙәге һәр бер ағза, уның бәләкәй генә өлөштәре лә 
шулай уҡ ҡиммәт. Донъялыҡта бирелгән бөтә бәрәкәттәр 
өсөн һораласаҡыбыҙ хаҡында Изге Ҡөрьән иҫкә төшөрә: 

«Унан һуң, әлбиттә, ниғмәттәр тураһында 
һораласаҡһығыҙ» (Тәкәҫүр (Байырға тырышыу), 8). 

Хәҡиҡи шөкөр ҡылыу - аҡыл көсөн, рухи һәм 
физик һәләттәребеҙҙе Аллаһ ҡушҡанса файҙаланыу. Һәм 
киреһенсә, уларҙы Аллаһ әмеренә ярашлы ҡулланмайынса, 
алъюҫыҡҡа сарыф итеү - шөкөрһөҙлөк. 


Раббыбыҙға шөкөрһөҙҙәрҙең, донъяның шаҡы-шоҡо 
тышҡы ялтырауыҡтарына, биҙәктәренә, байлыҡтарына 
мөкиббән булып, үтә торған ләззәттәрҙе көҫәп алданыу ҙары 
ни ҡәҙәр аяныслы. Бишектән ҡәбергәсә юлыбыҙ һынау, 
имтихан юлы ғына икәнлекте аңламауҙары аяныслы. Ер 
тормошоноң мәғәнәһен, хикмәтен төшөнмәйенсә, бөтә 
ғүмерҙәрен заяға үткәреүҙәре аяныслы. 

- 

Ғүмерен моңһоҙ, вайымһыҙ рэүешэ бушҡа сарыф 
итеүселәрҙе Изге Ҡөрьән ҡаты киҫәтә: 

«Былай ғына, эш булмағандан эш булһын, тип кенә 
беҙҙе яралтты һәм, ысынлап та, Ул беҙҙе үҙ хозурына 
ҡайтармаҫ, - тип өмөтләнәһегеҙме?» (Мөьминүн, 115), 

«Кеше үҙен: һис сикләүҙәрһеҙ, күҙәтеүсеһеҙ 
Йәшәргә хаҡлы, ТИП һанаймы ӘЛЛӘ?» (Ҡиәмәһ (Ҡиәмәт), 
36 ). 

Шуны иҫтә тотоу лазым: әхүәле рухиәбеҙ 
баҡсалары Аллаһу Тәғәләне зекер итеү нурынан һәм Уға 
рәхмәттәребеҙ болотонан яуған ямғырҙар менән йәнләнә, 
терелә. 

Аллаһу Сүбхәнәһү үә Тәғәлә беҙгә Үҙе бүләк итеп 
биргән бәрәкәттәрен тулы иман эйәләренә хас булғанса 
күрә, тоя алыу һәм рәхмәтле була белеү һәләтен бирһен 
инде. Моңһоҙ, ғәмһеҙҙәрҙе теләһә ниндәй мәлдә килеп 
тота торған язаһынан беҙҙе бер үк әрсәләй күрһен! 


Әмин! 






3-дйбдгп - агыулы хәнйәр 




Әҙәм камиллыгының асыҡ сифаты - телен дөрөҫ 
файҙаланыуы. Раббыбыҙ телде, Үҙ хикмәте менән, 
бәрәкәт рәүешендә биргән, әммә ул бәндәне һынау сараһы 
ла булып тора. Зирәк кеше аңлай: буш һәм яман һүҙҙәрҙән 
әрсәләү өсөн, тел кәлгә диуары ише утыҙ ике теш менән 
уратып алынган. Ышаныслыраҡ булһын өсөн, ул кәлгә 
тыштан ике ирен менән дә ябып куйылган. Телеңде ни 
ҡәҙәр һаҡлау кәрәклегенә ишара түгелме ни былар?! 












ҒӘЙБӘТ - АҒЫУЛЫ ХӘНЙӘР 


Әҙәмгә бирелгән сифаттар һәм һәләттәр, бер яҡтан, 
уға бәрәкәт булып килһә, икенсе яҡтан, һәләкәт сәбәбе 
булыуы ла ихтимал. Кешенең фитратына һалынған 
сифаттарҙың һәм һәләттәрҙең асылыуы уның рухи 
өлгөрөүенә бәйле. Йәғни, образлы итеп әйткәндә, Аллаһу 
Тәғәлә беҙгә һәләттәрҙе һәм мөмкинлектәрҙе «сей килеш» 
биргән, һәм беҙ уларҙы яҡшы яҡҡа ла, яман яҡҡа ла 
файҙалана алабыҙ. Өҫтәүенә Аллаһ биргән һәр бәрәкәт 
өсөн, уларҙың ҡиммәтен дә күҙ уңында тотоп, беҙҙең өҫкә 
айырым яуаплылыҡ йөкмәтелгән. Бәс, шулай булғас, бүләк 
итеп бирелгән бәрәкәттәр ҡиммәтен һәм әһәмиәтен белеп, 
әҙәм үҙ мөмкинлектәрен һәм һәләттәрен тәғәйенләнеше 
буйынса иң яҡшы сүрәттә файҙаланырға тейеш. Юғиһә ул 
бәлә-ҡазанан үҙен йолоп ҡала алмаясаҡ. 

Был хәҡиҡәт кешенең һөйләшеү һәләтендә асыҡ 
күренә. Инсанға хас телмәр - Илаһи «әл-Ҡәләм» (Телмәр) 
кәүҙәләнеше. Әгәр кемдер үҙенең һөйләү һәләтен Аллаһты 
зекер итеү, рәхмәтен белдереү өсөн файҙаланһа, Йәннәт 
ҡошо халәтендә булыр; әгәр телен ялған һөйләү, яла яғыу, 
ғәйбәт ҡоралы итһә, тәүге нәүбәттә үҙ йөрәгенә, йәненә, 

намыҫына һәләкәтле ағыу ҡаҙар, Йәһәннәмгә дәғүә итеүсе 
булыр. 

Хужаһына бәрәкәтме тел, әллә бәхетһеҙлектәр 
сығанағымы — быныһы инде әхүәле рухиәң кимәле 
юғарылығына бәйле. Тел - ҡәлбебеҙҙең һәм башҡа 
һиҙеү ағзаларыбыҙҙың тәржемәсеһе. Мәҡәл дә бар бит: 
«Көршәк нимә менән тулы булһа, шул унан һарҡып сыға». 
Әҙәм ғәмәлдәренә, шуларҙың иң мөһиме булған Аллаһҡа 
яҡынайыуға йәки Унан йырағайыуға йөрәк халәте 
йоғонто яһай, ә ул үҙ сиратында рухи үҫештең дә, рухи 
түбәнәйеүҙең ҡоралы булған телгә. 

Иман килтереү, «кәлимә-и шәһаҙәт», ҡәлбең менән 
генә түгел, тел менән дә раҫлана икәнен иҫкә төшөрһәк, 
тел ҡиммәте тағы асығыраҡ күренә. Тимәк, телде дөрөҫ 
файҙаланмау, яманға өйрәтеү ҙур афәттәргә, һәләкәттәргә 
алып килеүе ихтимал. Асылда әҙәмдең иң ҙур бәләләре тел 
тип аталған бәрәкәтте дөрөҫ ҡулланмауға бәйле. Хәҙистә 
әйтелгән: 

«Бәлә ауыҙыңдан сыҡҡан һүҙгә бәйле» (Суюти, әл- 
Джэмиғус-Сэғир, I, 110). 

Кешегә хас булған иң насар ҡылыҡтар - ғәйепләү, 
башҡаларға хас хаталарҙы һәм етешһеҙлектәрҙе эҙләү, 
көнсөллөк, ҡотҡо таратыу, ғауғасыллыҡ һәм ғәйбәт 
ауырыу йөрәктәргә йәшенә һәм әсе телдә сағыла. Иң хәтәр 
нәмә былар: улар бәндәнең әхүәле рухиәһен ҡыйрата, 
йәмәғәтте эстән тарҡата һәм дөйөм һәләкәт сәбәбенә 


әйләнә. 

Йөрәктән сыҡҡан ағыу менән бысранған тел барыһы 
өсөн дә оло афәт: хужаһы өсөн дә, тирә-йүндәгеләр өсөн 
ДЭ. 

Телде тәрбиә ҡылыу — инсан тормошондағы иң 
төп бурыс. Ағыулы һүҙҙәр генә яуҙырырға өйрәнгән 
тел, ниндәй генә эшкә керешмәһен, файҙа килтермәҫ. Ә 
игелекле һүҙҙәр тик яҡтылыҡ, яҡшылыҡ булып таралыр. 
Боронғолар әйткән бит: 

«Татлы тел йыланды ла өңөнән сыгырга мәжбүр 
итә»\ 

«Йыума тел ташты иретә», 

«Ҡаты һүҙҙән тал һына, йомшаҡ һүҙҙән таш һына». 

Изге Ҡөрьәндә әйтелгән: 

«Раббың юлына хикмәттәр һәм матур өгөттәр 
менән саҡыр...» (Нәхел (Бал ҡорто), 125). 

Аллаһтың тәҡүәле ҡолдары иманға саҡырыу хаҡында 
былай тигән: 

«Ни генә булһа ла, агыулы йылан теле менән 
һөйләшмә!» 

Әҙәм камиллығының асыҡ сифаты - телен дөрөҫ 
файҙаланыуы. Раббыбыҙ телде, Үҙ хикмәте менән, 
бәрәкәт рәүешендә биргән, әммә ул бәндәне һынау сараһы 
ла булып тора. Зирәк кеше аңлай: буш һәм яман һүҙҙәрҙән 
әрсәләү өсөн, тел ҡәлғә диуары ише утыҙ ике теш менән 
уратып алынған. Ышаныслыраҡ булһын өсөн, ул ҡәлғә 





«Мәснәүи» Баҡсаһынан ИНСАН ИСЕМЛЕ СЕР 


тыштан ике ирен менән дә ябып ҡуйылған. Телеңде ни 
ҡәҙәр һаҡлау кәрәклегенә ишара түгелме ни былар?! 

Телде тәрбиә ҡылыуҙың ни ҡәҙәр мөһим булыуы 
тураһында һөйләмәйме ни был мәҡәл: «Ҡылыс яраһы 
төҙәлер, тел яраһы төҙәлмәҫ »? Шуға күрә тел менән 
бәйле хәүефтән һаҡланыу лазым. Телде һаҡлауҙың иң 
ышаныслы сараһы - өндәшмәй тороу 


һис шикһеҙ, тәүге нәүбәттә телде ғәйбәттән, кеше 
артында һөйләүҙән һаҡларға кәрәк. Ғәйбәт - иң хәтәр 
ағыу менән ағыуланған хәнйәр. 

«Нимә ул ғәйбәт?» тигән һорауға Пәйғәмбәребеҙҙең 
(салләллаһу ғәләйһи үә сәлләм) яуабын тыңлайыҡ. 

Әбү Хурайра (раҙыйаллаһу ғәнһү) тапшырғанса, 
Пәйғәмбәребеҙ Мөхәммәт (салләллаһу ғәләйһи үә сәлләм) 
сәхәбәләренән былай тип һораған: 

-Ғәйбәт нимә икәнен беләһегеҙме? 

Сәхәбәләр әйткән: 

- Аллаһ һәм Уның Илсеһе яҡшыраҡ белә! 

Пәйғәмбәребеҙ (салләллаһу ғәләйһи үә сәлләм) шулай 
тигән: 

— Ғәйбәт — мосолман ҡәрҙәшең артында у га 
оҡшамаҫтай хәбәрҙе һөйләү. 


Сәхәбәләр һораған: 

— О Рэсүлуллаһ, э һөйләнгән яман ҡылыҡтар ул 
ҡәрҙәшеңдә булһа?.. 

һорауҙарына улар шундай яуап алған: 

— Әгәр әйтелгән һыҙаттар унда булһа, был — гәйбәт, 
Ә ЮҠ икән -ул инде яла ягыу. (Мөслим, Бирр 70; Әбү Дауыт, Әҙәп 
40/4874). 

Хәҙистән аңлашылғанса, кешенең ниндәй генә 
етешһеҙлеге булмаһын, уларҙы һөйләү - ғәйбәт. Әммә 
кешенең кәмселектәре һәм хаталары хаҡында һөйләү 
рөхсәт ителгән осраҡтар ҙа бар. Әйтәйек, кемдер әйләнергә 
(кейәүгә сығырға) ниәтләп, буласаҡ хәләл ефетенең холҡон 
һорашһа йәки бизнестағы буласаҡ партнеры хаҡында 
белешһә, был осраҡта, ғәйбәттән ҡурҡып, дөрөҫлөктө 
йәшереү ярамай, сөнки ул йәмғиәттә күп мөшкиләләр 
тыуҙырыуы ихтимал. Был осраҡта күпселектең именлеге 
кемдеңдер шәхси файҙаһынан өҫтөнөрәк. Йәмғиәткә 
зыян килтерерҙәй етешһеҙлектәрҙе асыу - намыҫ эше, 
тик ул мәғлүмәттәрҙе ошо эшкә туранан-тура мөнәсәбәте 
булғандарға ғына асырға кәрәк. Кеше тураһында сер итеп 
һаҡланған мәғлүмәтте бөтә кешегә һөйләп йөрөү, данын 
һатыу - харам. 

Хөкөм эшендә лә, хәҡиҡәтте асыу өсөн, шаһиттар 
тик дөрөҫөн генә һөйләргә тейеш. Был осраҡта мәғлүмәт 
биреү ғәйбәт түгел икәнен шаһиттарҙың белеүе лазым, 
тик зарураттан ниндәйҙер етешһеҙлектәр тураһында 
һөйләгәндә лә шәриғәт ҡанундарынан сығыу ҡәтғи 


тыйыла. 

Үрҙә әйтелгәндәрҙән тыш һәр осраҡта, хатта ки 
үҙеңде ер менән тигеҙләүселәрҙе лә ғәфү итеү, кешеләрҙең 
гонаһтарын йәшереү - мосолмандарға хас сифат, 
инсандың рухи юғарылығына дәлил булып тороусы 
мөһим әхлаҡи сифат. Кемдеңдер кәмселектәрендә 
соҡсонғансы, үҙеңдең гонаһтарың хаҡында уйланыу 
кәрәк. Һәр мөьмин иҫендә тоторға тейеш: Аллаһу 
Тәғәлә - Мәрхәмәтле, Ул үҙенең күндәм ҡолдарының 
гонаһтарын ғәфү итергә һәм йәшерергә вәғәҙә бирә. Аллаһ 
башҡаларҙың етешһеҙлектәрен йәшергән бәндәләренең 
бик күп гонаһтарын йәшерәсәк. Үҙ кәмселектәре менән 
шөғөлләнеп, башҡаларҙың хата, кәмселектәрен эҙләргә 
ваҡыттары ҡалмаған мосолмандар ни ҡәҙәр бәхетле. 

«Хужүрәт (Бүлмәләр)» сүрәһендә иманлылар 
араһындағы мөнәсәбәттәрҙәге әҙәп, айырым алғанда, 
телде тәрбиә ҡылыу хаҡында һүҙ бара: 

«Әй, мөьминдәр! Бер төркөмөгөҙ икенсеһен 
мыҫҡыллап көлмәһен. Бәлки, улар күпкә яҡшылыр. 
Ҡатындар ҙа ҡатындарҙан көлмәһен. Бәлки, улар 
күпкә яҡшылыр. Бер-берегеҙҙе ғәйепләмәгеҙ. Бер- 
берегеҙгә әшәке ҡушаматтар таҡмағыҙ. Иман килтереп 
тә, әшәкелек ҡылыу - яман ғәҙәт. Тәүбәгә килмәгәндәр 
рәхимһеҙ залим була». 

«Әй, иманлы кешеләр! Уйҙырмаларҙың (ғәйбәт, 
имеш-мимештәрҙең) күбеһенән ваз кисегеҙ. Уларҙың 
байтағы гонаһ. Кешенең серен һатмағыҙ, шымсылыҡ 
ҡылып, бер-берегеҙҙең ғәйебен (тырнаҡ аҫтынан 
кер) эҙләмәгеҙ. Берегеҙ икенсегеҙҙең артынан (яман) 

Һөйләп йөрөмәһен. Үлгән туғанының итен ашап, кеше 
тәм табырмы? Был нәжес бер ғәмәл булыр ине. Шулай 
булғас, Аллаһтан ҡуркығыҙ. Шик юктыр, Аллаһ 
тәүбәләрҙе ҡабул ИТӘ Һәм ярлыҡай» (Хужүрәт (Бүлмәләр), 
11 - 12 ). 

Ғ әйбәт һөйләүселәр һәм башҡаларҙың ғәйебен 
эҙләүселәр аятта үлгән туғанының итен ашаусыға 
тиңләнгән. 

Ҡөрьәндәге был метафорала тәрән мәғәнә ята. 
Ысынлап та, ғәйбәте һатылған кеше мәйеткә тиң, сөнки 
ул ғәйбәтселәр араһында юҡ, үҙе хаҡында һөйләгәндәрҙе 
ишетмәй һәм үҙен яҡлай алмай, ә әгәр ҙә ки ул мосолман 
икән, башҡа мосолмандарҙың дин ҡәрҙәше, туғаны була. 

Берәү, дин ҡәрҙәше юҡлыҡтан файҙаланып, уның 
ғәйбәтен һата, уның намыҫына, кешелек дәрәжәһенә 
тап төшөрә икән, тимәк ул уны йолҡҡолаған йыртҡыс 
һымаҡ була. Әҙәмдең намыҫы һәм абруйы уның һөлдәһен 
ҡаплаған мускулдар ише. Кешенең кәмселектәре һәм 
хаталары хаҡында башҡаларға һөйләүсе мәйетте кимергән 
эт һымаҡ. Был эттән дә яманыраҡ нәмә булырмы? 

«Хужүрәт (Бүлмәләр» сүрәһендәге был аятта Аллаһу 
Тәғәлә бойора: 

- Бер-береңдән көлөргә ярамай; 

- Берәүҙе лә үҙеңдән түбән итеп күрергә ярамай; 

- Ҡушаматтар тағырға ярамай; 

- Башҡалар тураһында насар уйламаҫҡа; 

- Башҡаларҙан кәмселектәр эҙләмәҫкә; 

- Башҡаларҙы ғәйепләмәҫкә. 

Һанап кителгән бөтә әҙәпһеҙ ғәмәлдәр тел менән 
ҡылына. Телеңде харамдан һаҡлау - дин, әхлаҡ һәм Ислам 
ҡәрҙәшлеге талабы. 

Фудайл ибн Ийад әйткән: 

«Ғәйбәт булган ерҙә Ислам ҡәрҙәшлеге юҡ». 


Бер заман Сәлмән Фәриси (раҙыйаллаһу ғәнһү) 
Пәйғәмбәребеҙҙең (салләллаһу ғәләйһи үә сәлләм) ике 
сәхәбәһенә эштәрендә булышҡан. Ярҙамы өсөн уға ризыҡ 
менән түләгәндәр. Берҙән-бер көндө ул, йоҡлап, эшкә 
һуңлаған. Иптәштәре уны тапмағандар һәм төнгөлөккә 
палатканы үҙҙәре ҡорорға мәжбүр булғандар. Сәлмәнде 
булдыҡһыҙға һанап, кәм күреп, ул юҡта былай тигәндәр: 
«Сәлмән әҙер ашҡа, әҙер палаткаға ғына ашыға». 

Сәлмән (раҙыйаллаһу ғәнһү) килгәс, Пәйғәмбәребеҙгә 
(салләллаһу ғәләйһи үә сәлләм) барып, әҙерәк ризыҡ һорап 
алып килергә ҡушҡандар. Теге барып, Пәйғәмбәребеҙҙән 
шулай тип һораған: 

- Эй Рәсүлуллаһ, дуҫтарым, әҙерәк ризыҡ булмаҫмы 
икән, тип һорарға ебәрҙе. 

Быға ҡаршы Пәйғәмбәребеҙ (салләллаһу ғәләйһи үә 
сәлләм) былай тигән: 

- Ашап туйгас, ул ризыҡты ни эшләтмәкселәр? 

- 

Сәлмән, иптәштәре янына кире килеп, Аллаһ 
Илсеһенең (салләллаһу ғәләйһи үә сәлләм) һүҙҙәрен 
еткергән. Тегеләр, урындарынан тороп, Пәйғәмбәребеҙ 
(салләллаһу ғәләйһи үә сәлләм) янына барғандар һәм Уны 
ышандырырға керешкәндәр: 

һине Ебәреүсе менән ант итеп әйтәбеҙ, төнгөлөккә 
туҡтағаны бирле, беҙ тәғәм дә ризыҡ ҡапманыҡ. 

Быға Пәйғәмбәребеҙ (салләллаһу ғәләйһи үә сәлләм) 
шулай тигән: 

Һеҙ, гәйбәт һатып, Сәлмәнде ашап бөттөгөҙ. 

һәм шунан һуң күп тә үтмәй аят төшөрөлә: «... Үлгән 
туғанының итен ашап, кеше тәм табырмы?..» (Хужүрэт 
(Бүлмәләр), 12). 

Икенсе берәү Пәйғәмбәребеҙҙең (салләллаһу ғәләйһи 
үә сәлләм) шундай һүҙҙәр әйтеүе хаҡында әйтә: 

- Мин һеҙҙең тештәрегеҙ араһында ҡәрҙәшегеҙҙең 
итен күрәм. 

Быға ҡаршы сәхәбәләр Пәйғәмбәребеҙҙән (салләллаһу 
ғәләйһи үә сәлләм) үтенә башлай: 

- О Рәсүлуллаһ, Аллаһтан беҙҙе ғәфү итеүен һора 
инде! 

Пәйғәмбәребеҙ (салләллаһу ғәләйһи үә сәлләм) 
уларға былай ти: 

Ғәйбәтен һатҡан ҡәрҙәшегеҙҙән гәфү үтенегеҙ, ә 
ул һеҙҙе ярлыҡауҙы үтенһен. (Ибн Кәҫир, Тәфсир, IV, 231). 

Хэҙистэ мөкәммәл мосолмандың үҙе хаҡында ғәйбәт 
һатыусыларға мөнәсәбәте ниндәй булырға тейешлеге 
хаҡында әйтелә: 

«Һеҙгә яҡшы булгандарга яҡшы булыу, һеҙгә яман 
булгандарга яман булыу — ҡатмарлы эш түгел. Хәҡиҡы 
изгелек - яманлыҡҡа яманлыҡ менән яуап бирмәү, 
яҡшылыҡ менән яуап ҡайтара алыу» (Тирмиҙи, Бирр, 63). 

Аллаһу Тәғәлә бындай мөьминде маҡтай: 

«Кемдәр Ер йөҙөндә итәғәт менән йөрөй, шулар 
мәрхәмәтле Ярлыҡаусының бәндәләре булыр, һәм 
улар наҙан ахмаҡтарҙың әҙәпһеҙлегенә ҡаршы 

«Сәләм!» ТИП яуап бирер (Фурҡан (Яҡшыны ямандан айырыусы 
Китап), 63). 

Хөрмәтле Али (раҙыйаллаһу ғәнһү) әҙәпһеҙ наҙандар 
менән үҙеңде нисек тотоу кәрәклеге хаҡында әйтә: 

«Уларҙың яман һүҙҙәренә яуап бирергә тырышмағыҙ! 
Ул һүҙҙәрҙең хужаһында ундай һүҙҙәр бихисап, һәм һеҙгә 
яуап итеп ул уларҙы әйтәсәк. Наҙандар менән аслан 
шаярмағыҙ! Уларҙың теле зәһәр, йәнде йәрәхәтләй». 

Ғәйбәткә, яла яғыуға иғтибар итмәү һәләте - 
мөкәммәл рухиәтлеләргә хас сифат. Ғ әйбәткә, яла яғыуға 
яуап бирмәү, өндәшмәй ҡалыу - рухи юғарылыҡҡа 
илтеүсе тәүге баҫҡыс. 

Икенсе баҫҡыс - ғәйбәт һатыусы һинең гонаһтарыңды 
алыуын аңлау һәм шуға ҡыуаныу. Тик был баҫҡыстың 
кәмселектәре лә бар. 

сщсҫ> - 

Өсөнсө баҫҡыс - ғәфү итә белеүең өсөн вәғәҙә ителгән 
сауаптарға ҡыуаныу һәм шул уҡ ваҡытта һинең хаҡта 
ғәйбәт һатҡан, һиңә яла яҡҡандың аяныслы хәлен белеп 
көйөнөү. Әгәр үҙең өсөн шатлыҡ менән сағыштырғанда 
улар өсөн көйөнөсөң әҙерәк икән, тимәк әлегә мөкәммәл 
рухиәтле түгелһең. 

Мәүләнә (рәхматуллаһи ғәләйһи) наҙандарҙың 
ғәйбәте хәҡиҡәтте кәметә алмауы тураһында әйтә: «Эт 
ялау менән диңгеҙ һыуы бысранамы ни!» 


Мәүләнә (рәхматуллаһи ғәләйһи) кешеләрҙең 
гонаһтарын, хаталарын эҙләү, ғәйбәт һатыу яҡшылыҡҡа 
алып бармауы хаҡында әйтә: 

«Бер заман һиндостандың дүрт мосолманы 
мәсеткә ингән, һәр береһе намаҙ уҡыу ниәте менән 
«Аллаһу Әкбар!» тып тәкбир һүҙҙәрен әйткән, үҙҙәренең 
кәмселектәрен уйлап, ихлас намаҙ ҡыла башлаган. Шул 
рәүешле улар рөкүг, сәждәләрен ҡылган, һәм ошо мәлдә 
мәсеткә мәзин килеп ингән. Ғибәҙәт ҡылыусыларҙың 
береһе намаҙҙа тороуын онотоп һорай һалган:«0 мәзин! 
Һеҙ аҙан укыныгыҙмы? Ваҡыт бармы әле?» 

Намаҙҙа торһа ла, икенсеһе лә, һүҙгә ҡушылып, 
тәүгеһенә былай тигән: «Шым бул әле, һөйләшеп, 
намаҙыңды боҙҙоң». 

Өсөнсөһө лә, тыйыла алмайынса, икенсеһенә 
өндәшкән: «Агай! Ниңә кешенең хатаһын эҙләйһең? Һин 

дә намаҙҙа килеш һөйләшәһең, үҙеңә кара, кәңәште үҙ- 
үҙеңә бир». 

Дүртенсеһе, еңел һулап, былай тигән: «Аллагашөкөр! 
Һеҙ өсәү шикелле лыгырлап, мин намаҙымды боҙманым». 

Шулай итеп, дүртеһенең дә намаҙы боҙолган. 
Башҡаларҙың хата, кәмселектәрен фаш итеүселәр 
кәмселек эйәләренән дә ныгыраҡ гонаһҡа бата. 

Үҙ хаталарын күрә белгән йән ни ҡәҙәр бәхетле! 
Башҡаларҙың хаталарын эҙләү менән мәшгүл бәндә иһә, 
уларҙы һепереп, үҙенә йыйып ала. 

Әҙәмдең ярты өлөшө, йәгни «нәфесе» һәм 
физик тәбигәте, лайыҡлы булмаган гәмәлдәрҙән, 
етешһеҙлектәрҙән торганы фани донъянан. Әҙәмдең 
икенсе өлөшө, йәгни илаһи һәм рухи ягы, йәшерен (гәйеп) 
донъяларҙан. 

Әгәр һиндә нәфесеңә һәм хайуани башлангысыңа 
бәйле бик күп рухи ауырыуҙар йәшеренгән икән, тәүге 
нәүбәттә шул сирҙәрҙән дауаланыу лазым. 

Үҙ хаталарыңды күреү һәм шулар өсөн үҙеңде 
гәйепләү - сиреңдең дарыуы. Иң ҙур зирәклек - үҙ 
кәмселектәреңде белеү. 




Мосолман ҡәрҙәшеңдә күргән хата-кәмселектәр 
үҙеңдә булмаганга артыҡ ҡыуанма. Һин дә шул гонаһты 
ҡылыуың ихтимал, һәм ул саҡта был турала бөтәһе лә 
беләсәк». 

Кеше яманатын һатыу, ғәйбәт - үҙ нәфесеңде туғарып 
ебәрә торған гонаһ. Ғәйбәтсе яманаттарын һатҡан 
кешеләрҙе үҙенән түбәнерәк итеп һанай, ундай гонаһтар 
миңә хас түгел, тип иҫәпләй. Ә ундай гонаһтары булмағас, 
ул үҙен юғары итеп күрә. Әммә шуны иҫтә тотоу кәрәк: 
мосолманды үҙеңдән түбән итеп күреү - үҙе үк гонаһ. 
Өҫтәүенә йыш ҡына шулай ҙа була: башҡаларҙың ғәйбәтен 
һатҡан бәндә үҙе лә оҙаҡ та тормай шундай уҡ гонаһты 
ҡыла. Пәйғәмбәребеҙ (салләллаһу ғәләйһи үә сәлләм) 
әйткән: «Берәү ҡәрҙәшен тәүбә иткән гонаһы өсөн 
гәйепләһә, шул гонаһты ҡылмайынса үлмәҫ» (Джамиғус- 
Сэғир, том II, стр. 161). Икенсе бер хәҙистә әйтелә: «Берәү 
мосолман ҡәрҙәшен ниндәйҙер гонаһ өсөн оялтһа, шундай 
гонаһты ҡылмай тороп үлмәҫ» (Тирмиҙи, Ҡыяма, 53/2505). 

Бәндәләр Хисап көнөндә барса ғәмәлдәре өсөн 
һораласаҡ: бүләк итеп бирелгән бөтә бәрәкәттәр, 
ауыҙынан сыҡҡан бөтә һүҙҙәр, хәҡиҡәтте яҡлап өндәшмәй 
ҡалыуҙары, бөтә гонаһтары һәм ҡылынмаған игелектәре 
өсөн. Ауыр ошо Хисап көнө тыуғансы, үҙ-үҙебеҙгә 
хисаплама бирергә тейешбеҙ. «Хисаплама ваҡыты 
еткәнсе, үҙ-үҙегеҙҙе хисап кылыгыҙ» (Тирмиҙи, Ҡыяма, 
25/2459). 

Алда буласаҡ Бөйөк көн хаҡында белгәстен, алдан 
уҡ тәүбәләр аша ғәмәл дәфтәреңде гонаһтарҙан әрсәләү, 
үҙең зыян һалғандарҙан ғәфү үтенеү лазым. Инсан ҡылған 
барса ғәмәлдәре тураһында бөтә ағзалары шаһитлыҡ 
ҡыласаҡ ул Ҡурҡыныс көндө Аллаһу Тәғәлә шулай 
тасуирлай: 

«Ниһайәт, шунда барғас, ҡолаҡтар, күҙҙәре һәм 
тиреләре уларҙың (донъяла ҡылған) яманлыҡтарына 
шаһит буласаҡ». 

Улар үҙҙәренең тәненә әйтер: «Ни өсөн һин 
миңә ҡаршы шаһитлыҡ ҡылаһың?» Тәне әйтер: 
«һәр нәмәне һөйләштерә торған Аллаһ беҙҙең дә 
телебеҙҙе асты. Иң әүәл һеҙҙе яралтты. Яңынан Уға 
ҡайтарыласаҡһығыҙ». 

һеҙ ҡолаҡтарығыҙҙы ла, күҙҙәрегеҙҙе лә, 
тәнегеҙҙе лә, һеҙгә зыянға шаһитлыҡ итмәһендәр тип, 
һаҡланманығыҙ бит, ҡылған гонаһтарығыҙҙы Аллаһ 
күрмәҫ-белмәҫ, тип уйланығыҙ. 

Раббығыҙ хаҡында йөрөткән (кәфер) уйығыҙ һеҙҙе 
харап итте һәм һеҙ бәхетһеҙлеккә дусар булдығыҙ. 

Әгәр ҙә улар (утта яныу ғазаптарына) сыҙай 
алһа, (сыҙай алмаһа ла) (мәңге) утта ҡалыр. Ғазапты 
еңеләйтеүҙе теләп ялбарһалар ҙа, уларға еңеллек 
булмаҫ». (Фуссилэт (Аңлатылды), 20-24). 

Хисап көнөндә ғәйбәт сәсеүселәр игелектәре өсөн 
сауаптарын, үҙҙәре шуларға бик мохтаж булһалар ҙа, фани 
донъяла яманаттарын һатҡандарға бирәсәк. Әгәр ҙә ки 
булған сауаптары ғәйбәт гонаһтарын ҡаплатырға етмәһә, 
яманаттарын һатҡандарҙың гонаһтары улар өҫтөнә 
һалыныр. 





Бер заман Пәйғәмбәребеҙ (салләллаһу ғәләйһи үә 
сәлләм) һораған: 





ҒӘЙБӘТ - АҒЫУЛЫ ХӘНЙӘР <та***вг> 


- «Мүфлис» нимә икәнен беләһегеҙме? 

Сәхәбәләре шулай тигән: 

- Беҙҙеңсә, ул аҡсаһы ла, милке лә булмаған әҙәм. 

Пәйғәмбәребеҙ (салләллаһу ғәләйһи үә сәлләм) дауам 
иткән: 

— Минең өммәтемдәге мүфлис - ул Хисап көнөндә 
намаҙ, ураҙа, зәкәт сауаптары менән килгән әҙәм. 
Әммә шул сауаптар менән бер йәһәттән уның гәмәлдәр 
китабына кемделер әрләүе, кемделер «зинасы» тип 
орошоуы, кемдеңдер гәҙелһеҙ рәүештә милкен тартып 
алыуы, кемдеңдер ҡанын ҡойоуы, кемделер туҡмауы 
тураһында әйтелер. Был әҙәм үҙ сауаптарын шул 
кешеләргә таратып бирер. Ә бурыстарын түләргә 
изге гәмәлдәре өсөн сауаптары етмәһә, был әҙәмдәрҙең 
гонаһы уның өҫтөнә йөкмәтелер. Аҙаҡ ул шул гонаһтары 
менән Йәһәннәмгә ташланыр. (Мөслим, Бирр, 59; Әхмәт бин 
Ханбал, 303, 324, 372). 

Хәсан Басри (рәхматуллаһи ғәләйһи) әйткән: 

«Әгәр гәйбәт һатһаң, ата-әсәң хаҡында гәйбәт 
һат!.. Шул рәүешле һин исмаһам Хисап көнөндә изге 
гәмәлдәрең өсөн сауаптарыңды уларга бирерһең һәм 
уларҙың гонаһын үҙеңә алырһың!..» 

Мәүләнәнең (рәхмәтуллаһи ғәләйһи) хикмәтле 
нәсихәттәренә йәнә бер ҡолаҡ һалайыҡ: 

«Фани донъя гәйбәттәре әхүәле рухиәң көҙгөһөн 
каплаган туҙан ише. Аҡылыңа кил һәм өндәшмәй йөрөүҙе 
холҡоң сифатына әйләндер». 

Шуны иҫтә тотоу мөһим: хаҡ мосолман, бар көсөн 
һалып, Аллаһтың яратылмыштарына ярҙам итергә 
тырышыр. Гонаһтарҙы күрә алмауын ул гонаһкәрҙең үҙенә 
күсермәҫ, киреһенсә, уға шәфҡәтле булыр. Ағыулы йылан 
теле менән уның йөрәген яраламаҫ, йомшаҡ һүҙ менән 
мөрәжәғәт итер һәм йөрәген яулар. 

Күңелдәре Илаһи һөйөү менән тулы булыуҙы 
теләгәндәр үҙҙәренә йүнәлтелгән теләһә ниндәй 
яуызлыҡты йөрәгенән сыҡҡан ғәфү итеү менән туҡтатыр. 
Кемделер ғәфү итеүебеҙ үҙебеҙ өсөн дә ғәфү ҡапҡалары 
асылыуға сәбәп булыр. Кеше яманатын һатыусылар, 
башҡаларҙы ғәфү итә белмәүселәр, асылда үҙҙәрен генә 
һәләк итә. 

Йә Раббым!.. Йөрәктәребеҙ һәм һүҙҙәребеҙ һинең 
хикмәтеңдең һәм серҙәреңдең кәүҙәләнеше булһын. 
Әхүәле рухиәләребеҙ Ерҙәге бөтә барлыҡҡа хәстәрлек, 
шәфҡәт, ярлыҡау, гүзәллек һәм изгелек кенә таратһын. 

Хисап көнөндә беҙҙе, фани донъя тормошобоҙҙо 
алъюҫыҡка сарыф итеп, хозурыңа «мүфлис» 
сифатында барып баҫыуҙан һакла!.. 




Әмин! 





-Нәсихәт ҡиммәте 



Хаҡ мосолман - ул, рухиәте менән фани донъянан 
алыҫлашып, үҙен Хаҡ Тәгәләбеҙ ихтыярына, үҙен 
тулыһынса Уның хеҙмәтенә багышлаусы. Ул шифага 
мохтаждар, газап сиккәндәр янында, ул ҡайгыга һәм 
өмөтһөҙлөккә батҡандар янында, ул бәхетһеҙҙәр 
һәм яңгыҙҙар янында. Ул гонаһтар һәм нәфесе 
өйөрмәһенә эләгеп батып барыусыларга ҡулын һуҙа, 
ул - ҡараңгылыҡты ҡыуыусы шәм-сыраҡ, ул - юлдан 
яҙлыҡҡандарҙа юл күрһәтеүсе остаз. 

Мэүлэнэ Йәләлетдин Румиҙың «Мәснәүиҙәр»е 4 - 
ғилем кимәле һәм (Ҡөрьән һәм хәҙистәргә нигеҙләнгән) 
рухи тәжрибәһе буйынса, белеме түбән булған ябай 
кешеләрҙән алып Илаһи серҙәрҙе танып белеүҙә юғары 
дәрәжәләргә күтәрелгән ғалимдар ҡәлбенә тәьҫир итеү 
көсө буйынса донъяла тиңе булмаған бөйөк поэтик әҫәр. 
Ундай әҫәрҙе һәр кем яҙа алмай, ул - Илаһи бүләк һәм 
автор рухиәтенең ғәҙәттән тыш нескәлеге нәтижәһе. 

«Мәснәүиҙәр»ҙең киң танылыу яулауы ҡарамаҡҡа 
ябай ғына күренгән бәйәндәр ярҙамында уҡыусыға 
хикмәт һәм йәшерен серҙәр ишеген асыуы, етди 
мәсьәләләр хаҡында уйландырып, кеше рухиәтен ғәжәйеп 
рәүештә үҙгәртә алыу һәләте менән аңлатыла. Ана шул 
ике үҙенсәлек арҡаһында, яҙылып бөткән көнөнән алып 
бөгөнгәсә кешегә үҙен танып белергә ярҙам иткән иң 
гүзәл әҫәр ул «Мәснәүиҙәр». 

4. «Мәснәүиҙәр» - йәшерен мәғәнәләр хаҡындағы поэма. Ул 
«Мәүләүи» тәриҡәтенә нигеҙ һалған фарсы телле бөйөк суфый 
шағир Мәүләнә Йәләлетдин Румиҙың (1207-1273) иң мәшһүр 
әҫәре. 

Ғосманлылар дәүләтендә «Мәснәүиҙәр» китабына 
ҙур әһәмиәт бирелә, мәсеттәрҙә халыҡ өсөн «Мәснәүи 
Шәриф» буйынса дәрестәр үткәрелә. Ул дәрестәрҙән 
таралған рухи ғилем, ихласлыҡ һәм иман һоҡланыуы 
ғосманлылар цивилизацияһын формалаштырыуға ла 
нигеҙ була. Ябай кешеләр өсөн дә, ғалимдар өсөн дә 
аңлайышлы була ул һабаҡтар, айырма мәсьәләләрҙе аңлау 
кимәленә генә ҡайтып ҡала. 

Мәүләнә (рәхмәтуллаһи ғәләйһи) ябай ғына сюжетлы 
хикәйәләрҙәге төрлө символдар ярҙамында уҡыусы 
тирәһендә яңы рухи табыштар юлына илтеүсе үҙенсәлекле 
халәт барлыҡҡа килтерә ала. Бына «Мәснәүиҙәр»ҙән 
шундай хикәйәләрҙең береһе: 

«Кескәй генә ҡошсоҡ хәйләкәр генә итеп ҡоролган 
тоҙаҡҡа эләгә. Кошсоҡ үҙен эләктергән кешегә 
ялбара башлай: «Эй хөрмәтле әфәндем! һин үҙ 
гүмереңдә, могайын, бер һыйырҙы, бер һарыҡты 
гына ашамағанһыңдыр, могайын, бихисап дөйәләрҙе 
һуйғанһыңдыр. Әгәр тамагың уларҙы ашап туймаған 
икән, мине ашап, тамагың нисек туйһын?! Ебәр мине, 
мин һиңә бының өсөн өс кәңәш бирәм. Кәңәштәремде 
бирергә рөхсәт ит, аҡыллымы мин, әллә юҡмы - аҙаҡ үҙең 
хәл итерһең. Тәүге кәңәшемде ҡулыңда саҡта әйтермен, 
икенсеһен — саман диуарҙа ултырған килеш, ә өсөнсөһөн 
- агас ботағына ҡунғас. Шул кәңәштәр ярҙамында һин 
сәғәҙәткә ирешерһең. Бына ҡулыңда саҡта әйтелергә 
тейешле кәңәшем: «Кем генә әйтһә лә, булмаҫтай 
нәмәгә һис ҡасан ышанма!» 

- 

Кошсок тәүге кәңәшен әйткәс, кош аулаусының 
ҡулы йомшарган, кошсок, иреккә осоп сыгып, диуарга 
кунган. Шул урындан ул икенсе кәңәшен биргән: 

«Үткәндә булғанды юҡһынма! һинән нимәлер киткән 
икән, бының өсөн ҡайғырма! Үткәндәрҙе юҡһыныуҙан, 
һағышланыуҙан фәтүә юҡ: киткәнде кире ҡайтарып 
булмай. Уны хәтергә төшөрөү - бушты-бушҡа 
ауҙарыу!» 

Аҙаҡ өҫтәп ҡуя: 

«Минең ашҡаҙанымда ауырлығы ун дирһәмлек һирәк 
осрай торған һәм ифрат ҡиммәтле ынйы ята! Ул ынйы 
һиңә һәм ғаиләңә ғүмер буйы һис мохтажлыҡ күрмәй 
йәшәр өсөн етер ине. Әммә, тимәк, тәҡдирең шундай - 
һин донъялағы иң ҡиммәт ынйынан ҡолаҡ ҡаҡтың!» 

Быны ишетеп, кош аулаусы ах та ух килә. Тик ҡошсоҡ 
былай ти: 

- «Үткәндә булғанды юҡһынма!» тип әйтмәнемме 
ни мин һиңә, ынйы ҡулыңдан киткән икән, бының өсөн 
ниңә борсолаһың? һин минең һүҙҙәремде аңламаныңмы? 
Әллә ҡолағың ишетмәйме? Шунан алда гына мин һиңә 
әйтмәнемме: «Кем генә әйтһә лә, булмаҫтай нәмәгә һис 
ҡасан ышанма!» 

һәм дауам итә: 

- Эх, һин! Ун дирһәм ауырлыгындагы ынйы миңә 
нисек һыйһын инде, мин бит үҙем өс дирһәм ауырлығында 
гына? 

Әҙәм тыныслангст һәм һораган: 

-Ярай! Әйҙә инде өсөнсө кәңәшеңде әйт! 

-Яҡшы, -тигән ҡошсоҡ.-Һин алдагы ике кәңәшемдең 
мәгәнәһен аңлай алманың, ә хәҙер килеп өсөнсө кәңәшемде 
һорайһыңмы? Ғәмһеҙгә кәңәш биреү - уңдырышһыҙ 
үлгән тупраҡҡа орлоҡ сәсеү йәки сүллеккә һыу һибеү 
менән бәрәбәр! Эй остаз, хикмәт орлоҡтарыңды унда 
ташлама». 


Был хикәйәлә Шәйех Мәүләнә (рәхмәтуллаһи 
ғәләйһи) һәр кешенең, ниндәй генә кимәлдә, халәттә 
булмаһын, нәсихәткә мохтаж булыуын күрһәтә. 

Шул уҡ ваҡытта, нәсихәттән файҙа алыр өсөн, 
зиһенеңде эшләтеү мөһим. Мәүләнә хикәйәһендәге ҡош 
аулаусы аҡылын эшкә ҡушмай, ҡошсоҡ кәңәштәренең 
асылын аңламай, шуға күрә, нәсихәттән файҙа күрмәйенсә, 
хата яһай, сөнки аҡыл, ярҙамсыһы булмаһа, хәҡиҡәттең 
төбөнә төшә алмай. 

Мәүләнә (рәхмәтуллаһи ғәләйһи) үҙенең хикәйәһендә 
нәсихәттең мөһимлеген аңлата, аҡылдың сикле 
мөмкинлектәренә күрһәтә. 

Исламда айыҡ аҡыл - яуаплылыҡ критерийҙарының 
иң мөһиме. Шәриғәт ҡанундары буйынса, ике шарт 
үтәлгән сүрәттә генә кешегә яуаплылыҡ йөкмәтелә: 
беренсеһе - бәлиғ булыу (мукәлләф йәше), икенсеһе - 





НӘСИХӘТ ҠИММӘТЕ «тцмдагг. 


аҡылың теүәл булыу. Әгәр шул шарттар юҡ икән, кеше 
дини бойороҡтарҙы, тыйыуҙарҙы үтәү өсөн яуаплы түгел. 

Фекерләү ҡеүәһе аҡылға бәйле булһа ла, кешене бөтә 
яратылмыштарҙан айырып торһа ла, дини яуаплылыҡтың 
төп шарты булып торһа ла, инсан Илаһи үәхи аша тәрбиә 
алмаһа, уны ул именлеккә алып килә алмай. Тарихтан 
бихисап кешеләр араһында бөйөк шәхес тип иҫәпләнгән, 
әммә аҡылға, намыҫҡа һәм кешелек ҡиммәттәренә 
һыймаған бик күп енәйәттәр эшләгән һәм шуның өсөн 
язаһын алғандарҙы беләбеҙ. Ошо бер генә миҫал да әйтеп 
тора: Илаһи үәхиҙән мәхрүм бәндә яңылыш ғәмәлдәр 
ҡылыуҙан үҙен йолоп ҡала алмай. 

Инсан аҡылы - Аллаһтың бөйөктәрҙән-бөйөк 
бүләге; кешеләрҙең аҡыл һәләте кимәле төрлө һәм үҙ 
зиһенен рухи йәһәттән юғары күтәреү яуаплылығы ла 
төрлө. Берәүҙәре, ғилемгә эйә булып һәм тейешле тәрбиә 
алып, ғибәҙәттәрен паклап, ихтыяр көсөн нығытып, рухи 
камиллыҡҡа, зирәк зиһен, үткер фекер, хикмәттәрҙе аңлау 
дәрәжәһенә күтәрелә. Ә икенселәре, аҡылдарын нәфес 
теләктәре көйөнә бейетеп, образлы итеп әйткәндә, яҙғы 
баҡсалай күркәм бүләктәрен сәнскеле шайтан таяғы үҫкән 
ташландыҡ ергә әйләндер ә. 

һәр әҙәм нәсихәткә, төрлө күренештәрҙең, 
ғәмәлдәрҙең асылын аңлатыуға мохтаж, халыҡта юҡҡа 
ғына әйтмәйҙәр бит: «Бер баш - яҡшы, ә ике баш - тағы 
ла яҡшыраҡ». Пәйғәмбәребеҙ (салләллаһу ғәләйһи үә 
сәлләм) әйткән: «Дин - нәсихәт ул» (Бохари, Иман, 42). 
Ихласлыҡ һәм игелеккә өндәү — хәҙистәргә хас төп 

сифаттар, шуға ла, динде дөрөҫ тотоу өсөн, ихласлыҡ һәм 
кешеләрҙе яҡшылыҡҡа өндәү кәрәк. 

Изге Ҡөрьәндең күпселек аяттары нәсихәттәрҙән 
тора. Ислам дине алдында торған маҡсаттарға ирешеү 
өсөн, Аллаһу Тәғәлә «таблиғ» (саҡырыу) ҡылырға әмер 
бирә. Ә саҡырыуҙың асылы - нәсихәт биреү. 

Исламды ҡабул итмәгәндәргә генә төбәлмәй ул 
саҡырыу, һәр мосолманға төбәлә, сөнки һәр мосолман 
Аллаһтың «яҡшылыҡҡа саҡырыу һәм яманлыҡтан 
тыйыу» әмерен үтәргә тейеш. Хаталаныуҙан берәү ҙә 
азат түгел. Донъя ахырына ҡәҙәр Исламдың иманлыларға 
төп талабы - нәсихәт биреү һәм дин талаптары хаҡында 
даимән хәтергә төшөрөү. 

Аллаһу Тәғәлә был бурысты атҡарыуҙың иң яҡшы 
ысулдарын өйрәткән. Муса пәйғәмбәрҙе (ғәләйһис-сәләм) 
Фирғәүенгә ебәргәндә, Ул уға йомшаҡ һүҙ (ҡаули ляйин) 
менән өгөт-нәсихәт бирергә ҡуша. Аятта әйтелә: «Әммә 
уның менән итәғәтле итеп һөйләшегеҙ, бәлки ул ғибрәт 
алыр һәм аҡылға ултырыр йәки ҡуркыр» (Та-һа, 44). 

Аллаһ - һәр нәмә хаҡында Хәбәрҙар, һәм ул 
Фирғәүендең иманға килмәйәсәген белеп тора, әммә 
барыбер Үҙенең Илсеһенә Фирғәүенгә гүзәл рәүештә 
нәсихәт бирергә ҡуша. 





Дәғүәттә, кешенең нәфесен аяп, гүзәл рәүештә, 
йомшаҡ итеп һөйләшеү хәҡиҡәтте ҡабул итеү 
ихтималлығын күпкә арттыра. 

Изге Ҡөрьәндең икенсе аятында дәғүәттең төп 
ҡағиҙәһен Аллаһ былай аңлата: «Раббың юлына 
хикмәттәр һәм матур өгөттәр менән саҡыр...» (Нәхел 
(Бал ҡорто), 125). 

Исламға саҡырыуҙың икенсе ҡағиҙәһе - дөйөм 
саҡырыу, йәғни дәғүәттең бөтә кешеләргә лә төбәлгән 
булыуы. Ҡөрьән аяттарына һәм Пәйғәмбәребеҙ 
(салләллаһу ғәләйһи үә сәлләм) саҡырыуы ысулдарына 
мөрәжәғәт итһәк, шул асыҡлана: кеше ҡабул итәме- 
юҡмы, ә саҡырыу, өндәү булырға тейеш. «Уға нәсихәт 
биреүҙән фәтүә юҡ!» тип, һанға һуҡмайынса, берәүҙе 
лә ситкә тибәрергә ярамай. Мәҫәлән, Пәйғәмбәребеҙ 
(салләллаһу ғәләйһи үә сәлләм), Әбү Яһилды Исламды 
ҡабул итергә саҡырып, ҡат-ҡат мөрәжәғәт итә. Әбү Яһил, 
ҡәлбе Аллаһ Илсеһенең (салләллаһу ғәләйһи үә сәлләм) 
пәйғәмбәрлеген таныһа ла, тәкәбберлеге, мин-минлеге 
арҡаһында, Исламдан йөҙ сөйөрә. Әммә Пәйғәмбәребеҙҙең 
(салләллаһу ғәләйһи үә сәлләм) ошондай киң күңеллелеге 
арҡаһында, Исламдың иң ҡаты дошмандары булған Үмәр 
бин Хаттаб, Әбү Суфьян, Хинт, Вәхши һәм башҡалар 
Исламға килә. 

Дин юлы хеҙмәтендәге шундай юғары әҙәп бөтә 
йәмғиәткә мөнәсәбәттәр нескәлеген, хәстәрлеген, 
күркәмлеген тарата. Тап шундай алым тасаууыф юлына 
баҫҡандарҙың уңышына сәбәпсе була ла. 


Исламға өндәп дәғүәт алып барғанда, саҡырыу 
төбәлгән шәхестең үҙенсәлектәрен һәм ул төбәктәге 
шарттарҙы күҙ уңында тотоу лазым. Пәйғәмбәребеҙ 

(салләллаһу ғэлэйһи үэ сәлләм) кешегә нимәнелер 
аңлатырҙан алда әңгәмәсеһен яҡындан белергә, уның 
үҫеш кимәлен һәм йәмғиәттәге урынын асыҡларға 
тырышҡан. Аллаһ Илсеһенең (салләллаһу ғәләйһи үә 
сәлләм) тормошон ентекләп өйрәнеп, уның кешеләр менән 
мөғәмәләһендәге юғары әҙәпте, әңгәмәсеһе аңларлыҡ 
телдә итәғәтле һөйләшеүен күрәбеҙ. 

Бер хәҙистә яңы Ислам ҡабул иткән һәм әлегә әҙәптән 
йыраҡ булған ниндәйҙер бәҙәүиҙең Пәйғәмбәребеҙҙе 
(салләллаһу ғәләйһи үә сәлләм) күрергә килеүе тураһында 
бәйән ителә. Бәҙәүи, мәсеттә намаҙ ҡылып бөткәс, 
ҡулдарын күккә төбәп доға ҡыла башлай: «Йә Раббым 
Аллаһ! Тик миңә һәм Мөхәммәткә генә мәрхәмәтле бул». 

Был мәлдә мәсеттә булған Пәйғәмбәребеҙ (салләллаһу 
ғәләйһи үә сәлләм), бәҙәүиҙең бер ҡатлы доғаһын ишетеп 
йылмая. Аҙаҡ, уға әйләнеп, былай ти: «Һин Мәрхәмәте 
сикһеҙ булган Аллаһтың мәрхәмәтен ифрат сикләнең 
бит әле!» 


Бәҙәүи Аллаһ Илсеһе (салләллаһу ғәләйһи үә сәлләм) 
янында бер аҙ ултыра ла, шунан тороп, мәсет мөйөшөнә 
барып, кесе хәжәтен үтәргә керешә. Мәсеттәге сәхәбәләр 
бәҙәүиҙең бындай әҙәпһеҙлегенә шаҡ ҡата. Берәүҙәре уға 
ҡысҡыра башлай, икенселәре, уны нисектер туҡтатыр 
өсөн, янына йүгереп бара. 





Пәйғәмбәребеҙ (салләллаһу ғәләйһи үә сәлләм) 
уларҙы туҡтата һала: «Борсомагыҙ уны, эшен бөтөрһөн!» 
Аҙаҡ Аллаһ Илсеһе (салләллаһу ғәләйһи үә сәлләм) ярау 
ителгән урынға бер ҙур биҙрә һыу түгергә ҡуша. һәм 

сәхәбәләренә әйтә: «Һеҙ ауырлык тыуҙырыу өсөн түгел, 
еңеләйтер өсөн ебәрелгәнһегеҙ!» 

һуңынан Аллаһ Илсеһе (салләллаһу ғәләйһи 
үә сәлләм), бәҙәүиҙе янына саҡырып алып, мәсеттә 
хәжәтеңде үтәү, бысратыу ярамағанын аңлата һәм изге 
урын Аллаһты зекер итеү, ғибәҙәт ҡылыу һәм Ҡөрьән 

уҡыу ӨСӨН ТӨҘӨЛГӘНен ТӨШӨНДӨрӘ. (Бохари, Вуду, 58, Әҙәп, 80; 
Мөслим, Тәһәрәт, 98-100; Әбу Дауыт, Тәһәрәт, 136; Тирмиҙи, Тәһәрәт , 

112; Ибни Мәджә, Тәһәрәт, 78). 

Әнәс (раҙыйаллаһу ғәнһү) үҙе шаһит булған ваҡиға 
тураһында һөйләй: 

«Бер заман мин Пәйғәмбәребеҙ (салләллаһу ғәләйһи 
үә сәлләм) менән китеп бара инем. Уның өҫтөндә тупаҫ 
ҡырлы япма ине. Бер бәҙәүи, Пәйғәмбәребеҙҙе (салләллаһу 
ғәләйһи үә сәлләм) ҡыуып етеп, көс менән Уның япмаһынан 
тартты. Мин япма яғаһы Пәйғәмбәребеҙҙең (салләллаһу 
ғәләйһи үә сәлләм) фатихалы муйынын һығып батҡанын 
күрҙем. Бәҙәүи Уға былай тине: «Эй, Мөхәммәт! Әйт, 
һиндәге Аллаһ байлығынан миңә лә өлөш сығарһындар!» 
Пәйғәмбәребеҙ (салләллаһу ғәләйһи үә сәлләм) бәҙәүигә 
әйләнде һәм йылмайҙы. Шунан булған милектән өлөш 
бүлеп бирергә ҡушты». (Бохари, Хумус, 19, Либас, 18, Әҙәп, 68; 
Мөслим, Зәкәт, 128). 

Талха ибн Үбәйҙуллаһ (раҙыйаллаһу ғәнһү) шундай 
ваҡиғаны һөйләне: 


«Бер заман беҙ алыҫтан нимәлер беҙгә һөйләй- 
һөйләй килгән әрпеш ҡиәфәтле Нәжран кешеһен күрҙек. 

Пәйғәмбәребеҙгә (салләллаһу ғәләйһи үә сәлләм) 
яҡынайғас, беҙ уның Ислам тураһында һорашыуын 
аңланыҡ. Уның һорауына Пәйғәмбәребеҙ (салләллаһу 
ғәләйһи үә сәлләм) шундай яуап бирҙе: «Бер көн эсендә 
биш тапкыр намаҙ уҡылырга тейеш!» 

Әҙәм һораны: «Ҡыла торған тағы намаҙҙар бармы?» 

— Юҡ! Әгәр теләһәң, нәфел (өҫтәмә) намаҙҙары 
уҡырга була. 

Шунан Пәйғәмбәребеҙ (салләллаһу ғәләйһи үә 
сәлләм) дауам итте: 

- Рамаҙан айында ураҙа тотоу! 

Кеше: 

- Йәнә ураҙалар бармы? 

Пәйғәмбәребеҙ (салләллаһу ғәләйһи үә сәлләм): 

- Юҡ! Бынан тыш йәнә үҙең тоторга теләһәң генә 
инде. 

Хәҙистәрҙе тапшырыусы Талха әйтеүенсә, артабан 
Пәйғәмбәребеҙ (салләллаһу ғәләйһи үә сәлләм) зәкәт 
түләргә кәрәклеген белдерә. Теге кеше һорай: 

- Тағы саҙаҡалар бармы? 

— Юҡ! Әгәр өҫтәп үҙең генә бирергә теләмәһәң, - тип 
яуап бирә Аллаһ Илсеһе (салләллаһу ғәләйһи үә сәлләм). 


Был юлы кеше шулай тип ышандыра: «Мин теүәл 
һин әйткәнсә эшләйәсәкмен, артығын да түгел, кәм 





НӘСИХӘТ ҠИММӘТЕ «тцмдагг. 


дэ түгел»,- һәм ул беҙҙән китеп барҙы. Пәйғәмбәребеҙ 
(салләллаһу ғәләйһи үә сәлләм), һүҙҙе йомғаҡлап, былай 
тине: «Әгәр ул һүҙендә торһа, котолдо!» (Бохари, Иман, 34, 
Саум, 1, Шәһаҙәт, 26; Мөслим, Иман, 8-9). 

Пәйғәмбәребеҙҙең (салләллаһу ғәләйһи үә сәлләм) 
төрлөсә, кешеләрҙең үҫеш кимәленән сығып нәсихәт 
биреүе киләһе хәҙистән күренә. 

Мүғәҙ бин Джәбәл (раҙыйаллаһу ғәнһү) тапшырған: 
«Пәйғәмбәребеҙ (салләллаһу ғәләйһи үә сәлләм), мине үҙ 
вәкиле итеп Йәмәнгә ебәргәндә, Мәҙинә ситенә ҡәҙәр оҙата 
барҙы. Мин һыбай инем, ул йәйәү. Кәрәкле нәсихәттәрен 
әйтеп бөткәс, иң һуңынан Ул былай тине: 

«Эй Мүгәҙ! Бәлки, киләһе йылда мине башҡаса 
күрә алмаҫһың. Бәлки, минең мәсетемә йәки ҡәберемә 
килерһең». 

Ул һүҙҙәрҙе ишеткәс, Пәйғәмбәребеҙ (салләллаһу 
ғәләйһи үә сәлләм) менән айырылышыу һағышынан 
йөрәгем өҙөлдө һәм мин илап ебәрҙем. Аллаһ Илсеһе 
(салләллаһу ғәләйһи үә сәлләм) шунда әйтте: «Илама, 
эй Мүгәҙ!» Аҙаҡ, Мәҙинәгә боролоп, дауам итте: «Ҡайҙа 
гына булһалар ҙа, тәҡүәләр - минең иң яҡындарым» (Ибн 
Ханбэл, V, 235; Хайсами, IX, 22). 

Хәҙистә телгә алынған «тәҡүә» һүҙен ҡәлбен 
Аллаһтан йырағайтырға мөмкин булған бөтә нәмәнән 
әрсәләү, тип аңларға була. 


Әбү Ғамр Суфйан бин Абдуллаһ (раҙыйаллаһу 
ғәнһү) Пәйғәмбәребеҙгә (салләллаһу ғәләйһи үә сәлләм) 

мөрәжәғәт итә: «О Рәсүлуллаһ! Исламды миңә башҡаса 
бер кемдән дә һорау ихтыяжы тыумаҫлыҡ итеп аңлат әле». 

Пәйғәмбәребеҙ (салләллаһу ғәләйһи үә сәлләм) әйтә: 
«Алллаһты таныуыңды әйт, һәм хаҡ юлда бул!» (Мөслим, 
Иман, 62). 

Суфйан бин Абдуллаһ (раҙыйаллаһу гәнһү) дауам итә: 

- О Рәсүлуллаһ! Мин үтәргә тейешле ғәмәл хаҡында 

әйт. 

Пәйғәмбәребеҙ (салләллаһу ғәләйһи үә сәлләм) әйтә: 

- Әйт: «Минең Раббым - Аллаһ» һәм хаҡ юлда бул 
(Изге Ҡөрьәнгә һәм Сөннәгә эйәр). 

Мин һораным: 

- О Рәсүлуллаһ! Миндәге нимә һине нығыраҡ хафаға 
һала (миңә нимә зыян килтереүе ихтимал)? 

Пәйғәмбәребеҙ (салләллаһу ғәләйһи үә сәлләм) 
бармаҡтары менән фатихалы телен тотто һәм әйтте: 

— Бына был! (Тирмиҙи, Зөхд, 61; См. Ибн Мэджэ, Фитан, 12). 

Йәғни, Пәйғәмбәребеҙ (салләллаһу ғәләйһи үә 
сәлләм) шуны күҙ уңында тота: ниҙер әйтер алдынан 
тәүҙә ныҡлап уйлау кәрәк. 

Миҫалдарҙан күреүебеҙсә, һәммәбеҙ өсөн иң камил 
өлгө булған Пәйғәмбәребеҙ (салләллаһу ғәләйһи үә сәлләм) 
тәүҙә әңгәмәсеһенең рухи һәм танып белеү кимәлен 
асыҡлаған, шунан ғына хәҡиҡәтте аңлата башлаған. Ошо 
рәүешле дәғүәт ҡылыу - һәр кем дә булдыра алмаған 

сщсҫ> - 

бөйөк оҫталыҡ. Дәғүәт ҡылыусы әйткәндәрен үҙе үтәгән 
осраҡта ғына нәсихәттәре башҡаларҙың күңеленә барып 
етә. Шул сәбәпле һәр кемдең дә остаз булырлыҡ хоҡуғы 
юҡ. Бындай хоҡуҡҡа Аллаһ Илсеһенең (салләллаһу 
ғәләйһи үә сәлләм) дәғүәт ҡылыу алымдарына эйәргәндәр 
һәм уның гүзәл әхлағынан үҙ өлөшөн алғандар ғына 
эйә. Юғиһә өндәүең кире һөҙөмтә биреүе лә мөмкин. 
Дөрөҫ нәсихәт биреү өсөн, ғилем, интуиция, хикмәт, оло 
зирәклек, камиллыҡ һәм тәжрибә мөһим. 

Әгәр ҙә ки әҙәмгә, нәсихәт һәм дәғүәт алып барыу 
өсөн бөтә сифаттар һәм һәләттәр бирелеп, ул быны 
эшләмәй икән, бының өсөн уға ҡаты яуап тоторға тура 
киләсәк. «Әл-Ғаср» сүрәһендә бындай кешеләрҙең ҡаза 
күрәсәге хаҡында киҫәтеү бар. Шулай уҡ үҙеңә төбәлгән 
нәсихәттәргә иғтибарһыҙлыҡ - бәхетһеҙлектәрҙең 
сәбәпсеһе. 

Остаз оҫта һәнәр эйәһенә тиң. Оҫтаға боҙолған 
әйберҙәрҙе килтерәләр. Әммә әйберҙәр боҙолмаһа, 
эшлектән сыҡмаһа, уларҙы уға килтермәйәсәктәр, һәм 
оҫтаның эше булмаясаҡ, шуға күрә ватыҡ әйберҙәр - уның 
өсөн ниғмәт. һөнәрсенең оҫталығы ремонт сифатына 
ҡарап баһалана. Шулай уҡ гонаһтар баҫырауы аҫтында 
ҡалғандар, кәңәшкә, нәсихәткә мохтаждар рухиәт 
оҫталарына мөрәжәғәт итә. Хаҡ остаз уларға гонаһкәрҙәр, 
ерәнгес йән эйәләре, тип ҡарамаясаҡ, тупһаһына 
баҫтырмайынса ҡыуып ебәрмәйәсәк, үҙ әхүәле рухиәһе 
һарайына һыйындырасаҡ һәм хәстәрлеге, йылыһы менән 
урап аласаҡ. Мохтаждарҙың ҡәлбе бында ҡыштың сасҡау 

Һыуығында миһырбанлы кеше усағы янында ял тапҡан 
яралы ҡоштай тоясаҡ үҙен. 

Остаҙға, әңгәмәсеһе йөрәгенә асҡыс табыу өсөн, 
дөрөҫ юлды һайлай белергә кәрәк. Кешеләрҙе гонаһтар 
баҫырауынан азат итеү — Аллаһҡа яҡынайта торған 
ғәмәл. Берәүҙең әхүәле рухиәһен йәнләндереүгә, йәнен 
ҡотҡарыуға сәбәпсе булыусылар бүләктәр ҡапҡаһын аса, 
ул бүләктәр рухиәтен ҡотҡарғандарҙың изге ғәмәлдәре 
өсөн бирелә. 

Кемдер рухиәттәрҙе шифаландырыу әлкәһендә 
уңышҡа ирешә алмай икән, тәүге нәүбәттә етешһеҙлекте 
үҙенән, һуңынан ғына әңгәмәсеһенән эҙләргә тейеш. 
Әгәр оҫтаның маһирлығы самалы икән, төҙәтергә тип 
килтерелгән әйберҙәргә ул зыян һәм кәмселектән башҡа 
нәмә өҫтәй алмай. 

Хаҡ мосолман - ул, рухиәте менән фани донъянан 
алыҫлашып, үҙен Хаҡ Тәғәләбеҙ ихтыярына, үҙен 
тулыһынса Уның хеҙмәтенә бағышлаусы. Ул шифаға 
мохтаждар, ғазап сиккәндәр янында, ул ҡайғыға һәм 
өмөтһөҙлөккә батҡандар янында, ул бәхетһеҙҙәр һәм 
яңғыҙҙар янында. Ул гонаһтар һәм нәфесе өйөрмәһенә 
эләгеп батып барыусыларғаҡулынһуҙа, ул—ҡараңғылыҡты 
ҡыуыусы шәм-сыраҡ, ул - юлдан яҙлыҡҡандарға юл 
күрһәтеүсе остаз. 


Был бүлек башындағы Шәйех Мәүләнәнең хикәйәһен 
МШк йомғаҡлап, йәнә бер нисә мәсьәләгә туҡталып китәйек. 

Остаздың нәсихәтен тыңлаусыларҙан өлкәнерәк 
булыуы мотлаҡ түгел, һүҙ ҡиммәте ул һүҙҙе әйтеүсенән 
айырым баһаланырға тейеш. Тик, ҡыҙғанысҡа ҡаршы, 
кешеләр, нәфестәре арҡаһында, йәшерәктәрҙең һәм 
статустары үҙҙәренекенән түбәнерәк тип һанағандарҙың 
нәсихәттәренә һәм кәңәштәренә ҡолаҡ һалып бармай. 

Нәсихәтте тыңлаған инсан, мәғәнәһен аңлаһа ла, 
тормошонда уны шунда уҡ ҡулланырға көсө етмәй. 
Тап теге өс дирһәм ауырлығындасы ҡошто ҡулынан 
ысҡындырып, ун дирһәмлек ынйынан ҡолаҡ ҡаҡтым, 
тип бошонған әҙәм кеүек инде. Ә бит шунан алда ғына 
ул ҡоштан кәңәштәр алғайны: «Үткәндә булғанды 
юҡһынма! » һәм «Кем генә әйтһә лә, булмаҫтай нәмәгә 
һис ҡасан ышанма!» 

Хөрмәтле Мәүләнә үҙенең хикәйәһендә бәндәгә 
хас булған үрҙәге әйтеп кителгән кәмселектәргә баҫым 
яһай. Үткәнде ҡайтарып булмай, әммә бәндә бер ҙә юҡҡа 
ҡаңғыра. Уның әхүәле рухиәһе - хәс ҡунаҡхана, ҡыҫҡа 
ваҡытҡа унда һағыш та, шатлыҡ та, бәхет тә инеп сыға. 
Ул халәттәрҙең береһе лә кеше рухиәтендә оҙаҡ тормай, 
ваҡытлыса ғына урын ала. Шул сәбәпле шашып шатланыу, 
сикһеҙ һағыш инсан күңелендәге рухи тигеҙлек нисбәтен 
боҙа ғына. 

Икенсе яҡтан, үткән, бөткән, елгә осҡан икән, 
һағышланыу, борсолоуҙың да мәғәнәһе юҡ. Үтеп киткәнде 
үҙгәртер көс юҡ беҙҙә. Беҙҙең менән булғандар тәҡдирҙән. 
Ҡайғырып, зарланып ултырғансы, һәр нәмәнән һабаҡ 

алыу лазым. Дин буйынса, үткәндәрҙе шундай ниәт менән 
генә иҫләү дөрөҫ. 

Киләсәк беҙгә билдәһеҙ. Билдәһеҙ булған киләсәк өсөн 
ҡайғырғансы, аҡылыңды, рухиәтеңде, булған тәжрибәңде 
эшкә егеп, Раббыбыҙ Аллаһҡа доғала булып, киләсәккә 
әҙерләнеү тейешле. Тасаууыф юлын һайлағандар тыуған 
һәр көндөң ҡәҙерен белергә саҡырып әйтәләр: «Хәҙерге 
заман - ул хәҙер ( Үткән заман бар, киләсәк заман бар. 
Аҫыл заман - әлеге заман!)». 


Йә Аллаһ! Тормошобоҙҙо гүзәл динебеҙ бөйөклөгө 
хаҡына хеҙмәт итергә лайыҡлы ит! Наҙанлығыбыҙ, 
моңһоҙлоғобоҙ, ғәмһеҙлегебеҙ арҡаһында ҡылған хата- 
кәмселектәребеҙҙе йәшер!..Тирә-йүндә булғандарҙың 
хәҡиҡи асылын танырҙай зирәҡ ҡәлб бир беҙгә! Хаҡ 
иман, ихласлыҡ, тәҡүәлек бир, дәғүәт һәм хеҙмәт юлына 
баҫтыр!.. Изге Ислам динен таратҡан пәйғәмбәрҙәр 
һәм тәҡүәләр вариҫтары ит беҙҙе! 

Әмин! 






йоголарҙың йәшерен сере 



Дога алдында Аллаһ ҡашында үҙебеҙҙең гонаһкәр 
һәм кәмселекле булыуыбыҙҙы таныу - Раббыбыҙҙың 
дозаларыбыҙҙы ҡабул итеүенә һәм беҙгә шәфҡәтле 
булыуына сәбәп. Аллаһ үҙҙәрен бөтөнләй гонаһһыҙ тип 
иҫәпләгән тәкәбберҙәрҙең дозаларын түгел, әхүәле 
рухиәләре йәшкә ҡойонган тәҡүә ҡолдарының догаларын 
ҡабул итә. 

Инсан үҙенең тормош юлында, берсэ осоп, берсэ 
ҡолап, төрлө ваҡиғаларҙы кисерә, төрлө хәлдәргә тарый; 
уларҙың ҡайһы берҙәре күңелен шатлыҡҡа сорнай, ҡайһы 
берҙәре йәнен тетрәтә. Йөрәгенә шатлыҡ һәм бәхет тулһа, 
ул рәхмәтен белдергеһе килә, ә һағыштар, ауыр хәтирәләр 
йөрәген ҡыҫһа, әхүәле рухиәһе арый, яңғыҙлыҡ һорай. 

Иманын нығытырға теләгәндәргә тормоштоң 
был ике яғы Аллаһҡа яҡынайырға ярҙам итә. Тәҡүәле 
мөьмин, имен-аман булғанда, Аллаһҡа шөкөрана ҡылып, 
ҡайғылы, сараһыҙ сағында түҙемлек менән доғала булып, 
Ер һынауҙарын уңышлы үтә. Шөкрана ҡылыу һәм 
мохтажлығыңды һорап үтенеү доғаның нигеҙе булып тора 
ла инде. 

Доға — бөтә барлыҡты юҡтан бар ҡылған һәм бөтә 
барлыҡҡа Хужа булған Раббыбыҙға һыйыныу; үҙеңдең 
көсһөҙлөгөңдө, хаталарыңды һәм зәғифлегеңде танып, 
Уға мөрәжәғәт итеү. 





Аллаһу Тәғәлә ғаләмдәге буласаҡ барса нәмәне 
әлмисаҡта уҡ билдәләгән. Яҡшылыҡ та, яманлыҡ та тик 
Уның Ихтыяры менән була; Уның Ҡөҙрәтенә тиң булырҙай 

бер нэмэ лэ юҡ. Инсан Уның Бөйөклөгө алдында зәғиф 
һәм көсһөҙ. 

Доға - ҡол көсһөҙлөгөнөң һәм буйһоноусанлығының 
иң яҡшы дәлиле. Доға - тәкәбберлектән, һауаланыуҙан, 
мин-минлектән ситләшеү. Әҙәмдең үҙ зәғифлеген һәм 
фанилығын таныуы - Раббыбыҙ Аллаһ алдындағы әҙәп 
ҡағиҙәләрен һаҡлауы ул. 

Доға - иман асылы, диндең үҙәге һәм нигеҙе. 
Пәйғәмбәребеҙ (салләллаһу ғәләйһи үә сәлләм) әйткән: 
«Дога — үҙе гибәҙәт» (Әбү Дауыт, Витр, 23/1479; Тирмиҙи, 
Тәфсир, 40/3247). Аҙаҡ ул аят уҡыған: «Раббығыҙ шулай 
бойорҙо: «Миңә доға уҡығыҙ, ҡабул итәсәкмен. 
Сөнки миңә ғибәҙәт ҡылыуҙы ташлап, тәкәбберлеккә 
йөҙ тотҡандар, хурлыҡҡа ҡалып, йәһәннәмгә дусар 
буласаҡ» (Мөьмин, 60). 

Хәҙистәрҙә доғалар тураһында шулай әйтелгән: 

«Аллаһу Тәгәлә ҡаршыһында дозанан да хәйерлерәк 
нәмә юҡтыр» (Тирмиҙи, Дәғүәт, 1/3370); 

«Ғибәҙәттең асылы - дога» (Тирмиҙи, Дәғүәт, 1/3371); 

«Кемгә дога ҡапҡалары асылһа, шуга Илаһи 
мәрхәмәт ҡапҡалары ла асылыр. Аллаһ иң ныгы һаулыҡ 
һорап ҡылган дозаларҙы ярата. Дога булган бәләләрҙән 
һәм буласаҡ бәләләрҙән ҡотҡара. Шуга күрә, эй Аллаһ 
ҡолдары, дога ҠЫЛЫЗЫҘ» (Тирмиҙи, Дәғүәт, 101/3548); 

«Аллаһу Тәгәлә ҡоло һораганды бирә һәм, дозаһына 
ҡарап, берәй насарлыҡтан йолоп ҡала. Әммә Аллаһ гонаһ 

- 

ҡылырга һораган йәки туганлык ептәрен өҙөргә һораган 
догаларҙы кабул итмәй» (Тирмиҙи, Дәғүәт, 9/3381); 

«Дошмандарыгыҙҙан йолоп ҡаласаҡ һәм нигмәтегеҙҙе 
арттырасаҡ нәмә тураһында әйтәйемме? Төндәрен дә, 
көндөҙөн дә дога кылығыҙ, сөнки дога - мосолмандың 
ҡоралылыр» (Хайсами, Мәжмағ, X, 147); 

«Дога гына бәлә юлын киҫә, яҡшылыҡ ҡына гүмерҙе 
оҙонайта» (Тирмиҙи, Ҡадар, 6; Ибн Мәджә, Муҡаддима, 10; Әхмәт, 
II, 316, 350; V, 277, 280). 

Доғала көсһөҙлөк, хәлһеҙлек, ҡоллоҡ, 
буйһоноусанлыҡ, күндәмлек, тәүбә, хәмд, шөкөр, тәсбих, 
тәүхид, тәкбир, итәғәт һәм ошо һанағандарға оҡшаған 
бик күп тән һәм күңел ғибәҙәттәре йәшеренгән. Доға - ул 
Аллаһҡа илтеүсе күк ҡапҡалары асҡысы. 

Аллаһу Сүбхәнәһү үә Тәғәлә әйткән: «Миңә доға 
кылығыҙ, уға яуапты Үҙем бирермен» (Мүъмин (Мөьмин), 
60). 

Кешелеккә мәрхәмәт булып килгән пәйғәмбәрҙәр һәм 
Аллаһтың тәҡүәле ҡолдары мохтажлыҡта ла, муллыҡта 
ла, ғазап сиккәндә лә, шатлыҡта ла йөрәктәре менән 
Аллаһҡа йөҙ тотҡан һәм Уға даимән доға халәтендә 
булған. Гел Аллаһты зекер итеп, гел доғала булған уларҙың 
тормоштары - мосолман күңелендә доға ниндәй урын 
биләргә тейешлегенә миҫал. 





Доға ҡабатлана-ҡобатлана торғас, эске бер тойғо 
рәүешендә мөьминдең йөрәгенә уйыла, холҡона йоғонто 
яһап, уның бер сифатына әүерелә. Юғары рухиәтлеләр 

даими доға халәтендә йәшәй, сөнки Аллаһтың киҫәтеүенән 
уларҙың йөрәктәре ҡыҫыла: 



«Әйт: «Аллаһҡа мөрәжәғәт итмәгән булһағыҙ, 
Аллаһ һеҙгә иғтибар итмәгән булыр ине...» (Фурҡан 
(Яҡшыны ямандан айырыусы Китап), 77) 

Тап даимән доға халәтендә булған һәм ялбарып 
һораған мөьминдең ҡәлбе аша Аллаһ һәм Уның ҡоло 
араһында күҙгә күренмәгән бәйләнеш барлыҡҡа килә. 
Тетрәнеп, илһам һәм иман һоҡланыуы хәләтендә ҡылынған 
доға йәнеңдең Илаһи мәрхәмәт менән берләшеүен аңлата. 

Бәндә, устарын асып, Раббыһынан теләгәнен йәки 
ҡурсалауҙы һорай. Тәбиғәте менән танып белеү, аҡыл, 
физик мөмкинлектәре һәм башҡа һәләттәре йәһәтенән 
сикләнгән инсандың теләктәре һәм хыялдарының иге- 
сиге юҡ, шуға күрә ул бөтә барлыҡ Хужаһының мәрхәмәт 
ҡапҡалары алдында туҡтауһыҙ доғала булырға тейеш. 
Юғары урында ултырғандың ҡабул итеү бүлмәһендә 
мөрәжәғәт итеүселәр өсөн айырым бер ҡағиҙәләр булған 
кеүек, Аллаһҡа мөрәжәғәт итеүҙең дә үҙ ҡағиҙәләре бар. 

Доға - Хаҡ Тәғәләнең сикһеҙ Ҡөҙрәте алдында 
ҡолдоң, үҙ зәғифлеген танып, буйһоноусан, күндәм 
халәттә Раббыһын ололап ялбарыуы. Доға алдынан Аллаһ 
ҡашында үҙебеҙҙең гонаһкәр һәм кәмселекле булыуыбыҙҙы 
таныу - Раббыбыҙҙың доғаларыбыҙҙы ҡабул итеүенә 
һәм беҙгә шәфҡәтле булыуына сәбәп. Аллаһ үҙҙәрен 

бөтөнләй гонаһһыҙ тип иҫәпләгән тәкәбберҙәрҙәрҙең 
доғаларын түгел, әхүәле рухиәләре йәшкә ҡойонған тәҡүә 
ҡолдарының доғаларын ҡабул итә. 

Изге Ҡөрьәндәге аятта был халәт шулай тасуирлана: 

«Раббығыҙға, ялбара-ялбара, йәшерен доға уҡығыҙ, 
белеп тороғоҙ: Ул сиктәрҙе уҙғандарҙы яратмай» (Әғрэф 
(Кәртәләр), 55). 

Әҙәм пәйғәмбәр һәм уның ҡатыны һауа (ғәләйһүмәс- 
сәләм), хата ҡылып, Аллаһҡа ялбаралар: «Йә, Раббыбыҙ, 
үҙебеҙҙе харап иттек. Әгәр беҙҙе кисермәһәң, 
ярлыҡамаһаң, һис шикһеҙ, зарар күреүселәрҙән 
булырбыҙ» (Әғрәф (Кәртәләр), 23). 

Аллаһ Илсеһе (салләллаһу ғәләйһи үә сәлләм) үҙ 
миҫалында беҙҙе күркәм рәүештә доға ҡылырға өйрәткән. 
Ул намаҙҙа шул ҡәҙәр оҙаҡ торған, хатта ки уның аяҡ 
табандары шешенгән, ә шунан һуң ул, йәшле күҙҙәре менән, 
үҙенең зәғифлеген танып, Аллаһу Тәғәләгә ялбарған: 
«Эй, Аллам! Мин һинең асыуыңдан һинең мәрхәмәтеңә 
һыйынам, һинең язаңдан — һинең ярлыҡаулыңа, һинән - 
Һинең Үҙеңә! Мин Һине Һин лайыҡлы булганса маҡтай 
һәм данлай алмайым! Һин Үҙеңде нисек маҡтаһаң һәм 
данлаһаң, һин шундай!» (Мөслим, Саләт, 222). 

Доғаны «хәүеф һәм раджә» халәтендә, йәғни язанан 
ҡурҡыу һәм ҡотолоуға өмөт араһында ҡылыу лазым. 
Әхирәттәге ҡотолоуыбыҙ һәм һәләкәтебеҙ иман һәм 
иманһыҙлыҡ менән генә бәйле. Был тойғолар бәндәләр 
өсөн сер булған Илаһи тәҡдир хакимиәте ҡарамағында, 
шуға күрә пәйғәмбәрҙәрҙән ҡала берәүҙең дә иман менән 

үлеүенэ гарантияһы юҡ. Инсан шундай яҡты өмөт менән 
йәшәргә тейеш: әгәр Йәннәткә бер генә кеше инә, тип 
әйтәләр икән, был кеше тап үҙе булыуына ул ышанырға 
тейеш. Һәм киреһенсә, Йәһәннәмгә бер генә кеше эләгә, 
тип әйтәләр икән, был кеше мин булып ҡуймайым, тип 
ҡурҡырға тейеш. Йәғни, доға ихлас ҡурҡыу һәм өмөт 
араһында ҡылынырға тейеш. 

Ҡәлбеңдә доға мәғәнәһенә ярашлы рухи кисерештәр 
сағылырға тейеш. Әгәр гонаһтарыңды ярлыҡауҙы 
һорап доға ҡылаһың икән, элекке ғәмәлдәремә кире 
ҡайтмаясаҡмын тигән ныҡлы ниәтең булыуы шарт. 

Икенсе яҡтан, берәү янында булмаған дин ҡәрҙәше 
өсөн доға ҡылһа, ул да ҡабул ителә. Пәйғәмбәребеҙ 
(салләллаһу ғәләйһи үә сәлләм) әйткән: 

«Бер мөьминдең үҙе юкта икенсе бер мөьмин өсөн 
ҡылган дозаһынан да яҡшыһы юҡ» (Тирмиҙи, Бирр, 50). 

Кешеләр, доғаһын Аллаһ мотлаҡ ишетер, тип 
иҫәпләгәндәрҙән йыш ҡына доға ҡылыуҙы үтенәләр. Ә 
бит доға ҡабул булһын өсөн, ысын күңелдән, ихлас ҡылыу 
кәрәк. Тимәк, хатта ки гонаһкәр ысын ихласлыҡ менән 
ҡәрҙәше өсөн доға ҡылһа, икенсе берәүҙең дөрөҫ, ләкин 
хисһеҙ доғаһынан ул мең артыҡ буласаҡ. 

Ҡол гонаһлы икән, Аллаһ уны ҡалдырҙы тигән һүҙ 
түгел, шуға күрә теләктәре кем доғаһы сәбәбендә ҡабул 
булыуын бәндә белмәй, уны тик Йәнәбе Хаҡ белә. Бәс, 
шулай булғас, белергә тейешбеҙ: Алллаһ ихлас доғала 
булған һәр ҡолоноң ялбарыуҙарын ҡабул итә. 





ДОҒАЛАРҘЫҢ ЙӘШЕРЕН СЕРЕ гтаалдагг. 


Йәбер-золом күргәндәрҙең доғаһына лайыҡ 
булыу мосолман өсөн ни ҡәҙәр мөһим булһа, уларҙың 
бәддоғаһынан һаҡланыу ҙа мөһим. 

Илаһи бәрәкәт рия менән, әртисләнеп, көслө тауыш, 
күҙ-йәш түгеп уҡығандарҙың доғаһына төшмәй. Юғиһә 
ҡаты ауырыған сирелеләрҙең иңрәп шым ғына ҡылған 
доғаларына, йәмғиәт иғтибарға ла алмаған мазлумдарҙың 
өнһөҙ доғаларына Аллаһ яуап бирмәҫ ине. Кем бының 
киреһен уйлай, уның күңел күҙе һуҡыр, ул йөрәк телен, 
башҡаларҙың халәтен тойорға ҡадир түгел. 

Башҡаларға күрһәтеп ҡылыу доғаның мәғәнәүи 
көсөн, рухи юғарылығын кәметә. Пәйғәмбәребеҙ 
(салләллаһу ғәләйһи үә сәлләм) ошо рәүешле доға 
ҡылыусылар хаҡында әйткән: 

«Догала сиктән уҙыусы кәүем килер (йәғни, улар доға 
әҙәбен үтәмәҫ)...» (Әбү Дауыт, Витр, 23). Был һүҙҙәре менән 
Пәйғәмбәребеҙ (салләллаһу ғәләйһи үә сәлләм) шундай 
хәлдәрҙән тыйған. 

Икенсе бер хәҙистә әйтелә: «Һеҙ һаңгырауга дога 
кылмайһыгыҙ. һеҙ барыһын да ишетеп торган һәм һеҙгә 
бик тәякын булган Аллаһҡа мөрәжәгәт итәһегеҙ» (Бохари, 
Йыһат, 131). 

Аллаһу Тәғәлә ихлас доғаларҙы кире ҡаҡмай. Әммә 
тәҡдиргә ҡаршы килһә, Аллаһ ҡайһы бер доғаларҙы 
ҡабул итмәй. Шулай ҙа даимән доғала булыу кәрәк, сөнки 
ҡылынған доғалар өсөн Аллаһ мәңгелек тормошта гүзәл 
әжерен бирәсәк. 

Хаҡ Тэғэлэбеҙҙэн үҙенэ кэрэген һораған әҙәм теләгәне 
яҡшылыҡмы, әллә яманлыҡмы икәнен белмәүе ихтимал. 
Ҡайһы саҡ тәү ҡарамаҡҡа яҡшылыҡ булып күренгәндәр 
асылда яманлыҡ булыуы ла бар. Мәҫәлән, бала тыуыу, тәү 
ҡарашҡа, - Аллаһтың бөйөк бәрәкәте. Аҡса, йәмғиәттә 
юғары урын биләү һәм юғары вазифалы эш тә ниғмәт 
һымаҡ. Тик ниғмәт һымаҡ күренгән шул нәмәләр әҙәмгә 
зыян булып әүерелеүе лә мөмкин. Бала ата-әсәһе өсөн 
ауыр һынауға әйләнеүе, ә юғары вазифалар, байлыҡ, 
милек шуларға эйә булғандарҙы гонаһҡа этәреүе, тура 
юлдан яҙҙырыуы ихтимал. 

Шуға күрә Аллаһҡа доға менән мөрәжәғәт иткән ҡол, 
һәр эштә Раббыһына таянырға һәм шулай итеп һорарға 
тейеш: «Эй Аллам! Миңә игелектәр генә бүләк ит!» 
Доғала бары игелектәр генә һорау лазым, юғиһә, үҙе лә 
һиҙмәйенсә, әҙәм үҙенә зыян һалыуы бар. 


Икенсе яҡтан, инсандың хистәре, уйҙары уның 
теләктәрен сағылдыра һәм шул рәүешле уның доғаһы 
булып тора. Аллаһ ҡарашы даимән уның йөрәгенә 
төбәлгән, образлы итеп әйткәндә, инсан йөрәге һәр саҡ 
Илаһи видеокамералар күҙәтеүе аҫтында. Йөрәгебеҙҙәге, 
зиһенебеҙҙәге уй һәм хистәр - доға, шуға ла үҙеңде ыңғай, 
яҡшы, изге уйҙа булырға күнектереү лазым. 



Хәҙистә әйтелә: «Кире уйҙарҙан һаҡ булыгыҙ. 
Кирелек - иң ялган сифат. Кеше һүҙен тыңлап тормагыҙ, 
башҡаларҙың кәмселектәрен эҙләмәгеҙ, бер-берегеҙгә 
ҡарата эре булмагыҙ, бер-берегеҙҙән көнләшмәгеҙ, бер- 
берегеҙгә асыу һаҡламагыҙ, бер-берегеҙҙән ситләшмәгеҙ. 

Эй Аллаһ ҡолдары, Раббыгыҙ ҡушҡанса, бер-берегеҙгә 
ҡәрҙәш булыгыҙ» (Мөслим, Бирр, 28-34). 

Икенсе хэҙистэрҙэ Пәйғәмбәребеҙ (салләллаһу 
ғәләйһи үә сәлләм) әйткән: 

«Яҡшы уйҙар - иманда булыуҙың шарты» (Әбү Дауыт, 
Джанаиз (Йыназалар), 13, Әҙәп, 81); 

«Иманлылар хаҡында беҙ тик яҡшы уйҙабыҙ» (Ибн 
Мәджә, Фитан, 2). 

Абдуллаһ ибн Мәсғүд (раҙыйаллаһу ғәнһү) 
тапшырғанса, Пәйғәмбәребеҙ (салләллаһу ғәләйһи үә 
сәлләм) әйткән: «Сәхәбәләрем араһынан берәү ҙә миңә 
башҡалар тураһында күңелемә хуш килмәҫтәй нәмәне 
тапшырмаһын. Минең һеҙҙең алдыгыҙга тыныс күңел 
менән барып баҫҡым килә» (Әбү Дауыт, Әҙәп 28/4860; Тирмиҙи, 
Манаҡыб, 63). 

Хәҙистәрҙең береһендә әйтелә: «Аллаһу Тәгәлә әйтә: 
«Ҡолом мине нисек күҙ алдына килтерһә, Мин шундай» 
(Бохари, Тәүхид, 15; Мөслим, Зикр, 19, 50; Тәүбә, 1). 

Хәҙистән шул аңлашыла: бәндә доғаһында ла, 
уйҙарында ла, хистәрендә лә кире нәмәләрҙән ҡасырға 
тейеш. Мәҫәлән, әгәр ҡатын, балаһының мәшәҡәттәренә 
йонсоп: «Эй Аллаһ, йәшәгем килмәй, йонсоном инде!»- 
тиһә йәки уйлаһа, Хаҡ Тәғәләбеҙ уны ҡабул итеп, уйлағаны 
тормошҡа ашыуы ихтимал. 


Бер заман Абдуллаһ бин Мөбәрәккә бер кеше килгән 
һәм тыңлауһыҙ балаһына зарланған. Абдуллаһ бин 

Мөбәрәк унан шулай тип һораған: «Һин балаңа бәддога 
уҡыныңмы?» 

«Эйе!» - тигән теге әҙәм, һәм Абдуллаһ бин Мөбәрәк 
уға әйткән: «Балаңдың боҙолоуына һин үҙең гәйепле!» 

Походтарҙың береһендә Аллаһ Илсеһе (салләллаһу 
гәләйһи үә сәлләм) ҡысҡырып дөйәһен ҡарғаған ҡатынды 
күргән. Пәйғәмбәребеҙ (салләллаһу гәләйһи үә сәлләм) 
сәхәбәләренә әйткән: «Дөйәнән бөтә әйберҙәрҙе алыгыҙ 
һәм уны иреккә ебәрегеҙ. Хәҙер ул каргышлы». Имран бин 
Хөсәйен, был хәҙисте тапшырыусы, шулай тигән: «Был 
дөйәнең урын, толҡа тапмай кешеләр араһында йөрөгәнен 
күрҙем, әммә уға берәү ҙә ҡулын тигеҙмәне» (Мөслим, Бирр, 
80, Әбү Дауыт, Йыһат, 55). 

Доға әҙәбе ҡағиҙәләрен үтәмәүселәр теләгәненә 
ирешмәү генә түгел, насар эҙемтәләргә юлығыуы мөмкин. 
Мәүләнә Руми үҙенең «Мәснәүиҙәр»ендә доғаһын дөрөҫ 
ҡылмаған Пәйғәмбәребеҙ (салләллаһу ғәләйһи үә сәлләм) 
сәхәбәләренең береһе менән булған хәл тураһында былай 
тип яҙа: 

«Пәйгәмбәребеҙ (салләллаһу гәләйһи үә сәлләм) 
сәхәбәләренең береһе бик каты ауырыуга дусар була. 
Хәстә аркаһында, ул шул ҡәҙәр ябыга, ҡошсоҡҡа оҡшап 
ҡала. Пәйгәмбәребеҙ (салләллаһу гәләйһи үә сәлләм) 
шәфҡәт һәм хәстәрлек йөҙөнән уның хәлен белергә килә. 

Сирле янына ингәс, ул, уны ҡыҙганып, хәлен һораша. 
Теге, Пәйғәмбәребеҙҙе (салләллаһу гәләйһи үә сәлләм) 

- 

күргәс, яңы тыугандай йәпләнеп китә, һәм шатланып 
әйтә: 

«Хәстәлегем миңә шундай бәхет бирҙе: Бөтә 
Илселәрҙең Хужаһы иртүк хәлемде белергә килде! 
Ниндәй гүзәл был сир, ниндәй нигмәт был ыҙа-яфалар, 
ниндәй күркәм газап! Аллаһу Тәгәлә мине был ауырыуга 
һабыштырган, шундай яфалар биргән икән, тимәк миңә 
ологайган көнөмдә мәрхәмәтен, шәфҡәтен күрһәтә... 
Көн һайын мин төндә торһон өсөн, арҡамды һыҙлата, 
һарайҙагы үгеҙ шикелле төнө буйы йоҡлатмаҫ өсөн, 
Ул миңә ошо газап, яфаларҙы бирҙе. Хәҙер иһә Йәнәбе 
Хаҡ мине йәлләне, сиремде, һагышымды, һыҡтауымды 
ишетеп, миңә йыуаныс ебәрҙе». 

Ауырыуҙан хәлен һорашҡас, Аллаһ Илсеһе (салләллаһу 
гәләйһи үә сәлләм) былай тип һорай: 

«Бәлки, һин Аллаһтан ярамаганды һораганһыңдыр? 
Йәки, белмәйенсә, берәй агыулы нәмә ашаганһыңдыр? 
Иҫеңә төшөр, ниндәй дога ҡылдың? Иҫеңә төшөр, 
нәфесеңдең тоҙагына эләгеп, нимә эшләнең? Аллаһтан 
нимә һораның?» 

Сирле нимә булганын хәтеренә төшөрә алмай 
ыҙаланган: «Һис хәтеремә төшмәй, ярҙам итегеҙ миңә, 
мин иҫемә төшөрөргә тырышырмын!» 





Аллаһ Илсеһенең (салләллаһу гәләйһи үә сәлләм) 
түҙемлеге, сабырлыгы арҡаһында гына ауырыу Аллаһҡа 
ҡылган догаһын иҫенә төшөргән. Пәйгәмбәребеҙҙең 

(салләллаһу гәләйһи үә сәлләм) рухи ярҙамы уга 
онотҡандарын хәтерләргә мөмкинлек биргән: 



«Эй Рәсүлуллаһ! Мин Раббыма кылган ул урынһыҙ 
доганы иҫемә төшөрҙөм. Мин бик күп гонаһттар ҡылдым 
һәм шуларҙың упҡынына баттым. Гонаһкәрҙәрҙе ҡаты 
һәм газаплы яза көткәнен белә инем. һин ул турала ныҡ 
киҫәтеп ҡуйҙың, һәм мин хафага баттым. Ни ҡылырга 
белмәнем. Сараһыҙлыҡтан сыгыу юлын тапманым. Мин 
гел-гел Әхирәттәге язалар хаҡында уйлап бошондом, 
күңелемдә йыуаныс, ҡотолоуга өмөт бирерҙәй бер нәмә 
лә ҡалманы. Мәңгелек донъяла көтөп торган газаптар 
өсөн хафаларымды үлсәһәң, үлсәп, һөйләһәң, һөйләп 
бөтөрөрлөктүгел. Ундагы яфалар менән сагыштырганда, 
ерҙең газап-яфалары сүп кенә бит. Үҙ нәфесе менән 
көрәшә белгән, уны ауырлыҡтар һәм һынауҙар аша 
үткәреп ауыҙлыҡларга тырышҡандар ни ҡәҙәр бәхетле. 
Мәңгелек тормоштагы газаптарҙан үҙҙәрен әрсәләр 
өсөн, улар фани донъяла уҡ үҙҙәрен газаплай башлай, 
һәм мин әйттем: «Эй Раббым! Миңә мәңгелек донъяла 
бирәсәк газаптарыңды был донъяла бир! Теге донъяла 
бәхетле булыр өсөн, был донъяла бир миңә уларҙы». Ошо 
ауырыу менән ауырыганга ҡәҙәр, мин ошо дога менән 
Йәнәбе Хаҡ ҡапҡалары алдында торҙом. Түҙеп торгоһоҙ 
һыҙланыуҙарҙан мин тыныслыгымды югалттым. 
Мин көн һайын кылган зекерҙәремде ташланым. Кем 
мин, яҡшымы миңә, әллә яманмы икәнен дә аңламай 
башланым. Эй оло йөрәкле, һайлам Аллаһ Илсеһе! Әгәр 
һинең йөҙөңдән агылган Илаһи нурҙы күрмәһәм, мин үлер 

инем. Мәрхәмәтле бул һәм минең өсөн дога ҡыл әле, эй 
Рәсүлуллаһ». 

Пәйгәмбәребеҙ (салләллаһу гәләйһи үә сәлләм) 
әйткән: «Аслан ундай доганы башҡаса ҡылма. Ғүмер 
атсыңды тамыры менән ҡайырып алма. Нисек һин, 
меҫкен ҡырмыҫҡа ише бәндә, тау хәтле сир ауырлыгын 
күтәрергә баҙнат иттең?» 

Сырхау сәхәбә әйткән: «Мин тәүбәмә килдем, эй 
Мәрхәмәтле Раббым, эй Хаҡ Тәгәләм! Үҙемде көслө 
һәм ҡөҙрәтлегә хисаплап, мин башҡаса ундай һүҙҙәрҙе 
әйтмәм. Эй Раббым, үҙ-үҙемде нисек газаплауымды һин 
күрҙең! Мине башҡаса ундай ауырлыҡтар менән һынама... 
Эй Раббым Аллам, барыһы ла Һиңә мохтажлыҡтары 
менән мөрәжәгәт итә, Һин - иң Ҡөҙрәтлеһе! Ҡаты 
яфалар бирмә беҙгә, ҙур Һынауҙарга дусар итмә! 
Гонаһтарыбыҙҙы, хата-кәмселектәребеҙҙе йәшер, уларҙы 
күрһәтмә! Эй Раббым Аллаһ! һинең Күркәмлегеңдең, 
Камиллыгыңдың, Бөйөклөгөңдөң иге-сиге юҡ, ә беҙ—хата- 
кәмселектәргә дусар. Эй Йомарттарҙан - Йомарт Аллаһ! 
Үҙеңдең сикһеҙ Мәрхәмәтең һәм Изгелегең менән меҫкен 
ҡолоңдоң гонаһтарын йәшер! Мускул һәм һөйәктән генә 
торган тәнгә эйә булыусыга шәфҡәтле булган Аллам! 
Бөтә барлыҡҡа Миһырбанлы булыусы! һин үҙеңдең 
Бөйөк Сәнгәт Оҫтаһы һәм Ҡөҙрәт Эйәһе булыуыңды 
күрһәттең, Үҙеңдең ҡолоңа ла Мәрхәмәтле һәм 
Шәфҡәтле булсы! Эй Бөйөк һәм Ҡөҙрәтле Аллам! Әгәр 
беҙҙең догалар Һинең асыуыңа тейһә, догаларыбыҙҙы 
дөрөҫ итеп ҡылырга өйрәт!» 

Бынан һуң Пәйгэмбәребеҙ (салләллаһу гәләйһи үә 
сәлләм) сирлегә әйткән: 

«Сүбхәнәллаһ! һин Аллаһ ебәргән газаптарҙы күтәрә 
алмайһың, һиңә ошо дога етмәнеме ни: 

'о ^ 0 £ ^ 

а 1_о \ 

^ Ы 1ә I ЛР 1^5 у <С^>- 

«Йә, Раббым! Беҙгә донъяла ла яҡшы тормош 
бар, Әхирәттә лә беҙҙе Йәннәткә урынлаштыр. Беҙҙе 
йәһәннәмеңдән ҡотҡар!» (Баҡара, 201) (Мөслим, Зекер, 23/2688; 
Тирмиҙи, Дәғүәт, 71/3487). 

Эй Раббым Аллаһ! Аллаһ Илсеһе (салләллаһу 
ғәләйһи үә сәлләм) Һинән нимә һораһа, беҙ ҙә шуны 
һорайбыҙ һәм Аллаһ Илсеһе (салләллаһу ғәләйһи 
үә сәлләм) һиңә нимәнән һығынһа, беҙ шунан 
һығынабыҙ. Эй Мәрхәмәтле Аллам! Үҙеңдең матди һәм 
рухи бәрәкәттәрен менән бүләкләгән яратҡан, һайлам 
ҡолдарыңдың фатихалы юлынан беҙҙе айырма! 
Тик һине генә белгән, тик һинән генә һораған, тик 
Һинән генә ярҙам көткән хак мосолмандар ит беҙҙе! 
Беҙҙең изге, ихлас доғаларыбыҙҙы ҡабул ит. Беҙгә был 
донъяла ла, Әхирәттә лә хәйерле һәм гүзәл тормош 
бир! Беҙҙе йәһәннәм ғазабынан һакла! 





Әмин! 





^өрмәтле сЖдцлднәндн 
хикмәт ысыҡтары 










ХИКМӘТ ЫСЫҠТАРЫ 


АШЫҠМАҪҠА 

Күп ғәмәлдәрҙе ашығыу боҙа. Һин ниәтләгән 
эшеңде ашыҡмайынса һәм күркәм рәүештә 
атҡарырға тейеш. Аллаһ ҡырҡ йыл буйы ин¬ 
санды камиллаштырыуын онотма. 

Ваҡытҡа һәм тәҡдиргә бәйле күп хәлдәр бар, уларҙың 
һөҙөмтәһе беҙҙән тормай, ваҡиғаларҙың тәбиғи ағышына 
буйһона. Мәҫәлән, бала туғыҙ айҙан һуң донъяға килә, 
әгәр тыуымды тиҙләтергә тырышып ашыҡтырһаң, 
бәпәйҙең һәләк булыуы ихтимал. Йәки тәбиғи шарттарҙа 
йәй үҫкән емештәрҙе ҡышын гормональ ашламалар 
ҡулланып үҫтергән хәлдә, һис шикһеҙ, улар һаулыҡҡа ҙур 
зыян килтерә. 

Бер һүҙ менән әйткәндә, хәйерле һөҙөмтәгә 
ашыҡмайынса ғына ирешергә мөмкин. Шуға күрә 
Пәйғәмбәребеҙ (салләллаһу ғәләйһи үә сәлләм) әйткән: 
«Сабырлыҡ - Аллаһтан, ашығыу - шайтандан» (Тирмиҙи, 
Бирр, 66/2012). 




«Мәснәүи» Баҡсаһынан ИНСАН ИСЕМЛЕ СЕР 


ҠОМҺОҘЛОҠ 

Ҡомһоҙлоҡ, мал йыйыуга хиреслек бәндәне үҙе¬ 
неке булмаган нәмәгә кул һуҙырга мәжбүр итә. 

Ҡомһоҙлоҡ һәм сиктән ашҡан мал-милек йыйыу 
әүәҫлеге үҙ минеңде, нәфесеңде барыһынан да юғары 
күтәреү сәбәбендә барлыҡҡа килә. Был юлға баҫҡандар 
үҙҙәренә лә, бергә ниндәйҙер эш алып барғандарға ла тик 
зыян ғына һала. 

АСЛЫҠ 

Тәм - аслыҡтан, оҫта итеп әҙерләнгән ри¬ 
зыктан түгел. Аслыҡ ыҙалатһа, арпа икмәге 
пәхләүәнән дә тәмлерәк. 

Маҡсатыңа ирешеүҙәге ихтыяр көсө — теләгәнеңә 
ирешеүҙәге ынтылышыңа тиң. Берәүҙең ғилем алырға 
дәрте булмаһа, иң ҡиммәтле фән мәғәнәһеҙ һәм ауыр 
тойоласаҡ, һәр ниғмәттең ҡиммәте һәм файҙаһы уларға 
икһеҙ-сикһеҙ ихтыяж тыуғанда асыҡланасаҡ. 

ҒӘҘЕЛЛЕК ҺӘМ ҒӘҘЕЛҺЕҘЛЕК 

Хөкөмдар йөрәгендә ришүәт алыу ниәте ты¬ 
уһа, уның өсөн енәйәтсе һәм уның ҡорбаны 
араһында айырма бөтә. 

Ғәмәлдәр ниәткә ҡарап. Әгәр ниәтең яман булһа, 
ғәмәлең дә яҡшы була алмай. Ҡыйыш ағастың ботағы 
тура булмаҫ. Ҡыйыштың күләгәһе лә ҡыйыш булыр. 





ХИКМӘТ ЫСЫҠТАРЫ 


МӨХӘББӘТ ҺӘМ ҒАЗАП 

Шаһиттарһыҙ гәҙеллекте иҫбатлау мөмкин 
булмаган кеүек, мөхәббәт тә газапһыҙ булмай. 

Раббыбыҙға мөхәббәт фиҙакәрлек һәм фани нәмәләрҙе 
һөйөүҙән баш тартыуҙы талап итә. 

Иң ҙур хаҡты кешеләр мөхәббәт өсөн түләй, сөнки 
ни ҡәҙәр яратһа, шул ҡәҙәр үҙен ҡорбан итә. Мөхәббәте 
менән юғары үрҙәргә күтәрелһә, ғазаптары ла шул ҡәҙәр 
арта. Мөхәббәт өсөн яфалар ләззәт һымаҡ ҡабул ителә. 
Оло йөрәкле сәхәбәләр ысын ләззәт менән, ихлас рәүештә 
Пәйғәмбәребеҙгә (салләллаһу ғәләйһи үә сәлләм) әйтер 
булған: «О Рәсүлуллаһ! Ғүмерем, милкем һәм булган бөтә 
нәмәм һиңә фиҙа булһын!» 

Үҙ ҡуйынында хатта аҙ гына ҡиммәтле мәгдән 
ҡатламын йәшергән тау киркәләр һугыуҙан 
сатнап ярыла. 

Артабан емеш бирергә йыйынған ағас емештәрен 
бәреп төшөрөр өсөн таштар менән атыуға әҙер торорға 
тейеш булған кеүек, әхүәле рухиәһен гүзәл сифаттар менән 
биҙәргә теләгән кеше лә был сифаттарға эйә булыуҙың 
күңелен хушландырырҙай һәм шулай уҡ күңелен китерҙәй 
эҙемтәләренә әҙер торорға тейеш. Сөнки берәү изге 
ниәт менән (файҙа алыр өсөн), кемдер көнләшеп (зыян 
һалыу өсөн), кемдер кеҫәһен ҡалынайтыр өсөн уның 
тирәһендә йөрөйәсәк. Шайтан да эргәлә икәнен оноторға 
ярамай. Бурҙың иҫке-моҫҡо йыйыусының милкенә күҙе 
ҡыҙырмы?! Уны зәркән кибете ымһындыра. 





«Мәснәүи» Баҡсаһынан ИНСАН ИСЕМЛЕ СЕР 


АЛЛАҺТЫ Т АНЫ У 

Аллаһ Ҡөҙрәтенең сиктәре булмаган кеүек, 

Уны тасуирлауҙың да сиге юк. 

Барса яратылмаштарҙың, шул иҫәптән кешенең дә 
үҙенсәлектәре, сифаттары сикле. Тик Йәнәбе Хаҡ ҡына Үҙ 
сифаттары менән сикләнмәгән. Уның үҙенсәлектәрен һәм 
сифаттарын күпме генә аңлатырға тырышһаҡ та, аҙағынаса 
аңлатыу мөмкин түгел, сөнки иге-сиге булмағанды сикле 
нәмәләр ярҙамында танып белеү һәм аңлатыу мөмкин 
булмаған эш. Аллаһ исемдәренең береһе - «Сүбхән», 
йәғни Ул кәмселектән пак, мәңгелек камил сифаттарға 
эйә, уларҙы яратылмыштар донъяһы критерийҙарынан 
сығып аңлатыу мөмкин түгел. Уның хаҡындағы ғилем 
бәндәнең аңлау ҡеүәһе сиктәренә һыйып бөтмәй. 

АҠЫЛ ҺӘМ ФЕКЕР 

Эй туганҡайым! һин үҙ тормошоңдо фекер¬ 
ләүҙәргә нигеҙләнеп корорга тейеш, һинең 
һөйәктәрең һәм мускулдарың хайуандарҙыҡы 
ише. Әгәр уйҙарың раузаларга тиң булһа, улар 
һине рауза гөлдәре баҡсаһына алып барыр. Әгәр 
яман уйлы икәнһең (йәгни, нәфесеңә эйәреүсән 
икәнһең), улар һинән утта янасаҡ сытыр яһа¬ 
ясаҡ. 

Инсандарҙың тән һәм нәфес яғынан ҡалған заттарҙан 
һис айырмаһы юҡ. Ҡалған йән эйәләренән өҫтөнлөк 
биреүсе, айырылып тороусы сифаттары иһә - тәфәккүр, 
күңел нескәлеге, рухиәте. Шул сифаттарҙы дөрөҫ һәм 





ХИКМӘТ ЫСЫҠТАРЫ 


маҡсатҡа ярашлы ҡулланған сүрәттә, инсан камиллыҡҡа 
ирешеүе һәм тәҡүәлек йәһәтенән фәрештәләрҙе лә уҙып 
китеүе ихтимал. Әгәр ҙә ки, көслө теләктәренә эйәреп, 
нәфесе ҡолона әүерелһә, ул упҡынға осасаҡ, хайуандарҙан 
да түбәнерәк дәрәжәгә төшәсәсәк. 

Зиһен үҙ ҡылғаныңа үкенер өсөн түгел, ә ғәмәл¬ 
дәрең эҙемтәләре хаҡында уйланып, тейешле 
саралар күреү өсөн. 

Әгәр аҡылың нәфес хеҙмәтендә теләктәреңде 
ҡәнәғәтләндереп йөрөй икән, ул күҙ-йәш, үкенестәр генә 
алып киләсәк. Бәндәгә зиһен уны ғазапҡа һалыр өсөн 
түгел, хәҡиҡәт юлында хикмәт ынйыларын йыйыр һәм 
шайтан тоҙаҡтарын урап үтер өсөн бирелгән. Тимәк, ул 
күпме файҙа бирһә, уның ысын ҡиммәте лә шул саҡлы. 
Йәғни, аҡыл ни ҡәҙәр сәләмәт аҡыл (аҡлы-сәлим) 
дәрәжәһенә күтәрелһә, ул шул тиклем файҙаланыуға 
яраҡлы һәм ҡиммәтле булыр. 

Хатта эт тә үҙенә ташланған һөйәкте йәки 
икмәкте еҫкәп ҡарамайынса ашамай. 

Имен аҡылың менән һәр эш-ғәмәлеңде бизмәнгә 
һалып үлсәү лазым, юғиһә әҙәм үҙ бәҫен, абруйын 
төшөрәсәк...Шуға күрә Аллаһ Илсеһе (салләллаһу ғәләйһи 
үә сәлләм) алдында берәйһен маҡтаһалар, Ул тәүҙә шулай 
тип һорар булған: «Уның аҡылы теүәлме?» 

Аҡыл кәрәк. Зиһене сикле икәнлеген аңлар¬ 
лыҡ кимәлдә булһа ла бәндәнең аҡылы булырға 


тейеш. 

Үҙ аҡылының сикле икәнлеген белмәүсе океан 
уртаһында ватыҡ штурвал менән ҡалған карап ише. 
Уның ҡайҙа юл тотоуы, ниндәй упҡында һәләк булыры 
билдәһеҙ. Шуға күрә үҙ сиктәрен билдәләй алған аҡыл 
ғына маҡтауға лайыҡ һәм файҙалы. Асығыраҡ итеп 
әйткәндә, аҡыл Илаһи үәхи сиктәрендә генә камиллыҡҡа 
ирешер һәм юғарылыҡҡа күтәрелер. 

Тишек аҡыл һәм наҙанлыҡты ямап булмай... 

Эй остаз, тишек ул упҡынға хикмәт орлоҡта¬ 
рын ташлап, артыҡ көсәнмә! 

Сәләмәт аҡыл һәм сәләмәт йөрәк аһәңе булғанда ғына 
хикмәтте танырға мөмкин. Иҫәрҙәр хәҡиҡәтте аңларға 
ҡадир түгел. Уларға хәҡиҡәтте аңлатыу сүлеккә йәки таш 
ҡаяға төшкән ямғыр тамсылары ише - алағайымға киткән 
хеҙмәт. 


НАҘАНЛЫҠ 


Наҙан янында китап ише өнһөҙ бул. 

Наҙанға һиҙгерлек һәм тәфәккүр хас түгел. Хәҡиҡәт 
алдында ул һуҡыр, һаңғырау халәтендә. Ғазапҡа тартҡан 
күңеленең һуҡырлығы уның үҙен дә, әңгәмәсеһен дә 
упҡынға, һәләкәткә илтәсәк, тимәк иң яҡшыһы - өнһөҙлөк. 
Шуға ла игелек эйәһе Али (раҙыйаллаһу ғәнһү) әйткән: 





«Яман һүҙҙәргә яуап бирергә маташмагыҙ! Ул 
һүҙҙәрҙең хужаһында ундай яман һүҙҙәр бихисап, һәм ошо 
һүҙҙәрҙе ул һеҙгә яуап итеп әйтәсәк». 





ХИКМӘТ ЫСЫҠТАРЫ 


«Наҙан менән шаярмагыҙ! Уның теле агыулы, йәнде 
яралай». 

Наҙандар менән осрашҡанда, беҙ имен юлды тапһын 
өсөн, Аллаһу Тәғәлә әйткән: «Кемдәр Ер йөҙөндә итәғәт 
менән йөрөй, шулар мәрхәмәтле ярлыҡаусы (Аллаһ) 
бәндәләре булыр, һәм улар наҙан ахмаҡтарҙың 
әҙәпһеҙлегенә ҡаршы «Сәләм!» менән яуап бирә» 
(Фурҡан (Яҡшыны ямандан айырыусы Китап), 63). 

ҒАЗАП, ТЕРЕ ҺЫУ ҺӘМ ТҮҘЕМЛЕК 

Ғазаптар кешене даимән камиллаштыра. 

һәр ғазап, ыҙа, инсанға үҙенең көсһөҙ икәнлеген 
күрһәтеп, ғибәҙәткә этәрә. Йыш ҡына ниғмәттәр, нәфесте 
ҡуҙғыта, ә бәләләр һәм һынауҙар, көсһөҙлөгөңдө, 
зәғифлегеңде танытып, нәфесеңде тәрбиә ҡылырға ярҙам 
итә. 

Раузаларга хуш еҫ сәнскеләргә түҙемлеге сәбә¬ 
бендә бирелгән. 

Утта бешкән ризыҡ тәмле булған кеүек, тормош 
ауырлыҡтарын, ғазап уттарын татығандар камиллыҡҡа 
ирешә, һәм уларҙың рухиәте йәмләнә, тәмләнә. Тап, 
сәнскеләргә түҙеп, баҡса гөлдәре араһында батшабикәгә 
әйләнгән раузалар ише... Түҙемлек һаҡлап, рауза бөтә 
сәнскеләрҙән юғары булып тәхеттә ултыра. Ысын оҫталыҡ 
- ғаләмдәге Илаһи кәүҙәләнештәрҙе һәм сағылыштарҙы 
уҡып йәшәү. 





«Мәснәүи» Баҡсаһынан ИНСАН ИСЕМЛЕ СЕР 


Тере һыу донъяла ғазаптан башҡаны күрмәй. 

Тәҡүәле мөьмин шифалы тере һыуға, йәншишмәгә 
тиң. Уға хас төп сифат - сирлеләр, яңғыҙҙар һәм 
ҡайғылылар араһында булып, уларҙың ғазап-яфаларын 
бүлешеү, һағыштарын таратыу. 

Пәйғәмбәрҙәр бик күп һынауҙар аша үткән, сөнки 
«бешмәгәндәрҙе» хәҡиҡәт юлына саҡырып төҙәтеү - иң 
ҙур һынау. 

Төрлө имтихандар була. Шуларҙың иң ҡатмарлыһы - 
өлгөрөп етмәгәндәрҙе хәҡиҡәт юлына саҡырғанда икһеҙ- 
сикһеҙ ғазаптарға дусар булыу. Был ауыр йөк пәйғәмбәрҙәр 
өҫтөнә һалына, сөнки дәғүәт эше - уларҙың бурысы. 
Башҡалар менән сағыштырғанда, улар дусар булған 
ғазаптар күпкә ауырыраҡ була. Пәйғәмбәрҙәрҙән һуң, 
Аллаһтың тәҡүәле ҡолдары, ғалимдар, аҙаҡ ҡалғандар 
килә... 

ДУҪЛЫҠ 

Дуҫтарға буш ҡул менән барыу - тирмәнсегә 
бойҙайһыҙ барыуға бәрәбәр. 

Аллаһу Тәғәлә ҡолдарына үҙенең хозурына «ҡәлб-и 
сәлим (пак күңел)» һәм «ҡәлб-и мүниб (тик бер Аллаһҡа 
йүнәлгән йөрәк)» менән килеүҙе бойора. Был әмергә 
итәғәтле булыу - Аллаһҡа ҡоллоҡ ҡылыуҙың үҙәге. 

Дуҫтарың иҫәбен арттыр, сөнки каруан ҙур һәм халыҡ 
күп булһа, юлбаҫарҙар һөжүм итергә баҙнат итмәйәсәк. 

- 






ХИКМӘТ ЫСЫҠТАРЫ 


Шул уҡ ваҡытта ла инсандың фитрәте фиҙа ҡылыу 
ынтылыштары менән туҡылған, шул сәбәптән ул кешеләр 
араһында йәшәй. Яңғыҙлыҡ уны борсоуға, хафаға һала. 
Аллаһ ҡына бер, уның тиңдәше юҡ, Берлек сифатын 
Ул Үҙенә генә алған, ә ҡолдары өсөн, төрлө матди һәм 
рухи хәүефтәрҙән имен булыу маҡсатында, тәҡүәлеләр 
йәмғиәтендә булыу - берҙән-бер ҡотолоу сараһы. Беҙ үҙ 
ҡәлбебеҙҙе сәләмәт килеш һаҡлай алһын өсөн, Аллаһу 
Тәғәлә бойора: «...тура юлдағылар менән бергә 
булығыҙ!» (Тәүбә, 119). Халыҡ был хәҡиҡәтте мәҡәлдә 
сағылдырған: «Араланған ҡуйҙы бүре алыр». Тимәк, 
яңғыҙ әҙәм йышыраҡ хәүефкә тарый. 

Ҡоштар ҙа уҙ тубы менән оса. 

Дине һәм ғәмәлдәре үҙенекенә тап килгәндәр 
араһында ғына инсан тыныслыҡ таба һәм теләгәненә 
ирешә. Ҡәлбеңә хуш килмәгәндәр араһында булыу - 
һәләкәткә юл... Хатта ҡоштарҙың да үҙ тубы менән генә 
осоуы - был тәбиғи бәйләнеште раҫлаусы дәлил. 

Дуҫтарығыҙ янында йышыраҡ булығыҙ, сөнки 
кеше йөрөмәгән һукмакты тора-бара ҡарағура 
һәм кыуактар баҫып ала. 

Дуҫлыҡтың еңел башланыуы ихтимал, әммә уны 
һаҡлауы ҡатмарлыраҡ. Шул сәбәпле дуҫты табыуға 
ҡарағанда, уны һаҡлауы ауырыраҡ. Дуҫлыҡ нығынған 
һайын, йөрәктәр ҙә нығыраҡ яраланыусан. Шуға 
күрә дуҫлыҡ мөнәсәбәттәрен осрашыуҙар һәм бүләк 
бирешеүҙәр менән яңыртып тороу лазым. 





«Мәснәүи» Баҡсаһынан ИНСАН ИСЕМЛЕ СЕР 


Яҡшы дуҫтары булғандар көҙгөгә мохтаж тү¬ 
гел. 

Беҙҙең фатихалы Пәйғәмбәребеҙ (салләллаһу ғәләйһи 
үә сәлләм) әйткән: «Мөьмин - мөьминдең көҙгөһө» (Әбү 
Дауьгт, Әҙәп, 49/4918). Йәғни, һин үҙеңдең сағылышыңды 
дуҫлыҡ ептәре бәйләгән кешелә күрәһең. Тәбиғәте менән 
кеше - эгоист, шуға күрә үҙенә оҡшағандарҙы ярата. 
Оҡшашлыҡ ни ҡәҙәр ҙур булһа, һөйөү ҙә шул ҡәҙәр ҙурыраҡ. 

Рухиәте түбән булгандар үҙҙәренә тоғро¬ 
ларҙың ғазаплаусыһына әйләнә. 

Рухиәте түбән булғандар менән мөнәсәбәттәрҙе дауам 
итеү уларҙан килгән ғазап-яфаларҙы арттыра. Ундай 
әҙәмдәр менән мәжбүри осрашыуҙар оҙайлы булмаҫҡа 
тейеш. Юғиһә бының язаһы оҙаҡ көттөрмәйәсәк... 

Имен саҡта һәр кем дуҫ булыуы ихтимал. 
Әммә ауырлыҡтар һәм ыҙалар килһә, Ал- 
лаһтан да яҡын кем бар? 

Күп кешеләр - рәхәтлек осоро дуҫтары. Улар ихлас 
рәүештә бәхет, шатлыҡтарыңды бүлешә. Әммә бәлә килһә, 
улар зымзыя юҡ була. Улар — дуҫтар түгел, ә иҫәпсел 
юлдаштар. Ысын дуҫтар - бөтә йөрәктән ҡайғыңды ла, 
шатлығыңды ла бүлешә һәм һинең менән бергә. 





ФАНИ ДОНЪЯ 

Нимә ул фани донъя? Аллаһҡа ҡарата 
ғәмһеҙлек ул. 





ХИКМӘТ ЫСЫҠТАРЫ 


Хикмәт эйәләре фани донъяға шундай билдәләмә 
бирә: «Аллаһты онотоуға этәреүсе нәмәләр ул». Аллаһты 
танымаусы бәндә - ҡояш нурынан күҙен ҡаплаған бәндә 
ише. Ул бер ни күрмәй, бер ни һиҙмәй. Күҙенә ябылған 
ҡолаҡһаны алып, ҡәлбен рухи ғилем менән тултырғандар 
ғына илаһи Ҡөҙрәт һәм Хакимиәт ғәләмәттәрен күрергә 
ҡадир. 

Нигмат эйәһе белһен: ул нигматтар уга 
ваҡытлыса бирелгән. 

Беҙ үлем ҡапҡаһы янына килеп баҫҡас, был донъяла 
бирелгән барса бәрәкәттәр: байлыҡ, хакимлыҡ, матурлыҡ, 
һаулыҡ һ.б. - һәммәһе ошо донъяла тороп ҡаласаҡ. 
Һынауҙар донъяһында ниғмәттәр бөтәһе лә аманат итеп 
бирелгән, һәм хисап көнө еткәс, Аллаһу Сүбхәнәһү үә 
Тәғәлә ҡашында беҙ улар өсөн яуап тотасаҡбыҙ. Бәс, 
шулай булғас, ҡулыбыҙҙағылар, беҙҙе ҡомһоҙлоҡҡа 
этәреп, Әхирәт тормошобоҙҙо һәләк итергә тейеш түгел. 
Шуны оноторға ярамай: ер байлыҡтары - бер бәндәнән 
икенсегә күсә торған мираҫ ҡына. 

Фани донъя бесән, һалам ҡауын тартып 
торган магнит ише, таҙа иген бөртөктәре 
ген э уга тартылмай. 

һәр нәмәнең тартыу көсө уға хас, сифаты буйынса уға 
яҡын булғанға ғына йоғонто яһай. Күңеле әшәке нәмәләргә 
тартылғанды был донъя ләззәттәре менән әүрәтеү ҡыйын 
түгел, әммә рухи юғарылыҡҡа ынтылғандарҙы улар 
ҡыҙыҡһындырмай. Үләкһә эткә танһыҡ, тик һандуғасҡа 
түгел... 





«Мәснәүи» Баҡсаһынан ИНСАН ИСЕМЛЕ СЕР 


Был донъяла нәфесте хушландырған һәм ер теләктәрен 
ҡуҙғытҡан ләззәттәр һәм күңел асыуҙар күп. Шуларға 
әүрәп, Әхирәттәге сәғәҙәткә ирешеү мөмкинлеген ҡулдан 
ысҡындырыу - ни ҡәҙәр ҙур хата! 

Милек - Аллаһтың был донъялагы һынауы. 

Ер байлыҡтары беҙҙе әсир итә һәм алдата. 
Йөрәген шул байлыҡтарҙа базлагандар - рухи 
йәһәттән Һуҡыр. Улар бит күләүектәге әсе 
һәм тоҙло һыу менән сарсауын баҫырҙа мата¬ 
ша. 


Әҙәм — үҙенең бөтмәҫ-төкәнмәҫ ихтыяждары ҡоло. 
Әхүәле рухиәләре камил булмағандар ер байлыҡтары 
әсирлегенә еңел эләгә. Асылда ер милке түгел, Аллаһ 
ихтыяждарҙы ҡәнәғәтләндерә. Ер милкенә мөкиббән 
киткәндәрҙең, был хәҡиҡәтте күрмәгәндәрҙең күңел күҙе 
мәңге һуҡыр. Ер милкенә мөкиббән киткәндәр тураһында 
Аллаһу Тәғәлә әйткән: 

«Ул әйтер: «Йә, Раббым, мине ни өсөн һуҡыр 
килеш (ҡәберемдән) ҡубарҙың? Әүәл мин күрә инем 
бит!» (Та-һа, 125). 



Уларҙың һуҡырлығы - мәңгелек. Шул хәлдәргә 
тарымаҫ өсөн, мохтажлыҡтарын һорап барыһы ла ялбарған 
Берҙән-бер Раббыңды был тормошта белергә һәм Уға 
һығынырға кәрәк. Юғиһә, аятта әйтелгәнсә, әгәр ер милкең 
тейешенсә сарыф ителмәй икән, ул хәжәттәребеҙгә яуап 
биргән бәрәкәт булмаясаҡ, оло бәләгә әйләнеп, мәңгелек 
мохтажлыҡта ҡалдырасаҡ. 





ХИКМӘТ ЫСЫҠТАРЫ 


КҮРКӘМ холоҡ 

Бел, күркәм холоҡ - әхлаҡһыҙ кешенең 

әхлаҡһыҙ гәмәленә түҙемлек күрһәтеү. 

Хэҡиҡи күркәм холоҡ - алтынға бәрәбәр, ул 
әхлаҡһыҙҙар араһында Ислам әҙәбен һаҡлап ҡалырға 
мөмкинлек бирә. Алтын башҡа металдарҙан шуныһы 
менән айырыла: бысраҡҡа төшһә лә, ул ҡиммәтен 
юғалтмай. Шуға күрә дәрүиш, дәрүиштәр төйәгенә 
килгәс, иң тәүҙә шулай тип һорай: « Йә, Аллаһ! Күркәм 
әҙәп бир миңә!» 

ТӨРЛӨЛӨК ЗАРУРЛЫҒЫ 

Әгәр ерҙә гел йәй булһа, ерҙе туҡтауһыҙ ҡояш 
яндырһа, ер уңыш биреү һәләтен югалтыр ине. 

Донъя ҡапма-ҡаршылыҡтарҙан тора. Ҡапма- 
ҡаршылыҡтар даимән бер-береһен алмаштыра - был 
Аллаһтың ғаләмдәге һис үҙгәрмәҫ ҡанундарының береһе. 
Йыл миҙгелдәре булмаһа, тәбиғәт ярлыланыр, кешеләр 
йәшәүҙән туйыр ине. Үҙгәрештәр яңырыу һәм паклыҡ 
алып килә. Инсандың тәбиғәте лә быға мохтаж. 

РУХ 

Йөрәк ҡушыуынан башҡа ҡул бер нәмә лә 

эшләй алмай. 





Әҙәм ғәмәлдәрен тойғолары йоғонтоһонда ҡыла. 
Ғәмәлдәребеҙ - эске донъябыҙ сағылышы. Йәғни, кешенең 





«Мәснәүи» Баҡсаһынан ИНСАН ИСЕМЛЕ СЕР 


һәр ғәмәле тәүҙә уй-хистәрендә тыуа, шуға күрә ғәмәлдәр, 
уй һәм хистәр араһында һәр саҡ бәйләнеш бар. 

Рухиәтһеҙ тән - мәйет. 

Ерҙән барлыҡҡа килгән тәндең гүзәл әхлаҡлы кешегә 
әйләнеүенең сере рух-йәнгә бәйле. Бөтә гүзәл нәмәнең 
ҡиммәте рухани көс арҡаһында арта. һәм, киреһенсә, 
рухһыҙ һәр нәмә әһәмиәтһеҙ, мәғәнәһеҙ. Рух — ул ихласлыҡ 
һәм паклыҡ. Рухиәте һүнгән әҙәм - мәйет менән бер. 

ГОНАҺ ҺӘМ ТӘҮБӘ 

Эске бысраҡ һыу менән түгел, ҡуҙ йәштәре 

менән йыуыла. 

Тәүбәләр үкенесле күҙ йәштәрендә сағыла. 

Аллаһтан ҡурҡып аҡҡан ҡайнар күҙ йәштәре - әхүәле 
рухиәңде паклаусы йәншишмә. Рухиәтте сафландырыуҙа 
күҙ йәштәренән дә һөҙөмтәлерәк сара юҡ. Бер йәш бөртөгө 
генә лә Илаһи мәрхәмәткә сәбәп булыуы ихтимал. Был 
турала Пәйғәмбәребеҙ (салләллаһу ғәләйһи үә сәлләм) 
әйткән: 

«Бер һауылган һөт кире еленгә инмәй тороп, 
Аллаһтан ҡурҡып йәш түгеүсе йәһәннәмгә инмәҫ» 
(Тирмиҙи, Зөхд, 9). 

Хөрмәтле Мәүләнә күҙ йәштәрен шундай метафоралар 
тасуирлай: 





«Шәм, илай-илай, яҡтыраҡ яныр. Агас ботагы 
йәшәрер һәм, һыҡтап илаусы болоттан, ҡояш йылыһынан 

бәрәкәт алып, һутка тулыр. Йәгни, емеш өлгөрһөн өсөн, 
йылылыҡ һәм дым кәрәк». 

«Шулай уҡ, тәүбәләр ҡабул ителһен өсөн, болоттар 
һәм йәшендәр кәрәк, йәгни күҙ йәштәре һәм йөрәк 
ҡайнарлыгы». 

«Әгәр рухиәтеңдә йәшендәр ялтламай, күҙҙәреңдән 
йәштәр ҡойоп түгелмәй икән, гонаһ уттарын һәм нәфес 
теләктәрен нисек һүндермәк кәрәк? Илаһи яҡтылыҡ 
күңелдә нисек сагылһын? Нисек итеп рухи сыганактар 
аҡһын? Әгәр ямгырҙар булмаһа, баҡсалагы раузалар 
йәшеллек серен нисек шыбырлаһын? Аҡ сәскә һәм йәсмин 
бер-береһенә нисек анттар бирһен?» 

«Борсома тәбигәтте, әйҙә илаһын. Был ер, һыу 
менән хушлашһа, ем бирмәҫ. Һыу шишмә, йылгаларҙан 
айырылһа, тынсыр». 

«Йәннәттәй гүзәл баҡсалар, һыуһыҙ ҡалһа, һаргайыр, 
ә япраҡтары ҡойолор, сир-сырхау сыганагына әйләнер. 
(Кеше лә тап шулай...)» 

САМА БЕЛЕҮ 

Диңгеҙҙе бөтә ҡоштар ҙа осоп үтә алмай. 

Бәндә үҙ самаһын белергә тейеш, сөнки һәр кемгә 
Аллаһу Тәғәлә биргән көс сикле. Шуға күрә әйтелгән бит, 
әгәр етенсе иман бағанаһын өҫтәү кәрәк булһа, ул бағана 
үҙеңдең сикләнгәнлегеңде аңлау булыр ине. 





«Мәснәүи» Баҡсаһынан ИНСАН ИСЕМЛЕ СЕР 


Әгәр тимерсе эшен аңламаган күреккә яҡынай¬ 
һа, һакал-мыйыгын гына көйҙөрәсәк. 

Инсан тәжрибәһе булмаған, ҡулынан килмәҫтәй 
нәмәгә тотонһа, эште уясаҡ ҡына, сөнки һәр эштең 
ҡаҙанышы тейешле ғилемгә, оҫталыҡҡа һәм һәләттәргә 
бәйле, һөнәрсенең оҫталығын һәм һәләттәрен уның 
хеҙмәт емешенә ҡарап баһаларға мөмкин. Әгәр ул 
ғибәҙәттәр һәм мәңгелек тормош капиталы менән бәйле 
булһа, был турала хәбәрҙар булыу тағы ла мөһимерәк. 
Ғибәҙәттәребеҙҙең күркәмлеге эске халәтебеҙ һәм Аллаһу 
Тәғәлә алдындағы тәртибебеҙ менән бәйле. Ҡәлбебеҙҙе 
паклаған һәм нәфесебеҙҙе тәрбиә ҡылған сүрәттә, 
ғибәҙәттәребеҙ уғата матурлансаҡ. Әҙерлеге булмаған 
бәндә үҙе кеүектәргә ябай ғына нәмәне лә эшләп бирә 
алмаясаҡ, шулай булғас, тейешле әҙерлеге булмаһа, Аллаһ 
алдындағы ғибәҙәттәрҙе ул нисек лайыҡлы үтәй алһын? 
Ғибәҙәт юлындағы бөтә хәүефтәрҙе урап үтә алырмы 
ул? Шайтан һәм нәфес тоҙаҡтарынан ҡотола алырмы? 
Ул уларҙы күрмәйәсәк тә. Тейешле әҙерлек үтмәгән әҙәм 
һәр даим шайтан һәм нәфесе этәргән һәләкәт упҡыны 
ситендә йөрөй. Тейешле әҙерлек үтмәгәс, уның тәжрибәһе 
юҡ һәм ул һаҡлыҡ сараларын белмәй. Үҙен һәләк итәсәк 
ҡурҡынысты иғтибарға алмай, һөҙөмтәлә рухиәтенә зыян 
килтерә. 

Осорга өйрәнмәгән ҡош күктә гиҙергә ма¬ 
ташһа, бесәйҙең буштан килгән табышына 
әйләнер. 

- 

һәр ғәмәл һәм камиллыҡҡа ирешеүҙең билдәле 
ваҡыты һәм шарты бар. Тейешле үҫеш кимәленә етмәй 
тороп, алға ташланыу — һәләкәткә юл. Ҡанаты нығымаған 
ҡоштоң ояһын ҡалдырырға маташыуы кеүек ул... 

АЛЛАҺТЫҢ ТӘҠҮӘЛЕ ҠОЛДАРЫ 

Аллаһтың тәҡүәле ҡолдарына яҡын булыу 

батшалар башында таж булып ятыуга ка¬ 
раганда яҡшыраҡ. 

Бөйөк падишаһтарҙың береһе булған Ғәййәр (Яуыз) 
Солтан Сәлим Хан әйткән: 

«Был донъяның батшаһы булыу - буш бәхәс кенә; 

Вәли (тәҡүәле ҡол) шәкерте булыу - бөтәһенән 
өҫтөн!..» 

Хакимға яҡын булғандар ул хакимлыҡ иткән осорҙа 
ғына хөрмәтлеләр. Ә Аллаһтың һайлам ҡолдары дуҫтары 
батшалығы бөтмәйәсәк, сөнки тәҡүәле һайлам ҡолдарҙың 
ҡурсалаусыһы — Аллаһ, ә идаралыҡтың фатихалы 
һөҙөмтәһе — мәңгелек тормош. 

Аллаһтың тәҡүәле ҡоло дуҫына әйләнгәндәр уның 
әҙенән даимән алға атлаясаҡ. Шул рәүешле килгән һәр 
бәрәкәтте был донъяла тороп ҡаласаҡ ваҡытлы күңел 
асыуҙар, ялтырауыҡтар менән сагыштырырлыҡ түгел. 

Ишеткәнең ҡылыҡтарыңды үҙгәртер, ә күҙ 

менән күргәнең - асылыңды. 

- 

Күргәндәреңдең йоғонтоһо ишеткәндәреңә 
ҡарағанда көслөрәк. Кешене ишеткәненән бигерәк үҙ 
күҙе менән күргән ыңғай һәм кире нәмәләр тәрбиәләй. 
Кешенең күҙе һәм бөтә асылы ыңғай йоғонтолар тәьҫире 
аҫтында булһын өсөн, Аллаһу Тәғәлә бойорған: «Әй, 
иман килтергән кешеләр, Аллаһ ҡаршыһында гонаһ 
ҡылыуҙан ҡурҡығыҙ һәм тура юлдағылар менән бергә 
булығыҙ!» (Тәүбә, 119). 

Йылганың төбө ҡоро булырмы? 

Саф шишмәләй тәҡүә йөрәгендә һис ҡасан тупаҫлыҡ, 
әҙәпһеҙлек, мәғәнәһеҙлек булмаҫ. Ул - һәр ваҡыт рухиәт 
сығанағы. 

Эт ялағандан диңгеҙ бысранмаҫ. 

Әҙ кимәлдәге һыу әҙ генә бысраҡтан да сафлығын 
юғалта. Әммә икһеҙ-сикһеҙ диңгеҙҙәр эт шайығынан 
паклығын юғалтмай. Океандар бысраҡтан буръяҡланмай, 
улар уны алып юҡ итә. Аллаһтың тәҡүәле ҡолдарының 
океандай рухиәтенә тупаҫлыҡ та, яла яғыуҙар ҙа зыян һала 
алмай. Түбәнәдәге ваҡиға бының күркәм миҫалы: 

«Бер заман Солтан Әхмәт Хан яратҡан остаҙы 
Ғәзиз Мәхмүт Хоҙайға ҡимммәтле бүләк ебәргән. Тик 
юғары намыҫ эйәһе булған остаҙы уны ҡабул итмәгән - 
хакимдарҙан бүләк алыу ғәҙәте булмаған унда. Шуға 
күрә Солтан Әхмәт был бүләкте заманының күренекле 
шәйехтәренең береһенә - оло йөрәкле Абдулмәжит 
Сивасиға ебәргән, һәм көндәрҙән-бер көндө, Абдулмәжит 
Сивасиға килгәс, Солтан уға әйткән: 

- Хөрмәтле остаҙым! Хөрмәтле Хоҙай ебәргән 
бүләгемде алманы, ә һеҙ алдығыҙ! 

Солтандың тел төбөн аңлап, Абдулмәжит Сиваси 
мәғәнәле итеп былай тигән: 

- Солтаным! Хөрмәтле Хоҙай - юғары рухиәт кешеһе, 
ул үләкһәгә ҡыҙмаҫ. 

Солтан яуаптан бик ҡәнәғәт ҡалған. Бер нисә көндән 
ул хөрмәтле Хоҙайҙың хәлен белергә ингән һәм уға ла 
әйткән: 

- Хөрмәтле остаҙым! һеҙ ҡабул итмәгән бүләкте 
Абдулмәжит әфәнде ҡабул итте. 

Хөрмәтле Хоҙай, йылмайып, былай тип яуап биргән: 

- Солтаным! Абдулмәжит әфәнде - океан. Ә фани 
донъяның бер тамсыһы ғәләмәт ҙур океанға зыян һалмаҫ!» 

һыуҙың йөҙҙәрсә гүзәл һәм һоҡлангыс сифаты бар 
-ул бысраҡты ҡабул итә һәм уны паклай. 

Тәҡүәләр саф һыу кеүек булырға тейеш, һыу 
бысраҡтан таҙартҡан кеүек, улар ҙа, әңгәмәсеһен, 
кәмһетмәйенсә, бысраҡтан пакларға тейеш. Нәсихәткә 
мохтаждың йөрәгенә юл таба белеү лазым. 

Әгәр баҡсала ҡарга ныҡ итеп ҡарҡылдай икән, 
уның ҡарҡылдауы арҡаһында һандуғас һайрауҙан 
туҡтармы? 

Ҡарғаның ҡарҡылдауы арҡаһында, һандуғастың 
тынып тороуы - хикмәттән яҙмаҫ өсөн генә. Хәҡиҡәт 

юлынан барыусылар залимдарҙан шөрләмәҫ. Шелтәләргә 
иғтибар итмәйенсә, «Раббым Аллаһ» һүҙҙәре менән улар 
Аллаһ юлындағы хеҙмәтен дауам итер. Залим Хәджәдждән 
ҡурҡып тормайынса, дин һәм хәҡиҡәт таратҡан Хәсән 
Басри кеүек булыр улар. 

Юл күрһәтеүсең ҡуҙғалмай тороп, урының¬ 
дан ҡуҙғалма. Башлыҡһыҙ алға барыусы - ҡой¬ 
роҡта ҡалыр. 

Исламда, әгәр өсәү юлға сыҡһа, берәүһен башлыҡ 
итеп ҡуйыу - сөннә. Етәксеһеҙ ҡылынған эштәр анархия 
һәм хаосҡа алып килә. 

Аллаһ менән берғә булырға теләгән тәҡүәле 
ҡолдар (әүлиәуллаһ) менән бергә булһын. 
Уларҙан йырағайған - һәләк булыр. 

Әүлиәләр - Аллаһтың тәҡүәле һайлам ҡолдары, шуға 
күрә улар янында булыусылар үҙҙәренең Аллаһҡа яҡын 
булыуын тойор. Улар менән бәйләнеште өҙгәндәр үҙҙәрен 
рухи һәләкәткә дусар итер. Рәхмәтле булыу ҡәнәғәтлектән 
башлана. Әгәр кеше ҡәнәғәт түгел икән, йөрәктәге рәхмәт 
тойғоһо тураһында һүҙ алып барыуҙың мәғәнәһе юҡ. 

Инсан Аллаһҡа яҡынлыҡтан һәм Уға рәхмәтле 
булыуҙан рухи энергия ала. Быға оло ғилем эйәләре янында 
ғына ирешергә мөмкин. Мәҫәлән, Пәйғәмбәребеҙҙән 
(салләллаһу ғәләйһи үә сәлләм) алынған рухи энергия, 
рухи яҡынлыҡ арҡаһында юғары кимәлгә күтәрелгән 
сәхәбәләр бөтә ғәмәлдәрен Аллаһ ризалығын алыу өсөн 
ҡылғандар. 

Ғәмәлдәре менән нәсихәт ҡылыусылар һуҙ 

менән нәсихәт ҡылыусларҙан яҡшыраҡ. 

Көслө характерлы көслө шәхестәр кешеләрҙә 
һоҡланыу уята. Ундайҙарға эйәрәләр, сөнки көслө 
шәхестең бәләкәй генә нәсихәтенең дә йоғонтоһо 
башҡаларҙыҡына ҡарағанда ҙурыраҡ. 

Орлоҡ тупраҡҡа төшкән икән, ул юҡҡа сыҡты 

тип әйтеп буламы ни? 

Уңдырышлы тупраҡҡа төшкән орлоҡто йәлләргә 
ярамай, сөнки ул шытып сығасаҡ һәм үҫәсәк. Ҡайһы 
берәүҙәр, үҙен Аллаһюлындағыхеҙмәткәбағышлағандарҙы 
һәм шул юлда ауырлыҡтарға дусар булғандарҙы ғүмерен 
бушҡа уҙғара, тип иҫәпләй. Ысынында иһә улар зыян 
күрмәй. Әбү Бәкер (раҙыйаллаһу ғәнһү) бик күп тапҡыр 
Аллаһ юлында барса милкен таратып бөтә, әммә 
фәҡирләнмәй, киреһенсә, рухы ла нығына, матди байлығы 
ла арта, ә исеме мәңгелеккә тарихҡа инеп ҡала. 

Хөрмәтле Мәүләнә (рәхмәтуллаһи ғәләйһи) 
йомартлыҡты һәм уның ҡапма-ҡаршы сифаты булған 
ҡомһоҙлоҡто сағыу итеп тасуирлай: 

«Йомартлыҡ - Йәннәт агасының бер ботагы, шул 
ботаҡты ҡулынан ыскындырғандар йәл. Иген сәсеүсе 
тәүҙә амбарын бушата, ә аҙаҡ уны йәнә лыҡа тултырып 
ҡуя. Орлоғон амбарҙа тотоусы ахырҙа улар менән 
сысҡандарҙы туйындыра». 

«һылыу кешеләр бөтөн һәм таҙа көҙгө эҙләгән кеүек, 
йомартлыҡ ярлы, көсһөҙ кешеләрҙе эҙләй. Көҙгөлә һылыу 

кешеләрҙең һылыу йөҙҙәре сагылһа, йомартлыҡтар һәм 
игелектәр фәҡирҙәрҙә һәм яңгыҙҙарҙа сагыла». 

«Фәҡирлек һәм мохтажлыҡҡа батҡан йөрәктәр 
төтөн менән тулган йортҡа оҡшаш. Уларҙың ҡашыһын 
той, төтөнгә батҡан йорттарының тәҙрәләрен ас, 
төтөн китһен, һинең ҡәлбең йомшагыраҡ, рухиәтең 
нескәрәк булып ҡалһын». 

һәр саҡ, тере йэн эйәһе үлем менән һынау үтеп, 
кемгәлер энергия һәм ризыҡ була икән, тышҡы яҡтан ул 
нисек кенә күренһә лә, был ваҡиға үлем түгел, ә йәшәү 
дауамы. Әгәр бер тамсы океан менән ҡушыла икән, тимәк 
ул көслөрәк, ҡеүәтлерәк булып китәсәк. Рухы көслө 
булғандар ҙа, тәнен фиҙа ҡылып, мәңгелек тормошҡа 
лайыҡ булалар. 


ХӘҠИҠӘТТЕ КҮРЕҮ 


Ярганат үҙенең сикле күреү һәләте менән 
кояш нурына багыуҙан мәхрүм. 





Ярғанаттар шәм яҡтыһын гына түгел, хатта ҡояш 
яҡтыһын күреүҙән дә мәхрүм. Шулай уҡ ғәмһеҙ, 
моңһоҙ кеше лә хәҡиҡәт һәм үҙенә ғүмер биргән Аллаһ 
хаҡындағы ғилемдән мәхрүм. Ә инсан өсөн шунан да 
ҙурыраҡ ҡаза булырмы... Күңел күҙе һуҡыр ундай әҙәм, 
барса ғаләм Йәнәбе Хаҡтың сикһеҙ Ҡөҙрәтенә бихисап 
ғәләмәттәр менән тулы булһа ла, һаңғырау һәм һуҡыр 
килеш ҡала. Ошо хәҡиҡәттән сығып, Аллаһтың һайлам 
ҡолдарының береһе әйткән: «Был галәм зиһене булгандар 

өсөн гәләмәттәр сагылышы сәхнәһе, ә иҫәрҙәр өсөн — 
ризыҡланыу һәм нәфесен ҡандырыу урыны». 

Ҡояш сыгышын хатта һуҡыр ҙа йылыһына 

ҡарап тоя. 

Көсһөҙ булыу - бер хәл, аңралыҡ - бөтөнләй 
икенсе хәл. Күңел күҙе күргән кеше өсөн һуҡырлығы 
хәҡиҡәтте дөрөҫ аңлауға кәртә түгел. Ҡояш йылыһын ул 
йылыһына ҡарап тоясаҡ. Йәғни, беҙ нимәнелер күҙебеҙ 
менән күрмәһәк тә, ғәләмәттәренә, билдәләренә ҡарап, 
уның барлығын һиҙәбеҙ. Күрмәһәк тә, аҡыл һәм йән 
барлығын беләбеҙ... Хәҡиҡәт һәм серҙәр тураһында 
фекер йөрөткәндә лә, шундай алымдың булыуы лазым. 
Юғиһә дини яуаплылыҡ хәҡиҡәтте төшөнә, күрә алғандар 
өҫтөндә генә булыр ине, әммә ул бәлиғ булған һәм аҡылы 
камил һәр зат өҫтөндә. 

ХӘЛӘЛ КИЛЕМ 

Аллаһ ҡолон рухи йәһәттән мөкәммәл итеүсе 

ризыҡ - хәләл юл менән табылған ризыҡ. 

Ризыҡтың һәр бер киҫәге хистәребеҙгә йоғонто 
яһай. Ризыҡтың кеше холҡона йоғонто яһауы ла иҫбат 
ителгән. Шул сәбәпле гүзәл динебеҙ ризыҡты хәләлгә һәм 
харамға бүлә. Тик хәләлде генә ейеүсе, тәнен харам менән 
бысратмаусы әҙәм ғибәҙәттәрендә ялҡаулыҡтан арына, 
һәм, Аллаһҡа буйһоноп, камиллыҡҡа ирешә, сауаптар ала. 


Харам ризыҡ күңел күҙен һуҡырайта һәм 
доғаларыбыҙҙың ҡабул булыуына ҡамасаулай. Хәләл 

ризыҡ йәшерен мәғәнәләргә эйә булған «Исми Әғҙам» 
доғаһы кеүектер. 

ИХЛАСЛЫҠ ҺӘМ ҒИБӘҘӘТ 

Ғибәҙәт һөҙөмтәле булһын өсөн, уның ләззә¬ 
тен тоя белергә кәрәк, орлоҡ та бит, шытып 
сыҡһын өсөн, тере булырга тейеш. 

Нимәнелер күркәм итеп эшләү әҙ. Ғәмәлдәреңде 
ихласлыҡ һәм рухи юғарылыҡ менән ҡылырға, 
йөкмәткеһенә иғтибарлы булырға кәрәк. Тейешле 
һөҙөмтәгә ирешкәнсе, үҙ-үҙеңде шулай күҙәтеү лазым. 
Ихласһыҙ, рухиәтһеҙ ғәмәлдәрҙән файҙа юҡ. 

Ихласһыҙ ғибәҙәт-ғибәҙәт түгел. Ихласһыҙ ҡылынған 
ғибәҙәт серек орлоҡ менән бәрәбәр. Ҡыҙғанысҡа ҡаршы, 
тыштан ҡарағанда, ундай ғибәҙәттәр ҡабул булыр һымаҡ, 
ә асылда улар файҙаһыҙ. 


ФӘН - ТАНЫП БЕЛЕҮ 


Инсанды гилем югары күтәрә. Ғилем файҙа 
бирергә, әҙәмдең әхүәле рухиәһен ыңғай яҡҡа 
үҙгәртергә тейеш. Телдә, һүҙҙә генә ҡалырға 
тейеш түгел ул. 





Ғилемдә - һәм бәрәкәт, һәм һәләкәт. Ғилем уға эйә 
булғанға файҙа бирһә һәм рухиәтен камиллаштырһа - ул 
бәрәкәт, мин-минлек, һауаланыуға сәбәп булһа — һәләкәт. 
Ғилем һәр нәмәнең асылын аңларға ярҙам итергә тейеш, 
юғиһә ул артыҡ йөк кенә. Ғилемдең изге ғәмәлгә әйләнеүе 

лазым. Шәхесте тәрбиә ҡылмаған ғилемдәр ғәмәлдәрҙең 
асылына төшөнөргә мөмкинлек бирмәй. Шуға күрә 
Пәйғәмбәребеҙ (салләллаһу ғәләйһи үә сәлләм) шундай 
доға ҡылған: 

«Эй Аллаһым! Файҙа бирмәгән гилемдән, Аллаһтан 
ҡурҡыу тоймаган йөрәктән, туймаган нәфестән һәм 
ҡабул ителмәгән доганан һиңә һыйынам!» (Мөслим, Зикр, 
73 ). 

Хоҡуҡ ғилемдәрен белмәгән хөкөмдар, дөрөҫ, ғәҙел 
ҡарар ҡабул итеү урынына, йәлләткә әйләнә. 

Сәләмәт агаста - сәләмәт ботаҡтар. 

Ауырыу ағас ботаҡтары емеш бирмәй, ә һау 
ағастың ботаҡтары емешле була. Емешле ботаҡ булырға 
теләгәндәр көслө тамырлы ағастың ботағы булырға тейеш. 
Кәкре тыу ағастан емешле ботаҡ алырға маташҡандар 
бушҡа ваҡытын, көсөн генә сарыф итә. Ә һау ағаста хатта 
бәләкәй генә үренде емешле, көслө ботаҡҡа әүереләсәк. 

Уҡытыусы үҙ һәнәренең оҫтаһы икән, уҡыусылары 
ла камиллыҡҡа ирешәсәк. Гүзәл әҫәрҙәр үҙе гүзәл 
булғандарҙың ҡулынан ярала. 

Алманы гумерҙә күрмәгән бала әсе һуганды 

атып бәрерме? 

Әшәкелекте, насарлыҡты юҡ итеү өсөн, уға 
альтернатива тәҡдим итеп, яңы мөмкинлектәргә, 
башланғыстарға юлдар асыу лазым. Ямандың 
альтернативаһы юҡ икән, тимәк ябай тыйыуҙар 

һөҙөмтәһеҙ, мәғәнәһеҙ. Әйтәйек, Йәннәт булмаһа, әҙәм, 
Йәһәннәмдән ҡотолоу өсөн, үҙен изге ғәмәлдәр ҡылырға 
мәжбүр итеүҙең фәтүәһен күрмәҫ ине, сөнки яҡшыраҡҡа 
эйә булыу мөмкинлеге генә бәндәне үҙендә булғанды фиҙа 
ҡылырға мәжбүр итә. 

Әгәр ҡәләмең елдән, ҡагыҙың һыуҙан гибәрәт 
икән, яҙгандарың шунда уҡ юҡҡа сыгасаҡ. 

Әйберҙәр уларҙы етештереүгә киткән ваҡыт 
арҡаһында түгел, ә эштең сифатына, материалына ҡарап 
ныҡ була. Ҡабыҡ ҡуңыҙы менән зарарланған бүрәнәләрҙән 
йылдар буйы йорт төҙөргә мөмкин, әммә ул барыбер 
тиҙ арала ишелеп төшәсәк. Таштан һалынған йорттоң 
мәшәҡәте әҙерәк булһа ла, оҙағыраҡ торасаҡ. Бәндә лә, 
әгәр тормошон буш хыялдар, нәфес теләктәренә эйәреп 
ҡорһа, ахырҙа ярыҡ ялғашҡа ҡарап ҡаласаҡ. Ҡарун ише 
сереп байыған сүрәттә лә, Әхирәткә бер нимәһеҙ китәсәк. 

Әгәр бер ботинкаң ҡыҫа икән, тотош пары¬ 
ның да хәжәте булмаясаҡ. 

Ҡайһы бер нәмәләр бер юҫыҡта баһалана. Мәҫәлән, 
ҡомһоҙлоҡ һәм ҡурҡыу, йомартлыҡ һәм ҡыйыулыҡ. 
Сифаттарҙың береһендә кәмселек булһа, ул икенсеһендә 
лә сағыласаҡ. 


Күп һүҙлелек - үҙ маҡсатын белмәгәндәргә хас 
сифат. 





Яҡшы ғилемгә эйә әҙәм ҡыҫҡа һәм теүәл аңлатма 
бирә. Ә ғилеме самалылар, буръяҡ һыу ише, - күп 
һөйләйҙәр, буталсыҡ, аңлайышһыҙ һөйләйҙәр. 





ХИКМӘТ ЫСЫҠТАРЫ - 

Уҡыусы уҡыганын уҙ аҡылы кимәленә ярашлы 

аңлай. 

Тыңлаусының йәки китап уҡыусының аҡылы 
күпмене һыйҙыра ала, аңлауы ла шул ҡәҙәр. Зиһен яғы 
самалы икән, иң гүзәл әҫәрҙәрҙе уҡыуҙан ни файҙа? 3 
грамм күләмендәге аҡыл океан һыуын һыйҙыра аламы? 
Ҡырмыҫҡаға һәм филгә кәрәкле ризыҡтарҙың айырмаһы 
ниндәй булһа, ғаләмдәге Илаһи хикмәттәрҙе төрлөсә аңлау 
мөмкинлегенә эйә булғандар, шул ғилемдән үҙ өлөшөн 
төрлөсә алғандар араһында ла айырма шундай. Мәҫәлән, 
тәҡүәләр һәм гонаһкәрҙәр. 

ИМАН 

Иман тамыры үҙ-үҙеңә бирелгән ныҡлы һүҙгә 

береккән агас һымаҡ. 

Тамырынан йолҡонған ағас һәләк булған кеүек, биргән 
һүҙен тота алмаған әҙәм дә үҙ иманы нигеҙен емерә. Иман 
биргән һүҙеңә тоғро булыуҙы йөкмәтә. Аллаһ, йөрәктәре 
мисәтләнгән мөшриктәргә хас сифаттарҙы һанағанда, 
былай ти: 

«Уларҙың күбеһен антҡа тоғро тапманыҡ. Дөрөҫө 
шулдыр: уларҙың күбеһе тура юлдан яҙған, тигән 
НӘТИЖӘГӘ килдек» (Әғрәф (Кәртәләр), 102). 





КЕШЕЛЕК ХӘҠИҠӘТЕ 

Әҙәмдең әхүәле рухиәһе урманга оҡшаш. Ур¬ 
манда күркәм һәм яман ҡылыҡлы ҡабандар, 

бүреләр һәм башҡа йәнлектәр йәшәгән кеүек, 
әҙәм рухиәтенә лә шундай ук яман һәм күркәм 
сифаттар хас. 

Инсанға бөтә яҡшы сифаттар ҙа, шулай уҡ бөтә яман 
сифаттар ҙа бирелгән, сөнки был ер имтиханын үтеүҙең 
маҡсатына һәм хикмәтенә тура килә. Ер һынауҙарын үтеү 
өсөн, яман сифаттарҙан ҡотолорға һәм тик яҡшыларын 
ғына үҫтерергә кәрәк. Аллаһу Сүбхәнәһү үә Тәғәлә әйтә: 
«һәр әҙәми затҡа һәм уны (Ер йөҙөндә йәшәрлек итеп) 
яралтҡан, уға һәм яҡшылыҡ, һәм яманлыҡ ҡылырға 
ирекле иткәндең исеме менән әйтәм» (аш-Шәмс (Ҡояш), 
7-8). 

Былар һәммәһе үҙеңде дөрөҫ аңлауҙан тора. Үҙ- 
үҙендәге нәфес йыланын күрмәгәндәр уның тешләүенән 
һәм ағыуынан үҙ-үҙен йолоп ҡала алмай. Шуға күрә «кем 
үҙен танып белгән, шул Аллаһты танып белгән». (Аджлуни, 
Кэшфү Хафа II, 361). 

Инсандың рухиәте уның йөҙөндә мисәтләнә. 

Хистәреңде йәшереү мөмкин түгел. Эске тойғолар 
инсан йөҙөндә мотлаҡан эҙен ҡалдыра, һәм Аллаһты 
танып белгәндәр, күңел күҙҙәре асыҡтар уларҙы күрә. 
Улар өсөн кешеләр йөҙө - эске донъяларының витринаһы. 

Күҙҙәрҙән дә якшырак тәрбиәсе юк. 

Әҙәм күҙе, таҙа көҙгө һымаҡ, үҙендә сағылғанды 
рухиәтенә тапшыра. Аллаһтың ошо бөйөк бүләген 
дөрөҫ ҡулланған сүрәттә, күҙҙәр иң яҡшы тәрбиәсегә 
әйләнеүе ихтимал. Ҡайһы саҡ бер ҡараш меңдәрсә томды 

- 

алмаштырырға һәләтле. Күҙҙәрҙең күреү ҡеүәтен алдан 
күреү һәләте менән нығытып була. 

һине йыш иҫкә алырлыҡ йәмле һүҙ бул. Әҙәм 
үҙе хаҡында һөйләнгән һүҙҙәрҙән гибәрәт. 

Ололар әйткәндәр: «Ишәк үлер - эйәре ҡалыр, егет 
үлер - һәнәре ҡалыр». Аҫыл инсандың үлеменән һуң 
хәйерле һүҙҙәр менән хәтерләүҙәрҙең сәбәбе (үәсиләһе) - 
уның үҙ ғүмерендә ҡылған изге эштәре (ғәмәл-и салих). 

ЭШТЕ ЯҠШЫ АТҠАРЫУ 

Бер генә кисерерлек сәбәп тә тейешенсә атҡа¬ 
рылмаған эш өсөн выждан яраларын баҫа ал¬ 
маясаҡ, бер генә сара ла күңел тыныслығы бир¬ 
мәйәсәк. 

Выждан яралары аҡланыуҙар менән дә, дарыуҙар 
менән дә шифаланмай. Был хәлдән сығыуҙың берҙән-бер 
сараһы - ах һәм ухтар һәм уфтаныуҙар урынына эшләргә 
тейешле эшеңде эшләү. Намыҫлы булыу, саф намыҫ менән 
йәшәү һәм шул хәлдә вафат булыу - һәр мосолмандың 
тормош ҡағиҙәһе булырға тейеш. 

ҠӘНӘҒӘТЛЕК - ӘҮӘҪЛЕК 

Ни ҡәҙәр генә бай булһаң да, кәрәгенән ар¬ 
тығын ашай алмайһың. Әгәр көршәкте диң¬ 
геҙгә батырһаң, һыуҙы уға һыйған ҡәҙәр генә 
алалаһың, ә ҡалғаны ҡала. 

Әүәҫлек кешенең көс-ҡеүәтен күбәйтмәҫ. Инсан 
теләктәренең иге-сиге булмаһа ла, уның мөмкинлектәре 
барыбер сикле. Нәфесеңә барып, көршәккә диңгеҙҙе 
тултырырға маташһаң, һыу мөлдөрәмә тулғас, ашып, 
буштан-бушҡа түгелә башлаясаҡ. Бәс, шулай булғас, һәр 
эштә көслө теләгеңә ҡарап түгел, үҙ самаңа ҡарап эш 
итергә кәрәк. Юғиһә, әүәҫлегеңә бирелеп, булғаныңды 
юҡҡа әрәм-шәрәм итеп бөтәүең бар... 

һыуҙа имен генэ йөрөгән бик күп балыктар, 
үҙҙәренең әүәҫлектәренә бирелеп, ҡармаҡҡа 
эләгә. 

Көслө әүәҫлек күҙҙәрҙе һуҡырайта. Шундай мәл 
етә: иң үткер күҙҙәр ҙә хәүефле ямдарҙы күрмәҫ була. 
Теләгәнеңде мотлаҡ ҡулыңа алыу теләге - бәләләрҙең 
сәбәбе. 

ХОЛОҠ ҺӘМ ҺӘЛӘТТӘР 

Сысҡанға хас рухиәтле икәнһең, бесәй - һинең 
әфәндең. 

Инсан йәне - уның эске донъяһының әфәндеһе. Әммә 
һин, шайтанға эйәреп, яман ғәмәлдәрең ҡолона әйләнһәң, 
бесәй-нәфес ҡоло булған сысҡанға оҡшап ҡаласаҡһың, 
һөҙөмтәһе ике донъялағы һәләкәтең булыр. Шуға күрә 
Ислам дине үҙ нәфесең менән көрәште «бөйөк йыһат» тип 
атай. Ул көрәштә еңеүсе булыр өсөн, нәфесеңде әфәнде 
итеүҙән туҡтап, тик Аллаһҡа ғына буйһоноу лазым. 

Ҡарғалар ҡарҡылдаһа, һандуғас өнһөҙ була. 

- 

Тупаҫ, оятһыҙ һүҙҙәр нескә күңелдәрҙе яралай. 
Мәүләнә Йәләлетдин Руми (рәхмәтуллаһи ғәләйһи) 
«Мәснәүиҙәр»ендәге бер хикәйәлә тасуирланған, ишәктәр 
менән бер ҡураға ябылған ғәзәл хәленә оҡшаш был. 

Һуҡырҙар баҙарында көҙгөләр һатма, һаңғыра¬ 
уҙар баҙарында ғәзәлдәр уҡыма. 

Кем менән аралашҡаныңа иғтибарлы бул, алъюҫыҡҡа 
көсөңдө сарыф итмәҫ өсөн, хәҡиҡәтте нисек еткереү 
кәрәклеген самала. Был йәһәттән Пәйғәмбәребеҙ 
(салләллаһу ғәләйһи үә сәлләм) әйткән: «Кешеләрҙең 
кимәленә ҡарап эш итегеҙ» (Бохари, Ильм, 49). Сөнки һинең 
берәүгә файҙа килтереү ниәтең ул әҙәмдең ихтыяры һәм 
аңлау ҡеүәһе менән сикләнгән. 

Бойҙай сәсһәң, унан арпа үҫер, тип көтмә. 

һәр эштең һөҙөмтәһе ихласлығыңа һәм сарыф иткән 
көсөңә бәрәбәр. Тәбиғәт ҡанундары һымаҡ уҡ дөрөҫ был. 
Арпа сәсәһең икән, унан арпа үҫәсәк, бойҙай сәсһәң - 
бойҙай. 


Кешене был донъяла нимәгә тартылыуына ҡа¬ 
рап баһала. 


Ҡомаҡ һаҫыҡ сүплектә үҙен бәхетле тоя, ә күбәләк 

- йәмле сәскәләр араһында. Был уларҙың тәбиғәтенә 
һалынған асылы. Кешенең нимәгә әүәҫлеге уның тәбиғи 
сифаттарына бәйле. Шуға күрә тәҡүәләрҙең рухи энергия 
сығанағы - тәҡүәләр араһында. Гонаһкәрҙәрҙең ризығы 

- гонаһкәрҙәр араһында. Әбү Бәкер (раҙыйаллаһу ғәнһү) 
Пәйғәмбәребеҙ (салләллаһу ғәләйһи үә сәлләм) янында 

ҡайтанан тыуа. Ә һаман аяуһыҙлығы менән Фирғәүен 
ҡолаған упҡынға ҡолай. 

Көмөш ҡарамаҡҡа аҡ һәм ялтыр, әммә ул ҡул¬ 
ды ла, кейемде лә ҡарайта. Ялҡын телдәре 
салт ҡыҙыл, әммә ҡур: утын янып бөткәс, 
ниндәй һоро көл тороп ҡала. 

Тыштан арыуыраҡ күренеүҙән бәндәгә файҙа юҡ. 
Матур ҡап эске бушлыҡты ҡаплай алмай, шуға күрә 
тышҡы яғыңа ҡарағанда эске донъяңды биҙәү мөһимерәк. 
Шулай ҙа иң мөһиме - эске һәм тышҡы донъяңдың 
тәртиптә, тотороҡло тигеҙлектә булыуы. 

Әгәр һәр иҫкән ел һине үлән һымаҡ бөгә икән, 
ҡарамаҡҡа тау һымаҡ булһаң да, һин үлән һа¬ 
бағына ла тиң түгел. 

Әгәр дөрөҫ булмаған һәм кире йоғонтоларға тиҙ 
бирелеүсән булһаң, меҫкен хәлгә ҡаласаҡһың. Насарлыҡҡа 
ҡаршы ныҡ торһа, зиһене, һиҙгерлеге һәм тәүәккәллеге 
юғалмаһа ғына кеше юғары баһалана. Игелек эйәһе Али, 
Әбү Бәкерҙең (раҙыйаллаһу ғәнһүмә) ҡаҡшамаҫ иман 
ныҡлығы хаҡында шулай тигән: 

«Әбү Бәкерҙең иманы һәм истикәмәте (хәҡиҡәт 
юлында булыуы) тау кеүек ине. Бер ниндәй (дошмандың) 
елдәр уны ҡаҡшата алмай ине». 

Ишәк баҙарға китһә, мотлаҡ бешмәгән ҡауын 


аласаҡ. 





ХИКМӘТ ЫСЫҠТАРЫ - 

Бәндә нимәгә мохтаж, шуны теләй. Ябай 
яратылмыштарҙың хәжәт, теләктәре лә ябай, түбән 
йәндәрҙең - түбән, бөйөктәрҙең - бөйөк. Әҙәмдең кимәле 
уның нимәгә ынтылыуына ҡарап баһалана. 

Үлсәүҙә арпа ла, алтын да бер үк ауырлыҡта, 
әммә ҡиммәте буйынса арпа алтынга тиң тү¬ 
гел. 

Физик йәһәттән кешеләр бер төрлө һәм тәндәре лә 
бер үк төрлө, тик рухи ҡиммәттәре бер төрлө тигәнде 
аңлатмай әле был. Тышҡы яҡтан бер-береһенә бик ныҡ 
оҡшаған, әммә эске халәттәре менән бик ныҡ айырылған 
кешеләр бар. 

Ҡамыштың ике төрө йәнәш үҫә һәм бер үк 
һыу менән һугарыла. Әммә береһенең эсе буш, 
ә икенсеһе шәкәр менән тулы. 

Тырышыуың көсөңдө һалғандың сифаттарына күрә 
ойошор. Яҙғы ямғыр һыуын йылан эсһә - унан зәһәр 
ағыр, диңгеҙ ҡабырсағы йотһа - унан ынйы сығыр. Инсан 
ҡулындағы ниғмәттәр эйәһенең сифаттарын алыр. Ауыр 
һынауҙар иманы ныҡ булмаған һәм алама холоҡлоно 
Аллаһҡа ҡарата фетнәсе итһә, Аллаһҡа күндәм, Аллаһҡа 
һығынған хаҡ мосолмандың игелектәре һәм бәрәкәттәре 
артыуға сәбәпсе булыр. 





Бихисап нигмәттәр менән тулы ерҙә ҡо¬ 
маҡтар барыбер ташландыҡ сүп-сар менән 
туҡланасаҡ. Агасты кимергән ҡорт та шулай 

уйлай: «Минеке ише тәмле хәлүә берәйһендә 
бармы икән?» 

һәр йэн эйәһе үҙ тәбиғәтенән сығып ризыҡ һайлай, 
һыртлан һәм таҙғара емтек менән туҡлана һәм уны уны 
таҙа, саф ризыҡҡа һис кенә лә алыштырырға теләмәй. 
Шулай уҡ әҙәм дә үҙенә ләззәт биргән физик һәм рухи 
аҙыҡтан алынған сифаттарға эйә. Әгәр ул яҡшы һәм гүзәл 
нәмәләрҙән тәм, йәм тапһа, тимәк ул күркәм холоҡҡа эйә. 
Әгәр уға түбән, әшәке нәмәләр ләззәт бирә икән, тимәк ул 
яратылмыштар араһында иң түбән баҫҡыста. Күренекле 
судья Горио әйткән: 

«Баканы берәй илдең хакимы итеп ҡуй, ул уны тотош 
һаҙлыҡҡа әйләндерергә теләйәсәк». 

АЛЛАҺҠА ХЕҘМӘТ ҺӘМ ТАНЫП БЕЛЕҮ 

Әгәр ер күк менән дошманлаша башлаһа, ул 
кибәсәк һәм һәләк буласаҡ. 

Бәндә, көс һәм энергияның төп сығанағы менән 
дошманлаша башлаһа, юғалтыу һәм үкенестәр генә 
урасаҡ; ғүмер һәм бөтә бәрәкәттәрҙе биргән Аллаһ 
менән дошманлаша башлаһа, ул үлемдән дә яман һәләкәт 
буласаҡ. Секунд һайын кемгә мохтаж икәнен бәндә 
аңларға, һәм ниндәй генә шартта ла Берҙән-бер Хаҡ 
Хужаһына табынырға, рәхмәтле булырға тейеш. 

Инсан был донъяга галәм серҙәрен танып белер 
өсөн ебәрелгән. 

СЩЭ? - 






ХИКМӘТ ЫСЫҠТАРЫ 


Инсан Илаһи мөхәббәте һәм рухи мәғрифәте 
сәбәбендә билдәле бер рухи кимәлгә күтәрелә. Ул сисергә 
тейешле меңдәрсә йомаҡ йәшерелгән был донъяла. 
Уларҙы сисеп, ул ер серҙәрен танып беләсәк һәм һәр бер 
һулышы менән Хаҡ Раббыһына яҡынлашасаҡ. Ул Илаһи 
Ҡөҙрәт һәм Ихтыяр ағымын тоясаҡ, һәм иман һоҡланыуы 
менән Аллаһ Сәнгәте һәм Ҡөҙрәте яратылмыштарын 
танып беләсәк. Был донъяға ул тап шул маҡсат менән 
ебәрелгән. Шәйех Сәғди Ширази әйткән: 

«Рухи мәғрифәткә эйә булгандар (гарифтар) өсөн 
агастың бер япрағы диван (шигыр йыйынтығы), э 
ғәмһеҙҙәр өсөн тотош агас та бер япраҡҡа торошло 
түгел». 

Намаҙ уҡыу, ғибәҙәт ҡылыу-Аллаһ менән бер¬ 
гә булыу. Даимән Аллаһ менән бергә булгандар 
өсөн үлемдең дә, ғүмерҙең дә мәғәнәһе икенсе. 

Намаҙ һәм ғибәҙәт — инсандың Аллаһҡа иң яҡын 
халәте. Шуға күрә Аллаһу Тәғәлә әйтә: «Сәждә ит. 
Аллаһҡа яҡынлаш» (Ғәләҡ (Яралғы тамсыһы), 19). Быға 
ынтылмаған сүрәттә, үлем көтөлмәгәндә килгән 
ҡурҡыныс мәл буласаҡ. 

Зекер уйҙы хәрәкәткә килтерә. Туңған уйҙа¬ 
рыңды зекер кояшы менән ирет. 

Уйҙар зекергә әйләнһә, улар хәрәкәт итә башлай, 
кемде зекер итәһең, шул зиһенеңде һәм ҡәлбеңде 
тултыра. Ас бала мохтажлығын иҫкә төшөргән һайын, 
әсәһе ҡыуанып уны туйындыра. Аллаһты зекер итеү 





«Мәснәүи» Баҡсаһынан ИНСАН ИСЕМЛЕ СЕР 


барыһынан өҫтөн, эммэ Уның зекергә яуап биреүе тағы ла 
ҡиммәтерәк. Гүзәл ниәттәреңде тормошҡа ашырыу өсөн, 
Аллаһты зекер ит, зекер ҡояшынан илһам ал. Был донъяла 
тыныслыҡҡа, бәхеткә ирешеү өсөн, һәр ҡайҙа, һәр ерҙә 
Йәнәбе Хаҡ менән бергә бул. Ул берлектең сере - Аллаһты 
зекер итеү. Ҡөрьәндә Аллаһу Тәғәлә әйтә: 

«Мәғлүмдер, Аллаһ тураһында уйлағанда, 
КүңеЛДӘр рӘХӘТ ТЫНЫСЛЫҠКа ИреШӘ» (Рәғд (Күкрәү), 28). 

РУХИ АЛҒА КИТЕШ 

Көн яҡтыһы булырга теләйһең икән, һин кара 
төн ише нәфесеңде емерергә тейеш. 

Бер үк стаканға таҙа һәм бысраҡ һыу һалып, уларҙың 
сифаттарын һаҡлап ҡалып булмай. Әгәр кешенең 
мин-минлеге беренсе урында тора икән, йөрәгенә хас 
сифаттар үлә башлаясаҡ, әгәр ҙә ки беренсе урында йөрәк 
сифаттары торһа, мин-минлек баш булыуҙан туҡтаясаҡ. 
Әхүәле рухиәһен гүзәл итергә теләгәндәр тәүге нәүбәттә 
нәфесенең кире сифаттарынан арынырға тейеш. Яраны 
эрендән таҙартмаһаң, бәлзәмдең һис файҙаһы теймәйәсәк. 
Ҡәлбең нурланырлыҡ һәм гүзәл әхлағы менән бар тирә- 
йүнде яҡтыртырлыҡ итеп нәфесеңде тәрбиә ҡылыу 
лазым... 

Башҡаларҙан яманлыҡ күрмәҫ өсөн, насар һүҙ 
әйтмә, насарға өйрәтмә һәм насар уйлама. 

СЩЭ? - 






ХИКМӘТ ЫСЫҠТАРЫ 


Халыҡ әйткәнсә, «ни сәсһәң, шуны урырһың». Үҙеңде 
ямандан һаҡлауҙың иң нәтижәле сараһы - һүҙҙәреңдә һәм 
асылыңда гүзәл һәм хаҡлы булыу. 

Бөйөктәргә ҡараһаң, тәүҙә уларҙың нуры күҙең¬ 
де сагылдыра, әммә улар нур, яҡтылыҡтарын 
да бирә. Күҙеңде яҡтылыҡҡа (рухиәт нуры¬ 
на) өйрәт, һин бит ярганат түгел. Эшеңдең 
нәтижәһен алдан күрә белеү - үҙ нурың сифа¬ 
ты. 

Әҙәм балаһы юғарылыҡҡа ла, түбәнлеккә лә берҙәй 
әүәҫ. Фани донъяла йәшәгән нәфес эйәһенә хәҡиҡәт 
юлынан Раббыбыҙға табан үрмәләү ауыр, тик әҙәм шул 
йүнәлештә генә офоҡтарын киңәйтә ала. Мәңгелек 
донъяның офоҡтарынан балҡыған нурҙы күрә алыусы 
күҙҙәр ҡояшҡа тиң, ләкин был юл ярғанаттар өсөн түгел. 
Шуға күрә йәнең-тәнең менән тәҡүәләр янында булырға 
тырышыу лазым. Юғары ул дәрәжәгә еткәндәр тураһында 
Пәйғәмбәребеҙ (салләллаһу ғәләйһи үә сәлләм) әйткән: 
«Мөьминдең үтә күреүсәнлегенән куркыгыҙ, сөнки ул 
Аллаһ нуры аша ҡарай» 

Хаҡтыр, маңлай күҙен һәм күңел күҙен 
туҡландырыусы сығанаҡ - изге ғәмәлдәр һәм хәләл ризыҡ. 
Кем шул сығанаҡҡа таяна, үтә күреүсән хикмәт эйәһенә 
әйләнәсәк һәм юлынан яҙлыҡмаясаҡ, уларҙы лайыҡлы 
рәүештә кәрәмәт эйәләре тип атарға мөмкин (Аллаһты 
танып белгәндәр Уның ихтыяры менән мөғжизәләр 
күрһәтә ала). 





«Мәснәүи» Баҡсаһынан ИНСАН ИСЕМЛЕ СЕР 


Әсә өсөн тулгаҡ - эсе һыҙланыу, э бала өсөн - 
зиндандан ҡотолоу. 

Ҡайһы бер күренештәрҙең, әйберҙәрҙең ике яғы була. 
Берәүгә ул ауырлыҡ булһа, икенсе берәүгә - еңеллек. 
Был йәһәттән, ауырлыҡтан ҡурҡып, мәрхәмәттән баш 
тартмау дөрөҫөрәк булыр, киреһенсә, мәрхәмәтте күреп, 
ауырлыҡҡа түҙеү лазым. Рухи остаздар тап шулай итә. 

Бау йөҙ сажин булырға тейеш, бер сажинға 
гына кәм булһа ла, күнәккә һыу тулмаясаҡ! 

Эшең һөҙөмтәле булһын өсөн, кәрәкле бөтә 
материалдарың булыуы һәм тейешенсә сәбәп итеүең лазым. 
Әйтәйек, дүрт тәгәрмәсле арбаның бар ере лә төҙөк булып, 
бер тәгәрмәсе генә етмәһә, уны файҙаланып булмаясаҡ. 

Балаһын тапмай тороп, ҡатындың күкрәген¬ 
дәге ҡаны һөткә әйләнмәйәсәк. 

Ауырлы ҡатын бәпесләмәй тороп, күкрәгенән һөт 
сыҡмаясаҡ. Әҙәм дә, донъя ауырлыҡтарын һәм һынауҙарын 
үтмәй тороп, гүзәл әҫәрҙәр тыуҙыра алмаясаҡ. Шулай итеп, 
ошоғаса ул эскән бөтә ауырлыҡтарҙың зәһәре шәрбәткә 
әйләнәсәк. Әммә ауырлыҡһыҙ шәрбәт тә ағыуға әйләнә. 
Бәс, шулай булғас, ер тормошо - мәңгелек сәғәҙәткә 
ирешеү юлындағы хайран ҡалырлыҡ тырышлыҡ ул. 

НӘФЕС ТЕЛӘКТӘРЕ 

Асыу һәм аҙғынлыҡ бәндәне аҙаштыра, хаҡ юл¬ 
дан айыра. Залимдарҙың аяуһыҙлығы - ҡараңғы 


ҡойо. 





ХИКМӘТ ЫСЫҠТАРЫ 


Инсан аҡылы һәм рухиәте елкәндәренә дөрөҫ йүнәлеш 
биргән мачталар, асыу һәм аҙғынлыҡ тулҡындарына 
бәрелеп, ахыр килеп һына. Был түбән сифаттар аҡылды 
ала, инсан йөрәген көсһөҙләндерә һәм яманлыҡҡа этәрә. 
Асыуын, шәһүәттәрен тыя алғандар ғына диңгеҙгә 
ҡолауҙан ҡотолоп ҡала. 

Хәҡиҡәт ямандарҙы гына яралай. 

Хәҡиҡәттән тайшаныу - ямандарҙың сифаты. Әгәр 
кешелә игелеккә, дөрөҫлөккә ынтылыш юғала икән, 
рухиәтендә яман сифаттар пәйҙә була башлай. Ундай 
бәндәнең дөрөҫлөк һәм хәҡиҡәтте күргән саҡтағы 
борсолоуы - шуның касафаты. 

ҮЛЕМГӘ ӘҘЕР БУЛЫУ 

Нимәң бар? Нимә ҡаҙандың? Диңгеҙ төбөнән 

ниндәй ынйы таптың? Мәхшәр майҙанында 

быларҙың барыһы ла асыҡ күренәсәк. 

Ғаләмдә бер нәмә лә эҙһеҙ юғалмай. Өндәрҙең, 
образдарҙың һауа сфераһында эҙе ҡала. Планетабыҙҙы 
10 мең километрға һуҙылған һауа сфераһы уратып алған, 
һәм ул бөтә яратылмыштарҙың ғәмәл китабы булып тора. 
Хисап көнөндә бөтә ул картиналар һәм өндәр бер фильмға 
тупланасаҡ, һәм берәү ҙә, ниндәйҙер ғәмәлде ҡылманым, 
тип әйтә алмаҫ. Изге Ҡөрьән аятында әйтелә: 

«Үҙ дәфтәреңде уҡы! Үҙ-үҙеңде хөкөм итергә ошо 
ғәмәл дәфтәрең етер» (Исра (Төнгө йөрөү), 14). 

ВАҠЫТТЫ ДӨРӨҪ ФАЙҘАЛАНЫУ 

Үҙеңә бирелгәнде үлем алмаҫ борон, бирергә 

тейешле нәмәңде бир. 

Кәфен - ғүмер юлыңдағы ваҡытлыса бирелгән бөтә 
ниғмәттәрҙе инҡар итеүсе һуңғы кейем. Ул кейемде кейгәс, 
нимәлер эшләп тә, тәүбәләр ҡылып та булмай. Тимәк, 
Ҡиәмәттә беҙҙе ҡотҡарасаҡ хисапламаға әҙерлек көнө 
- ул бөгөнгө көн. Ваҡыт - Аллаһтың бөйөк мәрхәмәте, 
сөнки уны ҡайтарып та, һаҡлап ҡуйып та, бурысҡа алып 
ҡуйып та булмай. Йәнәбе Хаҡ ваҡыт менән ант итә. Бәс, 
шулай булғас, изге ғәмәлдәр ҡылыу көнө — ул бөгөнгө көн. 
Аманатты Хаҡ Хужаһына тапшырыу көнө - ул бөгөнгө 
көн. Юҡҡа гына әйтмәйҙәр: «Иртәгә эшләрмен», тигәндәр 
һәләк булды». 

Үлем килгәнсе, ваҡытын изге ғәмәлдәр менән 
тултырғандар - бәхетле. 







МӘҮЛӘНӘ РУМИ ӘИТӘ: 

«Әҙәмдең әхүәле рухиәһе урманга оҡшаш. Урманда 
күркәм һәм яман ҡылыҡлы ҡабандар, бүреләр һәм башҡа 
йәнлектәр йәшәгән кеүек, әҙәм рухиәтенә лә шундай уҡ яман 
һәм күркәм сифаттар хас». 

«һылыу кешеләр бөтөн һәм таҙа көҙгө эҙләгән кеүек, 
йомартлыҡ ярлы, көсһөҙ кешеләрҙе эҙләй. Көҙгөлә һылыу 
кешеләрҙең һылыу йөҙҙәре сагылһа, йомартлыҡтар һәм 
игелектәр фәҡирҙәрҙә һәм яңгыҙҙарҙа сагыла». 

«Йомартлыҡ - Йәннәт агасының бер ботагы, 
шул ботаҡты ҡулынан ыскындыргандар йәл. Иген 
сәсеүсе тәүҙә амбарын бушата, ә аҙаҡ уны йәнә 
лыҡа тултырып ҡуя. Орлогон амбарҙа тотоусы 
ахырҙа улар менән сысҡандарҙы туйындыра». 

«Осорга өйрәнмәгән ҡош күктә гиҙергә 
маташһа, бесәйҙең буштан килгән табышына 
әйләнер». 

«Имен сакта һәр кем дуҫ булыуы ихтимал. 
Әммә ауырлыҡтар һәм ыҙалар килһә, Аллаһтан да 
яҡын кем бар?» 

«Тәм - аслыҡтан, оҫта итеп әҙерләнгән 
ризыҡтан түгел. Аслыҡ ыҙалатһа, арпа икмәге 
пәхләүәнән дә тәмлерәк». 




МӘҮЛӘНӘ РУМИ ӘИТӘ: 


«һин таш йәки гранит булыуың ихтимал, 
әммә күңелең мөхәббәт менән тулһа, һин гәүһәргә 
әйләнәсәкһең. Ә мөхәббәтһеҙ көйө балауыҙ ҙа ташҡа 
әйләнә». 

«Күп гәмәлдәрҙе ашыгыу боҙа. һин ниәтләгән эшеңде 
ашыҡмайынса һәм күркәм рәүештә аткарырга тейеш. 
Аллаһ ҡырҡ йыл буйы инсанды камиллаштырыу ын 
онотма». 

«Мөхәббәт - сер, ул әсене татлы итә, әхүәле- 
рухиәңдән бөтә бысраҡты һыпырып ташлай. Рухи 
яфа-һыҙланыуҙарҙан һауыҡтыра». 

«Мөхәббәт үлгән йөрәктәрҙе терелтә, 
хакимдарҙы һөйөү ҡолона әүерелдерә. Мөхәббәткә 
күмелһә, төрмә һәм зиндандар гөл-баҡсага 
әүерелә». 

«Бәлә-ҡазаларҙан һәм яфаларҙан һөйөү аша 
күңел тыныслыгы һәм шатлыҡ ярала. Кайгыларҙан 
шәфҡәт тыуа». 

«Раббыһына гашиҡтар мөхәббәт океанында 
йөҙгән балыҡтар ише. Улар буш рухи хыялдар менән 
баш ватмай...» 

«Улар аша бәрәкәт һәм рухи көс алып, һин һәр ваҡыт 
улар менән бергә бул. Илаһи мөхәббәт ярҙамында йәш һәм 
дәртле бул!» 




МӘҮЛӘНӘ РУМИ ӘИТӘ: 

«Кешеләргә рухи нәсихәт биреү йөкмәтелгәнгә, 
мин ер зинданында. Әҫтәмдә ошо йөк булмаһа, мин был 
зинданда булмаҫ инем. Зинданда тороу өсөн мин бурмы ни?!» 

«Шуны белеү кәрәк: етешһеҙлектәр - камиллыҡ өсөн 
көҙгө. Түбәнлек - югарылыктың көҙгөһө. Ҡапма-каршы 
сифаты булганды гына күрергә мөмкин, һеркә тәмен 
белгән сүрәттә бал тәмен ныгырак тояһың». 

«Фани донъя гилемдәренә эйә галимдар 
геометрия, астрономия, юриспруденция һәм 
философия ише фәндәргә ҡагылганды белә. Улар 
белә, әммә уларҙың белеме күҙ асып йомган 
арала үтә торган ошо донъяга гына ҡагыла. 

Был белемдәр мигражга юл асмай, ете Күк аша 
артылырга өйрәтмәй». 

«Нәфсеһе әсирлегендәсе гәмһеҙ 

кешеләр Аллаһҡа табан юлды һәм юлдагы 
туҡталыштарҙы танып белә алмай, Аллаһҡа 
табан юлды аҡылдары аша түгел, йәндәре аша 
тойгандар таба!» 

«Тән яландарга, баҫыуҙарга, йөҙөм 
баҡсаларына тартыла. Йән хикмәткә һәм рухи 
мәгрифәткә йөҙ тота, йәгни рух даимән рухи 
тормошҡа ынтыла. Ул бөтә галәмде бар ҡылган 
Даими тере (әл-Хәйй) һәм Мәңгелек (әс-Самәд) булган 
Аллаһты юҡһына». 




МӘҮЛӘНӘ РУМИ ӘИТӘ: 


«Шәм, илай-илай, яҡтыраҡ яныр. Агас ботагы 
йәшәрер һәм, һыҡтап илаусы болоттан, ҡояш 
йылыһынан бәрәкәт алып, һутҡа тулыр. Йәгни, емеш 
өлгөрһөн өсөн, йылылыҡ һәм дым кәрәк». 

«Шулай уҡ, тәүбәләр ҡабул ителһен өсөн, болоттар 
һәм йәшендәр кәрәк, йәгни күҙ йәштәре һәм йөрәк 
кайнарлыгы». 

«Әгәр рухиәтеңдә йәшендәр ялтламай, 
күҙҙәреңдән йәштәр көйөп түгелмәй икән, гонаһ 
уттарын һәм нәфес теләктәрен нисек һүндермәк 
кәрәк? Илаһи яҡтылыҡ күңелдә нисек сагылһын? 
Нисек итеп рухи сыганактар акһын? Әгәр ямгырҙар 
булмаһа, баҡсалагы раузалар йәшеллек серен нисек 
шыбырлаһын? Аҡ сәскә һәм йәсмин бер-береһенә 
нисек анттар бирһен?» 

«Борсома тәбигәтте, әйҙә илаһын. Был ер, 
һыу менән хушлашһа, ем бирмәҫ, һыу шишмә, 
йылгаларҙан айырылһа, тынсыр». 

«Йәннәттәй гүзәл баксалар, һыуһыҙ калһа, 
һаргайыр, ә япраҡтары көйөлөр, сир-сырхау 
сыганагына әйләнер. (Кешелә тап шулай...)» 









Халҡыбыҙҙың 
рухи мираҫынан 


^Ч. 


ОМвхо/п/пж 

оМҺстас&а 

щ/ 

1ЬймнГиррр)<>и Йа)ок каты 





76 
ҘУР 
ГОНАҺ 




һуңгы һулыш 






• г :У ^1Г 

* '/>, ‘ ■ . *. ,* 


На} 



КӨНДӘЛЕК 

ДОҒАЛАР 

ҺӘМ 

ЗЕКЕРҘӘР 








е) 


























яңы 

КИТАПТАР 



















